

مکتوباتِ اکابر

بنام

محدث جلیل حضرت مولانا ڈاکٹر سرتقی الدین ندوی مدظلہ

مرتب

ڈاکٹر فرید الدین ندوی

ناشر

مركزنا الشيخ أبي الحسن الندوي

جامعہ اسلامیہ مظفر پوراء عظیم گڑھ یو۔ پی (انڈیا)

جملہ حقوق محفوظ ہیں

مکتوبات اکابر بنام حضرت مولانا ڈاکٹر تقی الدین ندوی	نام کتاب:
ڈاکٹر فرید الدین ندوی	مرتب:
محمد انس معروفی	ترتیب:
۳۸۷	صفحات:
مرکز الشیخ ابی الحسن الندوی، مظفر پور اعظم گڑھ، یوپی، انڈیا	ناشر:
۱۴۴۱ھ ۲۰۲۰ء	سن اشاعت:

ملنے کے پتے:

- (۱) جامعہ اسلامیہ مظفر پور، اعظم گڑھ یوپی (9450876465)
- (۲) نعیمیہ بک ڈپو، دیوبند (01336-223294)
- (۳) مکتبہ الشباب العلمیہ لکھنؤ (9696437283)

بسم اللہ الرحمن الرحیم
فہرست عناوین

صفحہ	عناوین	نمبر شمار
۷	عرض مرتب	۱
۹	حضرت شیخ الحدیثؒ اور مولانا ڈاکٹر تقی الدین ندوی	۲
۱۹	مکاتیب حضرت شیخ الحدیثؒ مولانا محمد زکریاؒ	۳
۲۰۷	مکاتیب حضرت مولانا سید ابوالحسن علی ندویؒ	۴
۲۳۳	مکاتیب حضرت جی مولانا انعام الحسن صاحبؒ	۵
۲۴۳	مکاتیب حضرت مولانا محمد احمد پرتاپ گڑھیؒ	۶
۲۵۱	مکتوب حضرت مولانا ڈاکٹر عبدالعلی حسنیؒ	۷
۲۵۳	مکاتیب حضرت مولانا منظور احمد نعمانیؒ	۸
۲۶۱	مکتوب حضرت مولانا عبدالماجد دریابادیؒ	۹
۲۶۵	مکتوب حضرت مولانا ابواللیث ندویؒ	۱۰
۲۶۹	مکتوب حضرت مولانا عتیق الرحمن عثمانیؒ	۱۱
۲۷۳	مکتوب حضرت مولانا منور حسینؒ	۱۲
۲۷۷	مکتوب حضرت مولانا اولیس نگرامیؒ	۱۳

نمبر شمار	عناوین	صفحہ
۱۴	مکاتیب حضرت مولانا عبدالحمیم جون پوریؒ	۲۷۹
۱۵	مکتوب حضرت مولانا آفتاب عالم صاحبؒ	۲۹۱
۱۶	مکتوب حضرت مولانا محمد عاصم اصلاحیؒ	۲۹۵
۱۷	مکتوب حضرت مولانا ابوالعرفان ندویؒ	۲۹۹
۱۸	مکتوب حضرت مولانا عمران صاحبؒ	۳۰۱
۱۹	مکتوب حضرت مولانا یوسف بنوریؒ	۳۰۵
۲۰	مکاتیب حضرت مولانا معین اللہ ندویؒ	۳۰۹
۲۱	مکتوب حکیم افہام اللہ صاحبؒ	۳۱۷
۲۲	مکاتیب حضرت مولانا عبدالحفیظ کئیؒ	۳۱۹
۲۳	مکاتیب حضرت مولانا عبداللہ عباس ندویؒ	۳۲۵
۲۴	مکتوب حضرت مولانا عبداللہ کا پودریؒ	۳۲۹
۲۵	مکتوب حضرت مولانا عبدالرحیم متالؒ	۳۳۳
۲۶	مکاتیب حضرت مولانا محمد رابع صاحب دامت برکاتہم	۳۳۷
۲۷	مکتوب حضرت مولانا محمد واضح رشید حسنی ندویؒ	۳۴۵
۲۸	مکاتیب حضرت مولانا یعقوب مجددیؒ	۳۴۹

صفحہ	عناوین	نمبر شمار
۳۵۳	مکاتیب حضرت مولانا قاضی اطہر مبارک پوریؒ	۲۹
۳۵۹	مکاتیب حضرت مولانا قاضی مجاہد الاسلام صاحب قاسمیؒ	۳۰
۳۶۳	مکتوب جناب سید صباح الدین عبدالرحمنؒ	۳۱
۳۶۷	مکتوب حضرت شیخ الحدیث مولانا محمد یونس جون پوریؒ	۳۲
۳۷۱	مکتوب حضرت مولانا قمر الزمان الہ آبادی	۳۳
۳۷۷	محدث جلیل حضرت مولانا ڈاکٹر تقی الدین ندوی مختصر تعارفی خاکہ	۳۴



عرض مرتب

بسم اللہ الرحمن الرحیم

الحمد لله رب العالمين، والصلاة والسلام على سيدنا

محمد وآله وصحبه أجمعين، وبعد!

اس کتاب میں میرے دادا جان حضرت مولانا ڈاکٹر تقی الدین صاحب ندوی دامت برکاتہم کے نام جو مکتوبات ریحانۃ الہند حضرت شیخ مولانا محمد زکریا صاحب شیخ الحدیث نور اللہ مرقدہ کے آئے تھے، اس کا اکثر حصہ یہاں لیا گیا ہے، دادا جان کا تعلق حضرت شیخ نور اللہ مرقدہ سے ۱۹۵۲ء سے لیکر وفات ۱۹۸۲ء تک قائم رہا، اور حضرت والا سے زندگی کے ہر موڑ پر ہدایت و رہنمائی حاصل کرتے رہے، ان کے علاوہ ان کے مربی و سرپرست حضرت مولانا علی میاں رحمۃ اللہ علیہ کے مکاتیب بھی ہیں، جس میں انہوں نے دادا جان کی رہنمائی فرماتے رہے اور ان پر اعتماد اور ان کے کاموں کی حوصلہ افزائی فرماتے رہے، ان کی اکثر کتابوں پر حضرت مولانا کے مقدمے بھی ہیں، اسی طرح دادا جان کے شیخ ثانی بقیۃ السلف حضرت مولانا محمد احمد صاحب پرتاپ گڑھی رحمۃ اللہ علیہ کے بعض مکاتیب بھی ہیں جو دادا جان کے نام تحریر کئے ہیں شامل کئے گئے ہیں۔

اس کے علاوہ دیگر اکابر علماء کے مکاتیب ہیں جس کو پڑھ کر ایک طالب علم کے لیے کافی رہنمائی کا سامان موجود ہے اور یہ حقیقت بالکل نمایاں ہے۔

پیوستہ رہ شجر سے امید بہار رکھ

اس کی پوری تفصیل ”داستاں میری“ میں بیان کی گئی ہے، یہاں تو اس کتاب میں صرف ان مکاتیب کے مجموعہ کو جمع کرنا مقصود ہے جس سے ایک نظر میں پوری زندگی کا نقشہ قاری کے سامنے آجائے، اس لیے ہمارے ذہن میں آیا کہ ان مکاتیب کو مرتب کر کے یکجا شائع کیا جائے۔

اللہ تبارک و تعالیٰ ان کو طلبہ و ناظرین کے لیے نافع بنائے، و ما ذلک

علی اللہ بعزیز۔

و آخر دعوانا ان الحمد لله رب العالمین

ڈاکٹر فرید الدین ندوی

۱۷ جولائی ۲۰۲۰ء جمعۃ المبارک

حضرت شیخ الحدیث

اور

مولانا ڈاکٹر تقی الدین ندوی مظاہری

مولانا فیروز اختر ندوی
(جامعہ اسلامیہ مظفر پور اعظم گڑھ)

”مولانا! حضرت شیخ نے آپ پر اسی طرح اعتماد کیا ہے جس طرح حضرت شیخ کے استاذ و مربی حضرت مولانا خلیل احمد سہارنپوری نے حضرت شیخ پر کیا تھا۔“
یہ تاریخی اور دستاویزی جملہ ہے مفکر اسلام حضرت مولانا سید ابوالحسن علی حسنی ندوی کا اور خطاب ہے حضرت مولانا ڈاکٹر تقی الدین ندوی مظاہری کو۔
اس کا واقعہ یوں ہے کہ حضرت شیخ الحدیث مولانا محمد زکریا جب بذل الجہود کی طباعت کے سلسلہ میں (جس کا تفصیلی تذکرہ آگے آ رہا ہے) مولانا ڈاکٹر تقی الدین ندوی مدظلہ کو مصر روانہ فرما رہے تھے تو حضرت مولانا علی میاں نے ایک خاص انداز اور مخصوص لہجہ میں مولانا ڈاکٹر ندوی کو ہدایت دیتے ہوئے مذکورہ بالا جملہ ارشاد فرمایا تھا۔

حضرت شیخ الحدیث اور مولانا ڈاکٹر تقی الدین ندوی کے گہرے تعلق اور استاذ و شاگرد کے پُر خلوص رشتہ کو سمجھنے کے لئے یہ جملہ ایک تاریخی اور دستاویزی حیثیت رکھتا ہے۔

حضرت شیخ الحدیث کی شخصیت دراصل ایک جامع کمالات اور ہشت پہل شخصیت تھی، آپ کی پوری زندگی درکے جام شریعت اور درکے سندان عشق کی مکمل تفسیر و تشریح تھی، آپ کے علمی و دینی فیض سے عرب و عجم جس طرح مستفید اور سرشار ہوئے اور لاکھوں بندگان خدا نے جس طرح آپ کے میخانہ دین و علم سے نہ صرف جرعه کشتی کی بلکہ اپنی سرمستی و فیض رسانی سے ایک عالم کو سرشار رکھا، وہ تاریخ کا ایک ناقابل تردید حصہ ہے، نصف صدی تک مظاہر علوم سہارنپور کی مسند حدیث کو آپ نے زینت بخشی جہاں ہزاروں طالبان علوم حدیث آپ سے فیض یاب ہوتے رہے اور حدیث کے لعل و جواہر سے اپنے دامن مراد کو بھرتے رہے، پھر پچاسوں نامور خلفاء و تلامذہ آپ کی نگاہ کیمیا اثر سے صیقل ہو کر نکلے اور اشاعت علم و دین اور اصلاح و ارشاد کا مقدس فریضہ انجام دیا۔

آفتاب حدیث سے مستفید ہونے والے ہزاروں ستاروں کی جھرمٹ میں حضرت مولانا ڈاکٹر تقی الدین صاحب ندوی کی حیثیت ایک بدر منیر کی ہے کہ آپ نے نہ صرف حضرت شیخ الحدیث کے علوم سے استفادہ اور کسب فیض کیا بلکہ آپ کے علوم و معارف کو محققانہ اور تقاضائے زمانہ کے موافق اسلوب میں وسیع پیمانہ پر دنیا کے گوشہ گوشہ تک پہنچانے کی سعی جمیل کی، جس پر حال میں شائع ہونے والی حضرت شیخ الحدیث کی شاہکار تصنیف ”اوجز المسالک الی موطأ مالک“ کی دیدہ زیب اٹھارہ جلدیں شاہد عدل ہیں، جو حضرت مولانا ڈاکٹر تقی الدین صاحب ندوی کی تحقیق و کوشش سے ابوظہبی سے شائع ہوئیں اور بہت تیزی کے ساتھ عالم عرب میں پھیل رہی ہیں اور علمی حلقوں میں مقبول

ہو رہی ہیں۔

مولانا ڈاکٹر تقی الدین ندوی مظاہری نے عام روایتی انداز اور دیگر طالبان حدیث کی طرح حضرت شیخ سے استفادہ کرنے پر اکتفا نہیں کی بلکہ زمانہ قدیم کے محدثین عظام کے طرز پر باضابطہ حضرت شیخ الحدیث کی خدمت میں زانوئے تلمذتہ کر کے خصوصی طور پر کسب فیض کیا، یہ کسب فیض سرسری نہیں بلکہ غائرانہ اور محققانہ تھا جب کہ یہ حقیقت مسلم ہے کہ فن حدیث کو اگر سرسری طور پر حاصل کیا جائے تو بہت آسان اور سہل ہے لیکن اس فن کو غائرانہ نگاہ اور گہرے رسوخ کے ساتھ حاصل کیا جائے تو جوئے شیر لانے سے کم نہیں، خود حضرت شیخ الحدیث مولانا کے نام ایک مکتوب میں فرماتے ہیں ”حدیث پاک کا فن سرسری حیثیت سے انتہائی آسان اور مہارت کی حیثیت سے انتہائی مشکل ہے، استاذ کے سامنے صحاح کا پڑھ لینا تو سرسری کی بھی ابتدا ہے، مہارت کی ابتدا یہ ہے کہ صحاح پڑھ لینے کے بعد کسی واقف فن کی ماتحتی میں اس کے پاس رہ کر ایک دو سال مطالعہ کرے، اس کے بعد وہ اپنی جگہ رہ کر اپنی بساط کے موافق ترقی کر سکتا ہے“

مولانا ڈاکٹر تقی الدین صاحب ندوی کی ہمت بلند نے مہارت حاصل کرنے کی حیثیت سے حدیث پاک کے فن کو حاصل کرنا چاہا اور فراغت کے بعد حضرت شیخ الحدیث کی خدمت میں پورے ایک سال قیام کر کے اس فن کے رموز و اسرار اور اشارات و کنایات سے واقف ہوئے اور اس طرح واقف ہوئے کہ اخیر زمانہ میں فن حدیث کی حریم ناز کے محرم خاص قرار پائے۔

حضرت شیخ الحدیث سے مولانا ڈاکٹر تقی الدین صاحب ندوی کے تعلق کا آغاز اس وقت سے ہوتا ہے جب آپ پہلی بار ندوہ کے بجائے مظاہر علوم داخلہ کے لئے تشریف

لے گئے اور حضرت شیخ نے جب اس کی وجہ پوچھی تو مولانا نے فرمایا تھا کہ ندوہ میں داخلہ تو آسان تھا لیکن وظیفہ کی گنجائش نہیں تھی، اس کے جواب میں حضرت شیخ نے عرض کیا کہ پیارے: یہاں روٹی کا سوال نہیں لیکن ہمارا تمہارا جوڑ کیسے بیٹھے گا، لیکن قدرت کی کرشمہ سازی اور مولانا کی قسمت دیکھئے کہ پھر ایسا جوڑ بیٹھا کہ مولانا کے بیان کے مطابق حضرت شیخ مولانا کی نہ صرف آرام و راحت اور کامیابی کی فکر رکھتے بلکہ ہر طرح کی علمی، دینی، اصلاحی اور معاشی فکر رکھتے تھے، مولانا خود اپنے ایک مضمون بعنوان ’مولانا طاہر منصور پوری‘ میں تحریر فرماتے ہیں: اس ناچیز کا حضرت اقدس شیخ الحدیث صاحب نور اللہ مرقدہ سے تعلق ۱۹۵۲ء سے قائم ہوا تھا جو آخری دم تک رہا، طالب علمی میں حضرت کے یہاں قیام و طعام بھی اکثر رہتا تھا۔ (الشارق ج ۵ ش ۲) پھر جب ندوہ میں تدریسی خدمات انجام دینے کا خیال ہوا تو حضرت شیخ نے مولانا کو لکھا، یہ ناکارہ اس کے سوا کیا کر سکتا ہے کہ اللہ جل شانہ سے تمہارے لئے دارین کی ترقیات کی دعا کرے، مالک اپنے فضل و کرم سے اپنی رضا اور مرضیات پر عمل کرنے کی توفیق عطا فرمائے اور نامرضیات سے حفاظت فرمائے، علی میاں کی خدمت میں رہنے کی کوئی صورت پیدا ہو سکے تو بہت ہی بہتر ہے، میں نے آج ہی ان کی خدمت میں آپ کے حکم کے موافق زوردار سفارش لکھ دی ہے، (الشارق ج ۶ ش ۲) پھر جب ندوہ میں مولانا حدیث کی بڑی کتابوں کا درس دینے لگے تو بھی حضرت شیخ مستقل طور پر آپ کی دینی و اصلاحی و علمی تربیت کا پورا خیال رکھتے تھے اور مختلف خطوط کے ذریعہ پیش بہا نصیحتوں سے نوازتے، ایک خط میں تحریر فرماتے ہیں تمہارے لئے میرے نزدیک بہت آسان طریقہ یہ ہے کہ لکھنؤ کے دوران قیام تو مستقل طور سے کوئی وقت علی میاں کے پاس یا مولوی منظور صاحب کے پاس گزارا کرو اور کم از کم تعطیل کا زمانہ

نظام الدین میں مولوی یوسف صاحب کے پاس گزارا کرو کہ ان کی ہر تقریر میں نہایت اہتمام سے شریک رہو، جب ارادہ کرو میرا خط ان کے نام لیتے جاؤ تو اس میں لکھ دوں گا کہ وہ تمہیں باہر نہ چلتا کر دیں، کچھ دن اپنے پاس رکھیں۔ (الشارق ج ۶ ش ۵)

مولانا ڈاکٹر تقی الدین صاحب ندوی مظاہری کو ایک بار بعض معاشی پریشانیوں کے تحت طب پڑھنے کا خیال ہوا اور حضرت شیخ سے مولانا نے اس سلسلہ میں مشورہ کیا اور رائے مانگی تو حضرت شیخ نے خط لکھا۔

عزیزم سلمکم اللہ تعالیٰ..... بعد سلام مسنون !

عنایت نامہ پہونچا، جس سے بجائے مسرت کے قلق ہوا، تم نے لکھا کہ عربی پڑھنے سے معاشی حالت تو درست نہیں ہوتی، اول تو یہ چیز بالکل غلط ہے میرا تو ذاتی تجربہ یہ ہے کہ بعض عربی پڑھنے والوں کی معاشی حالت ایسی بہتر ہے کہ اگر وہ عربی نہ پڑھتے تو بظاہر احوال ایسی اچھی حالت ان کی معاشی حیثیت سے کہیں بھی نہ ہوتی، وہ اپنے ہم جنس رئیسوں سے معاشی حالت میں بہت زیادہ بڑھے ہوں، دوسرے اگر اس کو مان ہی لیا جائے تو یہ بات بھی قابل غور ہے کہ دینی علوم حاصل کرنے کا موضوع ہی معاشی حالت کا درست کرنا نہیں ہے۔ احمق اور پاگل ہیں وہ بیوقوف جو علم دین کو معاشی حالت درست کرنے کے سمجھتے ہیں، اس کا موضوع تو معادی حالت درست کرنا ہے، کسی چیز سے اس کے موضوع کے خلاف کی توقع ہی لغو ہے، یہ سوچنے کی چیز ہے کہ موت ہے جو ہر حال میں آنے والی ہے کسی حال میں ٹلنے والی نہیں اور معادی حالت اگر خراب ہوگئی تو اس کی ہلاکت اور بربادی دائمی ہے جس کا نہ کوئی حل نہ منتہا، درحقیقت ہم لوگوں کو عموماً یہ خط سوار ہو جاتا ہے کہ ہم ان پاگلوں کی نگاہ میں ذلیل ہونے کو اہم سمجھنے لگتے ہیں جن کی نگاہ میں ذلت و عزت کا مدار

دنیوی ترقی ہے اور فروغ ہے حالانکہ اگر اللہ جل شانہ ہمیں عقل سلیم عطا فرمائے تو ہم اس دنیا میں منہمک لوگوں کو اس سے زیادہ ذلیل سمجھے لگیں جتنا وہ ہمیں سمجھتے ہیں۔

لوگ سمجھیں مجھے محروم وقار و تمکین

وہ نہ سمجھیں کہ مری بزم کے قابل نہ رہا

مولانا ڈاکٹر تقی الدین صاحب ندوی مظاہری کا حضرت شیخ سے یہ تعلق بڑھتا ہی گیا اور پھر حضرت شیخ الحدیث کے اعتماد و اعتبار کا وہ درجہ آپ نے حاصل کر لیا جو بہت سے خدام و مسترشدین کے لئے باعث رشک اور مولانا کے لئے سرمایہ سعادت ہے، اس تعلق کا نتیجہ تھا کہ حضرت شیخ نے بذل الجہود کی تصحیح و طباعت کے لئے باضابطہ مولانا کو بلا یا، مولانا اس وقت گجرات میں شیخ الحدیث تھے، چھٹی لے کر مولانا ایک سال کے لئے صرف اسی کام کی غرض سے حاضر ہوئے، پھر دوسرے سال اوجز المسالک اور بذل الجہود کی طباعت کے لئے مصر بھیجا جہاں بذل الجہود زیور طبع سے آراستہ ہوئی، اوجز المسالک رہ گئی تھی جس کی طباعت نئی تحقیق کے ساتھ انتہائی دیدہ زیب شکل میں اب ہوئی۔

مولانا ڈاکٹر تقی الدین صاحب مدظلہ پر حضرت شیخ کی عنایت و توجہ اور شفقت و محبت کا اظہار اس واقعہ سے بخوبی ہوتا ہے جو خود مولانا نے احقر کو بتایا کہ حضرت شیخ کی آخری علالت کے زمانہ میں حضرت جب ہندوستان تشریف لائے، پھر شدت علالت کی بنیاد پر مدینہ واپسی ہو رہی تھی، اس وقت آپ کا قیام دہلی میں بھائی کرامت کے مکان پر تھا، کسی کو مصافحہ کی اجازت نہیں تھی، حضرت شیخ کے خلیفہ مولانا منور صاحب کے پاس مولانا تقی الدین صاحب حاضر ہوئے اس وقت مولانا کے نامور فرزند مولانا ڈاکٹر ولی الدین صاحب بھی ساتھ تھے، شیخ نے مولانا تقی الدین صاحب کی صورت دیکھتے ہی کہا کہ مولوی

تقی کو بلاؤ، مولانا قریب گئے تو حضرت شیخ نے فرمایا: مولوی صاحب! مجھے تمہارا بڑا انتظار تھا اور پوچھا کہ کتاب ”الزہد الکبیر“ کہاں ہے؟ مولانا اس وقت کتاب اپنے ساتھ لے کر حاضر ہوئے تھے، ہاتھ کی طرف اشارہ کر کے کہا یہ میرے ہاتھوں میں ہے، مولانا عبدالحفیظ صاحب مکی سے حضرت شیخ نے فرمایا کہ علی میاں کا مقدمہ پڑھو، مولانا ڈاکٹر تقی الدین صاحب نے آخری سطروں کی طرف اشارہ کیا اور مولانا عبدالحفیظ صاحب مکی مدظلہ وہ عبارت پڑھ کر حضرت شیخ کو سنانے لگے، لیکن مرض کی شدت اور ضعف کی وجہ سے حضرت شیخ پر غشی طاری ہو گئی جس پر مولانا عبدالحفیظ صاحب نے پڑھنا بند کر دیا۔

اس واقعہ سے مولانا تقی الدین صاحب ندوی مظاہری دامت برکاتہم پر حضرت شیخ کی عنایت و شفقت کا پورا اندازہ لگایا جاسکتا ہے، ساتھ ہی حضرت شیخ کے حدیثی اور تصنیفی ذوق کا بھی پتہ چلتا ہے اس موقع پر مولانا ڈاکٹر ولی الدین صاحب بھی حاضر تھے جس کی برکت یہ ہوئی کہ مولانا کو حضرت شیخ کی تصنیف ”جزء حجۃ الوداع و عمرات النبی“ کی تحقیق و تعلیق کی سعادت نصیب ہوئی جو حکومت ابوظہبی کی وزارت اوقاف کی طرف سے بڑی تعداد میں شائع ہوئی، مولانا ولی الدین صاحب ندوی نے حضرت شیخ پر عربی زبان میں ایک مقالہ بھی لکھا جو عرب اہل علم میں بہت مقبول ہوا۔

حضرت شیخ الحدیث مولانا محمد زکریا کاندھلویؒ مولانا ڈاکٹر تقی الدین ندوی کی ہر کامیابی پر بہت خوشی محسوس کرتے اور دعاؤں سے نوازتے، چنانچہ جب مولانا کی پہلی اور مقبول عام تصنیف ”محدثین عظام“ پائے تکمیل کو پہنچی تو حضرت شیخ نے خلاف معمول اس کتاب کے لئے شاندار تحسینی کلمات لکھے جو آج بھی کتاب مذکور کی پیشانی کی زینت ہیں حضرت شیخ تحریر فرماتے ہیں ”عزیز محترم مولانا الحاج مولوی تقی الدین صاحب ندوی

مدرس حدیث دارالعلوم ندوۃ العلماء لکھنؤ کے متفرق علمی مضامین جو وقتاً فوقتاً رسائل میں شائع ہوتے رہے، اکثر سنتا رہا، ان کی کتاب ”محدثین عظام اور ان کے علمی کارنامے“ کے مضامین جو بعض رسائل میں شائع ہوئے ہیں کبھی کبھی سنے اور معلوم ہوا کہ یہ سب مضامین کتابی صورت میں شائع ہو رہے ہیں، اس سے بہت مسرت ہوئی، یہ ناکارہ دل سے دعا کرتا ہے اللہ جل شانہ ان مضامین سے اہل علم کو زیادہ سے زیادہ متمتع فرمائے اور مولانا موصوف کے لئے دارین کی ترقیات کا ذریعہ بنائے، مولانا موصوف کے علوم و فیوض سے طلبہ کو زیادہ سے زیادہ متمتع فرمائے اور کتاب کو اپنے فضل و کرم سے قبول فرمائے، اس ناکارہ کو اس قسم کے مضامین کی عادت نہیں، لیکن دعا سے دریغ نہیں، دل سے دعا کرتا ہوں۔

حضرت شیخ الحدیثؒ کی یہی عنایت و شفقت اور تعلق خاص تھا جس نے مولانا ڈاکٹر ترقی الدین ندوی مدظلہ العالی کو مجبور کر دیا کہ وہ حضرت شیخ الحدیث کے کام اور پیغام کو آگے بڑھاتے رہیں، چنانچہ حضرت شیخ الحدیث کی مقبول عام اور شہرہ آفاق تصنیف اور جز المسالک کی اشاعت اپنی تحقیق و تعلق کے ساتھ ایسے شاندار انداز میں کرائی کہ بقول مولانا اسماعیل بدات مرحوم ”حضرت شیخ کی روح مبارک بھی خوشی و مسرت سے جھوم رہی ہوگی، ماشاء اللہ کیا طباعت، کیا حرف، کیا تجلید ہر چیز دیدہ زیب“ اس طرح مولانا نے حضرت شیخ کے کام کو آگے بڑھایا اور پیغام کو عام کرنے کی تدبیر یہ کی کہ ان کی شخصیت پر دوروزہ عالمی مذاکرہ علمی کا انعقاد کیا جو ایک تاریخی مذاکرہ علمی تھا، جس میں ہندوستان اور ہندوستان سے باہر کے لوگوں نے شرکت کی اور حضرت شیخ الحدیث کے پیغام سے دنیا کو روشناس کرایا گیا اور آئندہ بھی مزید اس کی فکر رکھنے کا فیصلہ لیا گیا۔

نوٹ: حضرت اقدس شیخ الحدیث رحمۃ اللہ علیہ کی دعاؤں کی برکت سے دادا جان نے جن کتابوں کی تحقیق کی ہے، یا ان کی نگرانی میں شائع ہوئی ہیں، ان کی تعداد ایک سو جلدوں سے متجاوز ہیں، یہ وہ ہیں جو عرب و عجم میں پھیل رہی ہیں، ان میں سے اکثر انٹرنیٹ پر بھی آگئی ہیں، www.Taquiddinnadwi.com پر پڑھنے والوں کی تعداد ساڑھے پانچ ہزار سے زائد ہے، ان کے علاوہ آپ کی مؤلفات جو اردو زبان میں شائع ہوئی ہیں ان میں بعض کا انگریزی اور ”محدثین عظام اور ان کے علمی کارنامے“ کا فارسی میں بھی ترجمہ ہو گیا ہے، ان کے علاوہ اردو عربی کے مقالات کی تعداد بھی اچھی خاصی ہے، جس کو آپ کی سیرت ذاتیہ میں بیان کر دیا گیا ہے۔

(فرید الدین ندوی)

مکاتیب

شیخ الحدیث

حضرت مولانا محمد زکریا نور اللہ مرقدہ

حضرت شیخ الحدیث مولانا محمد زکریا کے مکتوبات حضرت مولانا ڈاکٹر تقی الدین ندوی مدظلہ کے نام

عزیزم سلمہ اللہ تعالیٰ بعد سلام مسنون!

اس وقت کارڈ پہنچا تم نے جس حسن ظن کا اس ناپاک کے ساتھ اظہار کیا ہے کاش میں اس قابل ہوتا حق تعالیٰ شانہ اپنے فضل و کرم سے تمہارے حسن ظن کو سچا کر دے، امتحان کی کامیابی سے مسرت ہوئی حق تعالیٰ شانہ اپنے لطف و کرم سے دارین کی ترقیات سے نوازے، تم نے آئندہ سال فراغ کے بعد کچھ ایام یہاں گزارنے کا خیال ظاہر کیا، میرے ناقص خیال میں حضرت اقدس مدنی دامت مجدہم کی خدمت میں گزارنا زیادہ مفید ہوگا خدا کرے یہ سعادت میسر ہو جائے۔
صوفی عبدالاحد بھی کئی دن سے تمہارے خط کو کئی مرتبہ دریافت کر چکے ہیں وہ دیکھ کر بہت مسرور ہوئے، علی میاں تو آج کل بمبئی ہیں اس خط کے پہنچنے تک یا اس کے بعد واپس ہوں تو بشرط سہولت سلام مسنون۔

فقط والسلام

زکریا (۱۹۵۳/۸۱ء) موافق ۲۰/۱۱/۱۳۷۲ھ

حضرت تحریر فرماتے ہیں: جس کمال کی تمنا تم نے لکھی ہے یہ تو اصل مقصود ہے، یقین ہی کی پختگی سے ایمان کی پختگی ہے، مگر ساتھ تم یہ بھی لکھ رہے ہو نہ سہارنپور آسکتا ہوں نہ کہیں اور جاسکتا ہوں، ایسی حالت میں یہ ناکارہ بجز اس کے کہ تمہارے لئے دعاء کرے اور کیا کر سکتا ہے، کام تو جو بھی ہو دین کا ہو یا دنیا کا اس کے لئے مناسب جدوجہد اور سیکھنے سے آتا ہے، تمہارے لئے میرے نزدیک بہت آسان طریقہ یہ ہے کہ لکھنؤ کے دوران قیام میں تم مستقل طور سے کوئی وقت علی میاں کے پاس یا مولوی منظور صاحب کے پاس گزارا کرو کم از کم تو تعطیل کا زمانہ نظام الدین میں مولوی یوسف صاحب کے پاس گزارو، ان کی تقریر میں نہایت اہتمام سے شریک رہو، جب ارادہ کرو میرا خط ان کے نام لیتے جاؤ، اس میں میں لکھ دوں گا وہ تمہیں باہر نہ چلتا کریں، کچھ دن اپنے پاس رکھیں۔

حدیث کا فن سرسری حیثیت سے نہایت آسان ہے مہارت کی حیثیت سے نہایت مشکل ہے، اور استاذ کے سامنے صحاح کا پڑھ لینا تو سرسری کی ابتدا ہے، مہارت کی ابتدا یہ ہے کہ صحاح پڑھ لینے کے بعد کسی واقف فن کی ماتحتی میں اس کے پاس رہ کر ایک دو سال مطالعہ کرے، اس کے بعد وہ اپنی جگہ رہ کر اپنے بساط بھر ترقی کر سکتا ہے تم نے جس محبت کا اس ناپاک کے ساتھ اظہار کیا اللہ اپنے فضل و کرم سے تمہارے حسن ظن کے موافق اس کے ثمرات سے تمہیں متمتع فرمائے۔

فقط والسلام

زکریا (۲۹ جمادی الآخر ۱۳۷۵ھ / مارچ ۱۹۵۴ء)

عزیزم سلمکم اللہ تعالیٰ..... بعد سلام مسنون!

عنایت نامہ پہونچا جس سے بجائے مسرت کے قلق ہوا، تم نے لکھا ہے کہ عربی پڑھنے سے معاشی حالات درست نہیں ہوتی، اول تو یہ چیز بالکل غلط ہے، میرا تو ذاتی تجربہ یہ ہے کہ بعض عربی پڑھنے والوں کی معاشی حالات ایسی بہتر ہے کہ اگر وہ عربی نہ پڑھتے تو کہیں بظاہر احوال ایسی اچھی حالت ان کی معاشی حیثیت سے کہیں بھی نہ ہوتی، وہ اپنے ہم جنس رئیسوں سے معاشی حالات میں بہت زیادہ بڑھے ہوئے ہیں، دوسرے اگر اس کو مان ہی لیا جائے تو یہ بات بھی قابل غور ہے کہ دینی علوم حاصل کرنے کا موضوع ہی معاشی حالات درست کرنا نہیں ہے۔

احمق و پاگل ہیں وہ بیوقوف جو علم دین کو معاشی حالات درست کرنے کے لئے پڑھتے ہیں، اس کا موضوع تو معادی حالات درست کرنا ہے، کسی چیز سے اس کے موضوع کے خلاف کی توقع ہی لغو ہے، یہ سوچنے کی چیز ہے کہ موت ہے جو بہر حال آنے والی ہے کسی حالت میں ٹلنے والی نہیں اور معادی حالت اگر خراب ہوگئی تو اس کی ہلاکت اور بربادی دائمی ہے جس کا نہ کوئی حل اور نہ منہا، درحقیقت ہم لوگوں کو عموماً یہ خبط سوار ہو جاتا ہے کہ ہم ان پاگلوں کی نگاہ میں ذلیل ہونے کو، ہم سمجھنے لگتے ہیں جن کی نگاہ میں ذلت و عزت کا مدار دنیوی ترقی اور فراغ ہے حالانکہ اگر اللہ جل شانہ ہمیں عقل سلیم عطا فرمائے تو ہم اس دنیا میں منہمک لوگوں کو اس سے زیادہ ذلیل سمجھنے لگیں جتنا وہ ہمیں سمجھتے ہیں۔

لوگ سمجھیں ہمیں محروم وقار و تمکین

وہ نہ سمجھیں کہ میری بزم کے قابل نہ رہا

علی میاں سے زیادہ اختلاط رکھا کریں اگر وہ رائے بریلی سے آگئے ہوں تو ان کی خدمت میں سلام مسنون کے بعد عیادت کر دیں۔

فقط والسلام

زکریا (مظاہر علوم) ۷ جمادی الاخریٰ ۱۳۷۲ھ، ۲۲ فروری ۱۹۵۳ء

مژدہ عافیت سے مسرت ہوئی، لیکن اس خبر سے مسرت نہ ہوئی کہ کوئی علمی مشغلہ میسر نہ آیا، ضرور کوشش کرتے رہیں کہ اللہ جل شانہ اپنے فضل و کرم سے میسر فرمائے، اگر ممکن ہو سکے تو کبھی کبھی کچھ روز کے لئے نظام الدین کا سفر مولانا یوسف صاحب کے حج سے واپسی کے بعد ضرور کر لیا کریں، ان شاء اللہ وہاں کا آنا جانا مفید ہوگا، جو آپ نے بڑے اشتیاق سے لکھا ہے۔

۱۹ محرم الحرام ۱۳۷۵ھ، ۵ ستمبر ۱۹۵۵ء

ندوة العلماء میں ملازمت کے لئے حضرت شیخ الحدیث کی زوردار سفارش:

عزیز گرامی قدر عافا کم اللہ وسلم..... بعد سلام مسنون!

مفصل مسرت نامہ پہونچا، ان حالات میں یقیناً آپ کو سوال تک وہاں (مانا) قیام کرنا ہی چاہئے ورنہ ساری محنت بیکار ہو جائیگی، یہ ناکارہ اس کے سوا کیا

کر سکتا ہے کہ اللہ جل شانہ سے تمہارے لئے دارین کی ترقیات کی دعا کرے، مالک اپنے فضل و کرم سے اپنی رضا و مرضیات پر عمل کی توفیق عطا فرمائے، اور نامرضیات سے حفاظت عطا فرمائے، علی میاں کی خدمت میں رہنے کی کوئی صورت پیدا ہو سکے تو بہت ہی بہتر ہے وہ دو ہفتہ سے لاہور حضرت اقدس رائے پوری کی خدمت میں گئے ہوئے ہیں طویل دورے سے بھوپال کے اجتماع میں شریک ہو کر سیدھے لاہور چلے گئے تھے ایک ماہ وہاں قیام کا ارادہ ہے، میں نے آج ہی ان کی خدمت میں آپ کے حکم کے موافق زوردار سفارش لکھی ہے۔

فقط والسلام

زکریا (مظاہر علوم) یکم جمادی الثانی ۱۳۶۷ھ موافق ۳ جنوری ۱۹۵۷ء

عزیزم عافاکم اللہ!

بعد سلام مسنون اس وقت عنایت نامہ پہنچا، اس سے مسرت ہوئی کہ علی میاں نے آپ کے دارالعلوم میں جگہ مل جانے کا وعدہ کیا ہے، حق تعالیٰ شانہ اپنے فضل و کرم سے اس کو باحسن وجوہ تکمیل تک پہنچائے آپ کی تعمیل حکم میں ان شاء اللہ علی میاں کی خدمت میں یہ ناکارہ پھر سفارش لکھ دے گا اور وعدہ کی یاد دہانی بھی کر دے گا، ممکن ہے کہ وہ ایک دو دن میں یہاں تشریف لائیں۔

فقط والسلام

زکریا (مظاہر علوم) ۷ شوال ۱۳۶۷ھ موافق ۷ مئی ۱۹۵۷ء

عزیزم عافا کم اللہ وسلم بعد سلام مسنون!

اس وقت عنایت نامہ پہونچا، مژدہ عافیت اور احوال سے مسرت ہوئی، حق شانہ تدریس اور نگرانی میں کامیابی عطاء فرمائے، عید الاضحیٰ کی تعطیل میں اگر گھر جانا ضروری ہے تب تو وہ مقدم ہے، اور اگر وہاں کے سوا اور کہیں جانے کا خیال ہو تو نظام الدین یقیناً سہارنپور سے بہر نوع مقدم ہے کہ وہاں کا سفر دینی ہے اور یہاں کا سفر محض تفریح اور دوستانہ ملاقات ہے، اگر آپ اس وقت ندوہ سے گھر ہو کر آئے ہیں تو پھر نظام الدین کو بندہ کے نزدیک ترجیح ہے، علی میاں رائے پور تشریف رکھتے ہیں، پرسوں کو روانگی تجویز ہے، چاہتا تھا کہ ان ہی کے ہاتھ جواب ارسال کروں مگر یہ ڈر ہے کہ پہلے کی طرح ضائع نہ ہو جائے۔ فقط

زکریا ۱۳ ذیقعدہ ۱۲۷۶ھ / جون ۱۹۵۷ء

ندوہ کے قیام کے زمانے میں تبلیغی کام میں شرکت:

ندوہ میں تبلیغی کام شروع ہوا تھا، کسی جماعت میں شریک ہو کر جمعرات کو باہر جانا ہوا تھا اس پر حضرت کی خدمت میں عریضہ لکھا جس کا جواب حسب ذیل آیا۔

مکرم و محترم زادت مکارمکم بعد سلام مسنون!

اس وقت گرامی نامہ پہونچا، اس سے مسرت ہوئی کہ تبلیغ میں شرکت ہوئی، حق تعالیٰ شانہ قبول فرمائیں اور مبارک فرمائیں، صرف میرا ہی نہیں بلکہ علی میاں کا بھی بار بار

کا تجربہ ہے کہ ہم لوگوں کی مدلل اور با اصول تقریر اس قدر مؤثر اور قلوب کو ابھارنے والا نہیں ہوتی جتنی مولانا یوسف صاحبؒ کی، اس لئے جماعتوں کے علی التبادل کچھ وقت نظام الدین ضرور گزارنے کی کوشش کریں، کسی جماعت کے ساتھ آپ بھی جاسکیں تو اچھا ہے، اس وقت عید (عید الاضحیٰ) کی تعطیل ہو رہی ہے، اس میں اچھا وقت ملے گا۔

زکریا

۱۳ ذیقعدہ ۱۳۷۷ھ / ۶/۱۹۵۸ء

حضرت مولانا سعید احمد صاحب مفتی اعظم مدرسہ مظاہر علوم سہارنپور کی وفات پر مکتوب الیہ نے ایک تعزیتی خط حضرت شیخ کی خدمت میں تحریر کیا جس کا جواب حسب ذیل آیا:

عزیز گرامی قدر عافاکم اللہ وسلم..... بعد سلام مسنون!

اس وقت تعزیتی گرامی نامہ پہنچ کر موجب مسرت ہوا، واقعی مفتی صاحب کے حادثہ سے مدرسہ کو افتاء کی دقت پیش آگئی، افتاء کا مسئلہ بڑا نازک ہے اور مفتی صاحب مرحوم سے بڑی بے فکری ہم سب کو تھی، آپ حضرات نے جو احسان مرحوم پر اور ہم سب پر دعائے مغفرت اور ایصال ثواب سے کیا حق تعالیٰ شانہ اپنے شایان شان اس کی جزائے خیر عطا فرمائے، علی میاںؒ کی خدمت میں سلام مسنون، حضرت مدنی کی طبیعت بدستور ایک حال پر چل رہی ہے یعنی ویسے اچھی ہے مگر استنجا اور نماز جب ہر سہ امور جمع ہو

جاتے ہیں تو چند منٹ کو اثر محسوس ہوتا ہے، آج سے سبق شروع کرنے پر شدت سے زور تھا مگر ابھی معلوم ہوا کہ مولوی حفظ الرحمن صاحب اور ڈاکٹر برکت علی صاحب کے پُر زور خطوط سے جو بیک وقت دونوں جگہ سے پہونچے ایک ہفتہ کے لئے التواء قبول فرمایا۔

فقط والسلام

زکریا مظاہر علوم

۱۱/صفر/۱۳۷۷ھ ۹/۷/۱۹۵۷ء

فرمایا کہ تمہاری روانگی کے دن اخبار میں ندوہ میں طویل تعطیل کا اعلان پڑھ لیا تھا، نہایت قلق ہوا، اتنا وقت نہ تھا کہ تم کو دہلی سے خط لکھ کر بلا سکتا دل چاہتا رہا کہ تم کو کسی طرح دیکھ لوں۔

زکریا

۲۷/ذی الحجہ/۱۳۷۶ھ ۲۵/جولائی/۱۹۵۷ء

مکرم و محترم مد فیوضکم.....سلام مسنون!

اسی وقت گرامی نامہ پہونچا، تمہارے سفر کا حال علی میاں سے معلوم ہوتا رہا، یہ ناکارہ سفر کی کامیابی کے لئے دل سے دعا کرتا ہے، ماہ مبارک سر پر ہے اور مشغولی زیادہ، اس لئے مختصر ہی پر قناعت کرتا ہوں، تم نے جو اشکال چندہ پر رکھا ہے وہ تو سب جگہ یکساں ہے لیکن مدارس کا چلانا بھی ضروری ہے، مالا یدرک کلمہ لا یتروک

کلمہ آئندہ عید سے پہلے بندہ کے کسی خط کا انتظار نہ کریں، علی میاں کو اگر خط لکھیں تو بعد سلام مسنون لکھ دیں کہ آپ کے دوسرے گرامی نامے کے جواب لکھنے کی تو توفیق نہ ہوئی اور اب رمضان میں وقت نہیں ملے گا۔ فقط

زکریا بقلم: بشیم

۲۹/۱۹۵۹ء ۱۹/رجب المرجب ۱۳۷۸ھ

اسی زمانے میں ایک خط میں اپنی معاشی پریشانی اپنے یہاں قحط سالی کا ذکر کیا تھا، اس کا جواب حسب ذیل ہے۔

عزیز گرامی قدر عافا کم اللہ وسلم بعد سلام مسنون!

اس وقت مسرت نامہ پہونچا، حق تعالیٰ شانہ اپنے فضل و کرم سے آپ کی اس محبت کو جو اس سیدہ کارنا کارے سے مالک کی ستاری کی وجہ سے محض حسن ظن سے ہو گئی ہے، طرفین کے لئے دینی ترقیات کا ذریعہ بنائے قحط سالی اور خانگی پریشانیوں کے لئے خصوصیت سے دعاء کرتا ہوں۔

اللہ جل شانہ اپنے فضل و کرم سے رزق کا دروازہ مفتوح فرمائے، اور دارین کی ترقیات سے نوازے، معمولات پر مداومت ترقی کا اقرب ترین راستہ ہے، شرعی معذوریاں الگ ہیں، اس کے علاوہ ناعنہ ہوا کرے، علی میاں کی خدمت میں سلام مسنون اہتمام سے انکی خدمت میں حاضر ہوتے رہا کریں، مولوی معین اللہ سے میرا

سلام مسنون کہہ دیں، یہ ناکارہ ان کی صحت کے لئے بھی دل سے دعا گو ہے، پشت کا
مضمون علی میاں کو دکھلا دیں۔ والسلام

زکریا، ۹ جمادی الاولیٰ ۱۳۷۳ھ / ۱۲/۱۲/۱۹۵۷ء

ایک عزیز عین الحق چچا کے انتقال پر حضرت شیخ الحدیث کا گرامی نامہ:

عزیزم گرامی قدر و منزلت عافاکم اللہ وسلم..... بعد سلام مسنون!

اس وقت مسرت نامہ پہونچا مژدہ عافیت اور حالات سے مسرت ہوئی، یہ
ناکارہ دعا کرتا ہے کہ حق تعالیٰ شانہ دارین کی ترقیات سے نوازے چچا صاحب (یہ
میرے خاندانی چچا عین الحق مرحوم تھے) کے حادثہ کی خبر سے قلق ہوا، حق تعالیٰ شانہ
مرحوم کی مغفرت فرمائے اور پسماندگان کو صبر جمیل عطاء فرمائے، لاہور سے حضرت
راپوری زاد مجربہم کے خطوط روز آ نہ بلا ناغہ آتے رہتے ہیں کبھی کبھی ۴، ۵ خطوط جمع
ہو جاتے ہیں ان میں علی میاں کی خبریں اور مشغلہ بھی لکھا ہوا ہوتا ہے، آج کی ڈاک
سے علی میاں کا بھی خط آیا ہے آخر فروری میں آنے کو لکھا ہے، کل کی ڈاک سے مولوی
محمد ثانی صاحب کا خط تھا آج ۲۲ فروری کو یہاں پہونچنے کو لکھا ہے، آپ کے
دارالاقامہ (سلیمانہ) کی سہولت تکمیل کے لئے بھی دعا کرتا ہوں۔

فقط والسلام

زکریا مظاہر علوم ۲۹/۲/۱۳۷۳ھ / ۹ شعبان ۱۳۷۳ھ

عنایت فرمایم سلمکم اللہ تعالیٰ..... بعد سلام مسنون!
 عنایت نامہ پہونچا مشردہ عافیت سے مسرت ہوئی، خواب انشاء اللہ مبارک ہے
 علم حدیث اور وحی منزل سے انشاء اللہ کسی وقت خصوصی مناسبت کی طرف اشارہ ہے۔
 ۲۸ ذیقعدہ ۱۳۷۷ھ موافق ۱۹/۶/۱۹۵۸ء

اس کے بعد حضرت مولانا علی میاں کی گفتگو کو نقل کر کے حضرت شیخ کو بھیج
 دیا، جواب حسب ذیل آیا:

عزیزم عافکم اللہ وسلم..... بعد سلام مسنون!
 عنایت نامہ پہونچا، علی میاں کا حسن ظن اور ان کا اس ناکارہ سے تعلق سر
 آنکھوں پر، مگر اس ناکارہ کے پاس رہ کر آپ کے اوقات بالکل ضائع ہوں گے اہلیت
 تو پہلے بھی نہیں تھی، ذوق و جذبہ کام کرنے کا ضرور تھا، جس کو اب امراض نے بالخصوص
 دماغ کے ضعف نے چلتا کر دیا ہے، ایسی حالت میں آپ کے لئے اضاعت وقت
 کے سوا اور کیا ہے، یہ ناکارہ دعاء کرتا ہے کہ حق تعالیٰ شانہ آپ کو علم و عمل اور دارین کی
 ترقیات سے نوازے، مکان پر قحط کی حالت سن کر بڑا فکر و قلق ہوا، حق تعالیٰ شانہ اپنے
 فضل و کرم سے ہر قسم کی مدد فرمائے، علی میاں سے بشرط سہولت سلام مسنون، حضرت
 رائے پوری زاد مجدد ہم سے متعلق ہر اطلاع میں ان کے پاس بھیجتا رہتا ہوں۔ فقط
 زکریا، مظاہر علوم، ۲۴ ذی الحجہ ۱۳۷۷ھ، ۱۲/۷/۱۹۵۸ء

لکھنؤ پہونچ کر جو خط حضرت شیخ کو لکھا تھا اس کا جواب حسب ذیل آیا۔

عزیزم عافاکم اللہ..... بعد سلام مسنون!

میں تو بھوپال کے اجتماع سے واپسی پر حسب وعدہ انتظار میں رہا کئی دن بعد علی میاں زاد مجدہم سے معلوم ہوا کہ آپ واپس پہونچ گئے عنایت نامہ سے سفر کا ارادہ معلوم ہوا، حق تعالیٰ شانہ اپنے فضل و کرم کے ساتھ ثمرات و برکات کے ساتھ تکمیل فرمائے، مدرسہ کی خدمت جو بھی ہو جائے سعادت ہے، حق تعالیٰ شانہ اخلاص سے مدرسہ کی خدمت کی توفیق عطاء فرمائے تم نے اپنے گاؤں میں تبلیغی ضرورت کو لکھا ہے یہ سلسلہ تو سبھی جگہ ضروری ہے، اور بغیر سعی کے کوئی کام ہوتا نہیں، کوشش جاری رکھیں، تجربہ سے یہ بات ثابت ہے کہ نظام الدین کی آمد و رفت کو اس وقت مالک نے اس کا آسان ذریعہ بنا دیا ہے وہاں کے کچھ لوگوں کو کچھ دن کے لئے وہاں بھیج دو۔

فقط والسلام

زکریا، مظاہر علوم ۱۷ رجب ۱۳۰۹ھ، ۱۱/۳۰/۱۹۵۹ء

عزیز گرامی قدر عافاکم اللہ وسلم..... بعد سلام مسنون!

اس وقت گرامی نامہ پہونچا مشردہ عافیت سے مسرت ہوئی، حضرت اقدس رائے پوری دام مجدہم کی تشریف آوری کی خبریں ایک ہفتہ سے خوب گرم ہیں، اس ہفتے میں جتنے خطوط آئے ان میں آخر ستمبر لکھا ہوا تھا، آج کے خط میں یقین سے ۲۹ ستمبر

لکھا ہے لیکن اس سے پہلے بھی حتمی تاریخیں مقرر ہوئیں مگر عین وقت پر التوا ہوا ایک مرتبہ تو گاڑی پر سامان رکھنے اور سب سے الوداعی مصافحہ کر لینے کے بعد ملتوی ہوا، اس لئے جب تک تشریف آوری نہ ہو جائے اعتماد نہیں (یہ آمد پاکستان سے تھی)، علی میاں شنبہ کو جب ہم لوگ کھانے سے فارغ ہو چکے تو پہونچے تھے، عجلت میں کھانا کھانے کے بعد میں بھی سو گیا تھا، وہ بھی ظہر کے بعد بندہ کے پاس سبق میں شریک ہوئے اور عصر کے بعد وہ لاہور روانہ ہو گئے، اس لئے بات چیت کا وقت نہ ملا، اب غالباً حضرت کے ساتھ انکی واپسی ہو۔

تمہارا یہاں آنا سر آنکھوں پر موجب مسرت، لیکن تمہیں معلوم ہوگا کہ اس مدرسے میں سہ ماہی تک اول تو اسباق کی مقدار سے صرف نظر کر کے تقاریر ہوتی ہیں، اور ششماہی کے بعد تقریر سے صرف نظر کے ساتھ کتابوں کے پورا کرنے کا تقاضا شروع ہو جاتا ہے، اس لئے جب بھی ارادہ کریں وسط شوال میں آئیں، چاہے تین ماہ کے لئے کیوں نہ ہو، ختم سال پر بالکل ارادہ نہ کریں۔

فقط والسلام

ذکر یا مظاہر علوم ۸/ربیع الاول ۱۳۷۸ھ الموافق ۲۳/۹/۱۹۵۸ء

اس زمانے میں کبھی کبھی قرآن شریف کی تلاوت کے وقت شدید ہیبت معلوم ہوتی تھی، اس حالت کو حضرت شیخ کو لکھ کر بھیجا جواب حسب ذیل آیا:

ایسے وقت میں تلاوت کو مؤخر کر دیں، حق تعالیٰ کی رحمت کا مراقبہ کیا جائے اور درود شریف پڑھا کریں، علی میاں سے سلام مسنون کے بعد کہہ دیں کہ طلبہ کی بے استعدادی سے کبیدگی صحیح بھی ہے، اور موجب تعجب نہیں کہ یہ بات تو ہر جگہ ہے اللہ تعالیٰ رحم فرمائے۔

۲۸/ محرم الحرام ۱۳۸۱ھ / ۱۲ جولائی ۱۹۶۱ء

ایک خط میں تحریر فرماتے ہیں:

”ترمذی شریف“ کے سبق سے مسرت ہے، حق تعالیٰ شانہ اپنے فضل و کرم سے بحسن و جوہ تکمیل کو پہنچائے، اور حدیث پاک کی برکات سے مالا مال فرمائے۔

زکریا ۶/ ذیقعدہ ۸۱ھ / ۱۱ اپریل ۱۹۶۲ء

مکرم و محترم جناب الحاج مولانا تقی الدین صاحب مد فیوضکم..... بعد سلام مسنون!
اسی وقت دستی گرامی نامہ پہنچا اور میں یہ سمجھ رہا تھا کہ اس میں مولانا شوق نیوی کے صاحبزادے کی رسید ہوگی اس لئے میں نے سید مختار کے بھانجے کے ساتھ آپ کے نام ایک پرچہ جس میں ان کے مرسلہ رسالہ کی رسید مدرسہ اور ان کی طلب پر ایک روپیہ بھیجا تھا اور ان کے نام کا ایک پرچہ بھی اس میں رکھ دیا تھا، وہ صاحب مولانا منظور صاحب کے نام ایک خط لکھوانے آئے تھے مولانا منظور صاحب کے پاس سے تو رسید اور خط کا جواب آگیا مگر آپ کے خط میں اس کا ذکر نہیں اس سے تعجب ہوا۔

محدثین عظام کے حالات پر آپ نے جو کچھ لکھا اس سے بہت مسرت ہوئی، اللہ تعالیٰ مبارک فرمائے قبول فرمائے، لوگوں کو اس سے زیادہ سے زیادہ متمتع فرمائے، اس ناکارہ کی تحریر کے متعلق معلوم ہے کہ مجھے اس نوع کے مضامین سے بالکل تعلق نہیں، بہت ہی احباب کے اصرار تقاضے ہوئے ہیں مگر میری سمجھ میں نہیں آیا کہ کیا لکھوں کیوں کہ اس قسم کے مضامین کبھی لکھنے کی نوبت نہیں آئی اس لئے طبیعت نہیں چلتی، دعا سے بالکل دریغ نہیں، دل سے دعا کرتا ہوں اللہ تعالیٰ مہم شمرات و برکات بنائے، بچوں کی چیچک کے افاقہ سے بہت مسرت ہوئی، اللہ کا شکر ہے، مولانا منظور صاحب اس وقت میرے پاس ہیں ان کو سلام مسنون پہنچا دیا ان کی طرف سے سلام مسنون۔

فقط والسلام، حضرت شیخ الحدیث مدظلہ

بقلم: محمد عبداللہ غفرلہ

۲ محرم الحرام ۱۴۸۶ھ مطابق ۲۳ اپریل ۱۹۶۶ء

محدثین عظام پر حضرت کی تقریظ:

حضرت والا نے اس کے بعد ”محدثین عظام“ کے سلسلہ میں تحریر بھیجی جو کتاب کے شروع میں شائع کی گئی، وہ حسب ذیل ہے:

نحمدہ ونصلی علی رسولہ الکریم!

عزیز محترم مولانا الحاج مولوی تقی الدین صاحب ندوی مدرس حدیث دارالعلوم ندوۃ العلماء لکھنؤ کے متفرق علمی مضامین جو وقتاً فوقتاً رسائل میں شائع ہوتے رہے، اکثر سنتا رہا، ان کی کتاب ”محدثین عظام اور ان کے علمی کارنامے“ کے مضامین جو بعض رسائوں میں شائع ہوئے ہیں کبھی کبھی سنے اور معلوم ہوا کہ یہ سب مضامین کتابی صورت میں شائع ہو رہے ہیں، اس سے بہت مسرت ہوئی، یہ ناکارہ دل سے دعا کرتا ہے، اللہ جل شانہ ان مضامین سے اہل علم کو زیادہ سے زیادہ متمتع فرمائے اور مولانا موصوف کے لئے دارین کی ترقیات کا ذریعہ بنائے، مولانا موصوف کے علوم و فیوض سے طلبہ کو زیادہ سے زیادہ متمتع فرمائے اور کتاب کو اپنے فضل و کرم سے قبول فرمائے، اس ناکارہ کو اس قسم کے مضامین کی عادت نہیں، لیکن دعا سے دریغ نہیں، دل سے دعا کرتا ہوں۔ فقط

محمد زکریا (مظاہر علوم سہارنپور)

۸ جمادی الاولیٰ ۱۳۸۶ھ / ۲۵ اگست ۱۹۶۶ء

تمہاری طبیعت کی طرف سے بہت ہی فکر لگا رہا، اگرچہ دوسرے لوگوں کے خطوط سے افاقہ کی خبر سنتا رہتا ہوں اللہ کا شکر ہے تمہارے خط سے اطمینان ہوا، تم نے بمبئی سے واپسی میں آنے کو لکھا شوق سے آجاؤ حق تعالیٰ باحسن وجہ ملاقات نصیب فرمائے۔

۱۴/۸/۱۳۸۴ھ / ۱۹ دسمبر ۱۹۶۴ء

مژدہ عافیت سے مسرت ہوئی، مولوی عبدالباری سلمہ (۱) نے ذکر کے متعلق تذکرہ تو کیا تھا مگر معلوم ہوا کہ وہ ابھی تک کسی سے بیعت ہی نہیں، ”ابوداؤد شریف“ و ”ترمذی شریف کی مستقل تقریر کرنی پڑتی ہے اس میں دقت تو ضروری ہے، لیکن ثمرے کے اعتبار سے آپ تو گویا ایک سال میں دو سال کا دورہ پڑھاتے ہیں، جو چیزیں اوروں کو بیس سال میں میسر آتی ہیں، آپ کو دس سال میں حاصل ہو جائیں گی، اگر وہی طالب علم ہوں تو بیشک دوبارہ تقریر میں مشکل ہوتی ہے، لیکن جدید طلبہ کے سامنے تقریر میں کوئی اشکال نہیں۔

زکریا

۲۴ ذیقعدہ ۱۳۸۵ھ / ۱۶ مارچ ۱۹۶۵ء

عنایت فرمایم سلمہ بعد سلام مسنون!

اسی وقت کارڈ پہنچا، اور ساتھ ہی پارسل بھی پہنچ گیا، اللہ جل شانہ مبارک فرماوے، قبول فرماوے، تم نے یہاں آنے کا ارادہ لکھا سر آنکھوں پر جب چاہیں لیکن شعبان کے دوسرے ہفتے میں ارادہ نہ کریں، یہ ناکارہ ۶ شعبان سے ایک ہفتے کے لئے دہلی کا وعدہ کر چکا ہے۔

مولانا منور حسین صاحب کی طبیعت دو ہفتے سے بہت زیادہ خراب ہے، بخار نہایت شدت سے ہے، نیند بالکل ندارد، سحر کا بھی شبہ کیا جا رہا ہے، اللہ تعالیٰ رحم فرماوے، مولوی نصیر سے معلوم ہوا کہ ان کے نام کوئی خط مولوی قمر علی صاحب کا آیا

(۱) اس ناچیز کے شاگرد تھے، مدرسہ فلاح المسلمین تیندو رائے بریلی میں ۳۰ سال خدمت کی، ۳۰ اکتوبر ۱۹۹۷ء میں انتقال ہوا۔

ہے، بندے کے پاس تو اس سلسلہ میں کوئی خط نہیں آیا، نہ ان کا نہ ان کی والدہ کا، ان سے بھی فرمادیں کہ وہ شعبان کے دوسرے ہفتے میں ارادہ نہ کریں یا اس سے پہلے آویں یا اس کے بعد، علی میاں تشریف فرما ہوں تو سلام مسنون۔

فقط والسلام

حضرت شیخ الحدیث صاحب

بقلم: عبدالرحیم ۲۱ رجب ۱۳۸۶ھ ۵ نومبر ۱۹۶۶ء شنبہ

حضرت شیخ الحدیث کے چند دیگر خطوط:

تواضع ترقیات کا زینہ ہے:

السلام علیکم ورحمۃ اللہ وبرکاتہ

عین انتظار میں خط پہنچا، مولوی احسان کے خط میں تم نے لکھا ہے کہ زکریا کو بھی میں نے خط لکھا ہے، اس وجہ سے انتظار تھا، مولوی احسان صاحب کا کام اللہ کرے جو جلد ہو جائے، ان کے تصبیح وقت سے مجھے بڑی کلفت ہے، اہلیہ کی علالت سے تشویش بر محل ہے، دعا کرتا ہوں کہ اللہ تعالیٰ شانہ اپنے فضل و کرم سے صحت عاجلہ دائمہ عطا فرمائیں۔

اکابر پر اگر تنقید اخلاص و دیانت سے ہو تو حرج نہیں کہ معصوم انبیاء کے سواء کوئی نہیں، ہم لوگوں میں اخلاص نادر ہے، اس لئے یہ تنقید، تنقیص بن جاتی ہے، نہایت

خطرہ ہے، میں علی میاں کے ہم خیال ہوں بلکہ ان سے آگے ہوں، میرے نزدیک کم از کم تم کو اس سے بہت دور رہنا چاہئے، ”من تو اضع رفعہ اللہ“ اپنے کو ہرگز کسی سے زیادہ مستحق نہ سمجھیں اللہ جل شانہ تمہاری ضروریات کا تکفل فرمائے۔

مولوی تقی یہ تضحیح نہیں میرا تو ذاتی تجربہ ہے، اخلاص سے جتنا تو اضع اختیار کرو گے انشاء اللہ اتنا ہی بڑھو گے۔ فقط والسلام

زکریا (مظاہر علوم)

بقلم: حبیب اللہ، ۲۶/صفر ۸۰ھ/۲۰ اگست ۱۹۶۰ء

جنون کا علاج:

مکرم و محترم مدنیو ضکم !

بعد سلام مسنون! گرامی نامہ پہنچا، اس سے قبل مولوی معین اللہ صاحب کے ہاتھ آنے والے پرچہ کا جواب انہی کے ہاتھ بھیج دیا گیا ہے، آپ کے عزیز کے افاقہ کے حال سے مسرت ہوئی، صبح شام بسم اللہ سمیت الحمد شریف ۷، ۷ مرتبہ، اول و آخر درود شریف ۳، ۳ مرتبہ پڑھ کر ان پر ایسی طرح دم کریں کہ لب کا کچھ حصہ ان پر گرے، حدیث پاک کی دوا ہے اور مجرب ہے، عم خارجہ کی حدیث آپ کو بھی یاد ہوگی، ان شاء اللہ بہت مفید ہے، تم نے تقریر (۱) صاف کرنے کے ارادہ کا اظہار کیا حق تعالیٰ شانہ مدد فرمائے، اسباق کی تقاریر قابل مراجعت الی الشروح ضرور ہوتی ہیں کہ سبقت لسان و سبقت قلم دونوں محتمل ہیں، مولانا اسحاق صاحب کی خدمت اقدس میں سلام مسنون۔

(۱) یہ بخاری شریف کی تقریر ہے۔

لامع کے مطالعہ میں جو اغلاط نظر سے گزریں ان پر ضرور تنبیہ فرمادیں تاکہ پلیٹوں پر اصلاح کر لی جائے، علی میاں کل شام یہاں سے مدراس کے لئے روانہ ہو گئے، ڈاکٹر علی اشرف یہاں موجود ہیں، ہفتہ عشرہ قیام کا ارادہ ہے، میری آنکھوں میں کوئی افاقہ خاص ابھی تک تو معلوم نہیں ہوا۔

فقط والسلام

محمد زکریا

بقلم: محمد احسان، ۱۵ جمادی الاولیٰ ۱۳۸۰ھ / نومبر ۱۹۶۰ء

لفظ بقرہ کی تحقیق:

تم نے صحاح پر جو کچھ لکھا اس کی تفصیل سے بہت ہی مسرت ہوئی، اللہ تعالیٰ قبول فرمائے تمہارے لئے اور لوگوں کے لئے دین و دنیا میں ترقی کا ذریعہ بنائے، بیلوں کے نقصان کی وجہ سے قلق ہوا اللہ تعالیٰ نعم البدل عطاء فرمائے، نقصان سے محفوظ فرمائے۔

ایک ضروری امر ہے جس کا تعلق علی میاں سے ہے، معلوم نہیں وہ تشریف رکھتے ہیں یا سفر میں ہیں، اگر سفر میں ہوں تو اس خط کو اہتمام سے رکھیں واپسی میں ان کو دکھلا دیں اور آپ خود بھی غور کریں ”لامع“ میں ﴿إِنَّ اللَّهَ يَأْمُرُكُمْ أَنْ تَذْبَحُوا بَقْرَةً﴾ کی تفسیر میں لکھا ہے، ”وكان ذكر الأئسي فالتاء فيه لغير التانيث“ حضرت تھانویؒ نے بیان القرآن میں بیل ترجمہ کیا ہے، اور اس کے حاشیے میں ابن

کثیر سے گائے اور صاحب ”اکلیل“ سے بیل نقل کر کے اول کو کثرت ناقلین اور دوسرے کو درائیہ قوت دلیل سے ترجیح دی ہے، لیکن دلیل واضح نہیں اور صاحب ”اکلیل“ متاخرین میں سے ہیں، اسلاف کے کلام میں کہیں بیل نہیں ملتا، بلکہ روایات حدیث کا سیاق گائے کو ترجیح دیتا ہے، کئی دن اس کی تلاش میں لگ گئے، جو صاحب ”اکلیل“ نے بھی نقل کیا ہے مگر یہ قول بھی دوسری تفاسیر میں نہیں ملتا، تعجب ہے امام رازی نے بھی اس سے تعرض نہیں کیا، مراجع علی میاں سے پوچھ لیں اور تلاش آپ کریں۔

۱۷/۱۳۸۰ھ ۱۲ جولائی ۱۹۶۰ء

ماہ رمضان المبارک کا اہتمام:

عنایت فرمائے سلمہ !

بعد سلام مسنون، عنایت نامہ ایسے وقت پہنچا کہ ماہ مبارک شروع ہو گیا، اس لئے اس وقت تو بجز دعا کے اور کچھ نہیں کہہ سکتا، یہ ناکارہ آپ کے لئے دل سے دعا کرتا ہے، باقی رمضان بعد، آپ سے بھی درخواست ہے کہ اس ماہ مبارک میں اس کی کوشش کریں کہ اس کا کوئی وقت ضائع نہ ہو، اس ناکارہ کا رسالہ ”فضائل رمضان“ اہتمام سے مطالعہ میں رکھیں، آئندہ کوئی خط لکھیں تو رمضان بعد۔

فقط والسلام

محمد زکریا، بقلم: محمد یعقوب

مکرم و محترم مدت فیوضکم..... بعد سلام مسنون!

اسی وقت کارڈ پہونچا، مژدہ عافیت اور حالات سے مسرت ہوئی، حق تعالیٰ شانہ اپنے فضل و کرم سے دارین کی ترقیات سے نوازیں، مشکوٰۃ شریف کی تعلیم سے اور بھی زیادہ مسرت ہوئی، حق تعالیٰ شانہ حدیث پاک کی برکات سے مالا مال فرمائے، علی میاں کی خدمت میں ایک کارڈ پرسوں لکھوایا تھا پہونچا ہوگا، معلوم ہوا کہ ان حضرات نے پھر تشریف لے جانے پر زور باندھا ہے، حضرت اقدس (۱) نے پھر بھی فرمادیا کہ زکریا کی آمد پر طے ہوگا، اسی بنا پر کل سے صوفی صاحب وغیرہ سب یہاں آئے ہوئے ہیں، ان کو اپنا بھی کام تھا کہ ان پاکستانیوں کو یہاں کپڑے سلوانا ضروری کام ہیں، آج بعد جمعہ روانگی ہے، ان شاء اللہ کل واپسی ہے، آج کی ڈاک سے مولوی انعام صاحب کا بھی ۱۸ جمادی الاولیٰ ۸۰ھ کا لکھا ہوا خط ملا جس میں لکھا کہ مشغولی کی وجہ سے اب تک خط نہ لکھ سکے، یہ بھی لکھا کہ مشغول بہت زیادہ ہیں، مولوی احسان ابھی تک مصر میں ہیں وہاں مکہ مکرمہ ہوتے ہوئے پاکستان پہونچے گے۔

فقط والسلام

زکریا (مظاہر علوم)

۲۳ جمادی الاولیٰ، ۱۳۸۱ھ جمعہ ۲ نومبر ۱۹۶۱ء

(۱) حضرت اقدس مولانا شاہ عبدالقادر راپوری نور اللہ مرقدہ۔

دارالطلبہ جدید میں اعتکاف کی ابتدا:

عنایت فرمایم سلمہ..... بعد سلام مسنون!

عنایت نامہ پہونچا، افاقے کی خبر سے مسرت ہوئی، اللہ جل شانہ اپنے فضل و کرم سے ہمت کاملہ، عاجلہ مستمرہ عطا فرمادیں، تم نے یہاں ایک عشرہ کے واسطے آنے کو لکھا شوق سے، لیکن میرے رائے یہ ہے کہ طبیعت بالکل اچھی ہو تو ارادہ کریں مبادا سفر کی حالت میں مرض عود کرے، اگر آنے کا ارادہ ہو تو ضروری امر یہ ہے کہ سامان اوڑھنے بچھانے کا کافی ساتھ لادیں، یہاں سردی خوب ہو رہی ہے، اور مجمع کی کثرت کی وجہ سے اس ناکارہ کا ارادہ امسال دارالطلبہ جدید کا ہے اس لئے کہ گذشتہ سال مسجد دارالقدیم میں جگہ بہت تنگ رہی، پشت کا مضمون تکلیف فرما کر مولوی معین اللہ صاحب کو سنادیں، مولانا منور صاحب کی طرف سے سلام مسنون، وہ یہاں ہی تشریف فرما ہیں۔

فقط والسلام

حضرت شیخ الحدیث صاحب

بقلم: عبدالرحیم، ۲۶ شعبان ۱۳۸۵ھ / ۲۰ دسمبر ۱۹۶۵ء

حضرت شیخ کا مکتوب گرامی:

عنایت فرمایم سلمہ بعد سلام مسنون!

اسی وقت عنایت نامہ پہونچا، اگرچہ اس میں کوئی جواب طلب بات نہیں تھی

مگر جوانی ہونے کی وجہ سے فوراً جواب لکھوا رہا ہوں، تمہاری مسلسل بیماری کی وجہ سے قلق ہے، اللہ تعالیٰ تمہیں صحت کاملہ عاجلہ مستمرہ عطا فرماوے، عزیز عبدالرحیم بھی تقریباً دو ماہ سے بیماری کی وجہ سے گھر گیا ہوا ہے، اللہ تعالیٰ اپنے فضل و کرم سے ان کو بھی صحت کاملہ، عاجلہ، مستمرہ عطا فرماوے، اگر علی میاں تشریف رکھتے ہوں تو بعد سلام مسنون کہہ دیں کہ اسی وقت عزیز احسان کا کارڈ ملا ہے، اس نے لکھا ہے کہ تیرا خط مل گیا اور تعمیل حکم میں اس کی نقل ان سب حضرات کے پاس بھیج دی جن کو تو نے لکھا اور اتفاق سے اس کے بعد سے سب یہاں جمع بھی ہو گئے، چاہتے تو سب ہیں کہ کچھ لکھیں لیکن سوچ میں ہیں کہ کیا لکھیں، آپ تشریف لاویں گے تو خط دیکھ لیں۔

فقط والسلام

حضرت شیخ الحدیث صاحب

بقلم: غلام محمد ۲۰ جمادی الاولیٰ ۱۴۰۶ھ / ۶ ستمبر ۱۹۶۶ء

ذکر کے بارے میں خاص مشورہ:

ایک خط میں تحریر فرمایا:

تم نے ذکر کے اضافہ کے متعلق لکھا ہے، میرے خیال میں اسباق کے ساتھ تو زیادہ مقدار نبھانا مشکل ہے، اس لئے جتنی مقدار کر رہے ہو اس کی پابندی کرتے رہو۔

۱۳ محرم ۱۳۸۲ھ / ۱۶ جون ۱۹۶۲ء

طلبہ کو لے کر جماعت میں نکلنا:

تبلیغی جماعت میں نکلنے کا ایک خط میں ذکر کیا تھا اس کا جواب یہ فرمایا:
 مشردہ عافیت سے مسرت ہوئی، تبلیغی مساعی شروع کرنے سے بہت ہی مسرت
 ہے، حق تعالیٰ شانہ مبارک فرمائے، مولانا ابوالعرفان کی شرکت سے مسرت ہوئی، مولانا کی
 شرکت اس میں انشاء اللہ اور بھی مفید ثابت ہوگی اس ناکارہ کی طرف سے مولانا کی خدمت
 میں اس اقدام پر مبارک باد عرض کریں، کچھ دن نظام الدین ضرور جا کر رہا کریں، وہاں کا
 جانا کام میں جماؤ کا سبب ہے۔

مخدومی مولانا الحاج علی میاں کی خدمت میں بعد سلام مسنون کہہ دیں کہ آخر
 جولائی آگئی آپ کی آمد کا شدت سے انتظار ہے، بالخصوص اس وجہ سے کہ آج کل
 لاہور سے حضرت اقدس کے زیادہ ضعف و کثرت بول و غنودگی کی اطلاعات بکثرت
 آرہی ہیں۔ والسلام

۱۹ صفر ۱۳۸۲ھ ۲۲ جولائی ۱۹۶۲ء

مظاہر علوم میں اسٹرائٹک کا واقعہ:

۱۳۸۲ھ میں مظاہر علوم میں اچانک اسٹرائٹک ہو گئی تھی اس پر اس ناچیز نے
 ایک خط حضرت اقدس کی خدمت میں لکھا، جس میں اس پر تعجب اور افسوس کا اظہار تھا
 اس پر یہ جواب آیا:

مکرم و محترم مد فیوضکم بعد سلام مسنون!

عنایت نامہ پہونچا، یہاں کے حالات کے متعلق جو آپ نے سنایا بھی صحیح ہے کہ مدرسہ کے متعلق اس قسم کا تصور بھی نہیں ہو سکتا تھا، لیکن جو چیز مقدر ہوتی ہے اس کے اسباب بھی پیدا ہو جاتے ہیں، مدرسہ کی شاخ راؤ بلڈنگ جو جن سنگھی ہندوؤں کے درمیان واقع ہے وہاں آس پاس بھی کسی مسلمان کی دوکان اور مکان نہیں ہے انھوں نے کچھ شہر کے آوارہ لوگوں کے ذریعہ شاخ کے طلبہ سے ربط و ضبط بڑھایا ہم لوگ بھی وہاں کے حالات پر قابو نہ پاسکے، اہل مدرسہ چھ دن تک سمجھاتے رہے، ان کے سمجھانے پر کچھ مان جاتے، مگر بے ایمان ان کو بہکالے جاتے، ۱۸ ستمبر کو اس قصہ کی ابتدا تھی ۲ اکتوبر تک اپنی لائن سے کوشش کرتے رہے آخر عاجز ہو کر وہ اپنی بے بسی کا اقرار کر کے ایسے لوگوں کے حوالے کر دیا جن کو مقدمہ بازی میں مزہ آوے، یہ لوگ ہر ہر موقع پراڑنگا لگاتے رہے، جب پولس کے حوالے کوئی کام ہو جاتا ہے تو قبضہ سے باہر ہو جاتا ہے، اس لئے ۶ اکتوبر کو چند طلباء کی گرفتاری کا سمن جاری ہوا، اس میں سے چند گرفتار ہوئے اور باقی مفرور ہوئے، دعا کریں کہ اللہ جل شانہ اس فتنہ کو جلد روا فرمائے، علی میاں گل سے تشریف لائے ہوئے ہیں ان کا واپسی کا ارادہ ہے، تفصیلی حالات ان سے معلوم ہو جائیں گے۔

فقط والسلام

۱۱/۹ / ۱۳۸۲ھ / ۱۲ جون ۱۹۶۲ء

ایک اور گرامی نامہ میں تحریر فرماتے ہیں:

علی میاں سے یہاں کے تفصیلی حالات معلوم ہو گئے ہوں گے، ان حالات کے بعد سے صورتہ تو سکون ہے، لیکن مفسد لوگ اپنی ریشہ دوانیوں میں ہر وقت لگے رہتے ہیں، اللہ تعالیٰ اپنے فضل و کرم سے ان کے شر و فساد سے مدرسہ کو محفوظ رکھے آپ کے مکان پر مقدمہ کی خبر سے قلق ہے، اللہ تعالیٰ ہی اپنے فضل و کرم سے نہایت سہولت اور راحت کے ساتھ اس قصہ کو نمٹادے، مقدمہ ہے ہی فکر کی چیز، اللہ تعالیٰ ہم سب کو اس سے محفوظ رکھے۔

۱۸/۲/۱۳۸۲ھ ۲۱ جولائی ۱۹۶۲ء

”ترمذی شریف“ اور ”مشکاۃ شریف“ ختم کرانے پر مبارک باد:

بعد سلام مسنون!

گرامی نامہ پہونچا، ”ترمذی شریف“ اور ”مشکاۃ شریف“ کے ختم سے بہت مسرت ہے، حق تعالیٰ شانہ مبارک فرمائے، اور قبول فرمائے، علم و عمل کی ترقیات سے نوازے۔

آپ کا مضمون ”ابوداؤد“ کے متعلق سرسری طور پر دیکھ لیا ہے، بہت مفید ہے، اللہ تعالیٰ جزائے خیر عطاء فرمائے، اور اس سے لوگوں کو متمتع فرمائے۔

۲۰/رجب ۱۳۸۲ھ ۱۷ دسمبر ۱۹۶۲ء

”بذل الجھوڈ“ کو ٹائپ پر طبع کرانے کی تمنا:

حضرت والا کو ایک خط اس زمانے میں بھی ”بذل الجھوڈ“ کو ٹائپ کرانے کے سلسلہ میں تحریر کیا تھا اس پر حسب ذیل جواب آیا۔

تم نے چھٹیوں میں آنے کا ارادہ کیا شوق سے سر آنکھوں پر، آجاؤ ”بذل الجھوڈ“ کے ٹائپ پر طبع ہو جانے کی تمنا بہت دنوں سے ہے، دو سال قبل حیدرآباد میں کوشش بھی کی گئی، مگر انھوں نے جو اندازہ لکھا وہ قریباً ایک لاکھ روپے کا تھا، اس کے علاوہ کوئی اپنا معتمد بھی نہیں ملا جو دسوزی سے اس کو کرا دیتا، اللہ کرے کوئی صورت پیدا ہو جائے، اس ناکارے کو ایک ہفتے سے آشوب چشم کی شکایت ہو گئی ہے، اور اس کے بڑھ جانے کے خوف سے اس حالت میں جلدی کر کے جمعہ کو پڑھا کر اسی جمعہ کو ”بخاری“ ختم کرا دی ہے، آپ کے لئے اور آپ کے طلبہ حدیث کے لئے دل سے دعاء کرتا ہوں کہ اللہ تعالیٰ حدیث پاک کے برکات سے مالا مال فرمائے عزیز الیاس مرحوم (کاتب تھے) کے لئے آپ نے جو ایصال ثواب کیا اور کروایا اس کا بہت ہی ممنون ہوں، کہ مجھ پر اس مرحوم کے بہت ہی احسانات ہیں اس کے بعد سے ”لامع“ اور ”امانی“ کی طباعت کا سلسلہ بند ہے، اللہ تعالیٰ نعم البدل عطاء فرمائے۔

زکریا ۱۱/۱۱/۱۳۸۲ھ ۸/دسمبر ۱۹۶۲ء

امام ابوداؤد پر مقالہ لکھنے پر مسرت کا اظہار:

عنایت فرمائے سلمہ !

بعد سلام مسنون، اسی وقت کارڈ پہنچا، مع بچوں کے بخیر واپسی کی خبر سے مسرت ہوئی، حق تعالیٰ شانہ اپنے فضل و کرم سے ہر نوع کی مدد فرماوے، سہولت کے اسباب پیدا فرماوے، ابوداؤد کے متعلق مقالہ سے مسرت ہے، حق تعالیٰ شانہ قبول فرماوے، یہ ناکارہ اگر دیکھ سکتا تو ضرور دیکھتا مگر سبق اور ڈاک کا پورا کرنا بھی مشکل ہو رہا ہے، ضعف خاص طور سے ضعف دماغ روز افزوں ہے، دل چاہتا ہے کہ کسی طرح لامع کی تکمیل ہو جائے مگر وہ بھی دشوار نظر آ رہی ہے، حق تعالیٰ شانہ اپنے فضل و کرم سے تکمیل کرا دے، تم نے یہاں آنے کا اشتیاق لکھا، اس ناکارہ کی طرف سے بھی کچھ کمی نہ ہوگی، حق تعالیٰ شانہ سہولت کے اسباب پیدا فرماوے، مولانا وجیہہ الدین صاحب، حافظ اقبال صاحب کو بھی بندہ کی طرف سے سلام کہہ دیں۔

فقط والسلام

محمد زکریا

بقلم: حامد

۲۴ ربیع الاول ۱۴۸۹ھ / ۱۰ جون ۱۹۶۹ء

عنایت فرمائے سلمہ..... بعد سلام مسنون!

اسی وقت عنایت نامہ پہنچا، جہاز کی سیٹ متعین ہونے سے مسرت ہے،

حق تعالیٰ شانہ بقیہ مراحل کو بھی باحسن وجوہ تکمیل کو پہنچائے، معارف کے دو پرچے ماہ مبارک میں ملے تھے ماہ مبارک میں ڈاک پڑھنے کا بھی وقت نہیں ملتا، عید کے بعد سے مہمانوں کا اور ڈاک کا اتنا ہجوم ہے کہ اب تک بالخصوص پڑھنے کا موقع نہ ملا سرسری نظر سے دیکھا حق تعالیٰ شانہ قبول فرمائے لوگوں کو انتفاع کی توفیق فرمائے، خانگی پریشانیوں سے کلفت ہے، اللہ جل شانہ جملہ پریشانیوں کو دور فرمائے، علی میاں کی خدمت میں بشرط سہولت بعد سلام مسنون دعا کی درخواست۔

فقط والسلام

زکریا (مظاہر علوم)

بقلم: قطب الدین

۱۵/۱۰/۸۳ھ مطابق ۲۹ فروری ۱۹۶۴ء

عنایت فرمایم سلمہ..... بعد سلام مسنون!

اسی وقت عنایت نامہ پہنچا، تم نے سہ ماہی امتحان کے بعد آنے کا ارادہ ظاہر کیا شوق سے آجائیں، لیکن یہ ناکارہ ۲۹ جون کو نظام الدین کا وعدہ کر چکا ہے یہ البتہ نہیں کہہ سکتا ہے وعدہ پورا ہوگا یا نہیں، امام ترمذیؒ پر مضمون سے مسرت ہے، حق تعالیٰ شانہ علوم میں برکت عطا فرمائے، علی میاں کی علالت کی خبر سے قلق ہے اللہ جل شانہ اپنے فضل و کرم سے صحت کاملہ عاجلہ مستمرہ عطا فرمائے، بندے کی طرف سے

سلام مسنون کے بعد عیادت کر دیں۔

فقط والسلام

زکریا (مظاہر علوم)

بقلم: قطب الدین ۲۵/۱۲/۸۳ھ ۱۸ جون ۱۹۶۳ء

عنایت فرمایم سلمہ..... بعد سلام مسنون!

اسی وقت عنایت نامہ پہونچا، بیماری کی خبر سے بہت قلق ہے بالخصوص سحر کے خیال سے، اللہ تعالیٰ ہی اپنے فضل سے صحت کاملہ عاجلہ مستمرہ عطا فرمائے، اس کے لئے صبح کی نماز کے بعد اور مغرب کی نماز کے بعد بسم اللہ سمیت الحمد شریف، آیۃ الکرسی، قل اعوذ برب الفلق، قل اعوذ برب الناس، تین تین مرتبہ، اول آخر درود شریف تین تین مرتبہ پڑھنا مفید ہے، اور ۳۳ آیات کا عمل جو ہشتی زیور کے نویں حصے میں اور شفاء العلیل میں بھی لکھا ہوا ہے بہت زیادہ مجرب ہے، حسب طلب تعویذ بھی ارسال ہے لغافہ کے کونے میں رکھا ہے اس کو موم جامہ کر کے داہنے بازو پر باندھ لیں۔

فقط والسلام

حضرت شیخ الحدیث صاحب

بقلم: عبدالرحیم ۹/۱۲/۸۳ھ مطابق ۱۱ اپریل ۱۹۶۵ء

عنایت فرمایم سلمہ..... بعد سلام مسنون!

اس وقت عنایت نامہ پہنچا، کل افریقی مہمان کی معرفت دستی پرچہ پہنچا، اسی وقت اس کا جواب لکھوا کر انہیں دے دیا تھا، ان کو واپسی کی بڑی عجلت تھی، ان کے ساتھ ایک پرچہ رسالہ چشتیہ آفتاب بھیجا تھا غالباً گیا ہوگا۔

ترکیسر کے مدرسہ میں دل بستگی کی خبر سے مسرت ہوئی، اللہ تعالیٰ ہی اپنے فضل و کرم سے آپ کے قیام کو مدرسہ کے لئے اور خود آپ کے لئے دارین کی ترقیات کا ذریعہ بنائے، معمولات کی پابندی اور تبلیغی کام کی خبر سے بہت مسرت ہوئی، اللہ تعالیٰ اور زیادتی ہر دو امر میں عطا فرمائے، مولوی غلام محمد کے اعزاء لندن گئے ہوئے ہیں، ان کے لئے بھی یہ ناکارہ دل سے دعا کرتا ہے، ان کی ہر طرح مدد فرمائے، پریشانیوں کو دور فرمائے، ان کو درود شریف کی تاکید بہت زیادہ کر دیں یہ انشاء اللہ بہت مفید ہے، اس ناکارہ کی طبیعت کی خرابی کی جو خبریں سنیں سچ ہے، امراض کا سلسلہ روز افزوں ہے، بالخصوص آنکھوں کی تکلیف سے حرج بھی زیادہ ہے، اب خط کا پڑھنا آتشی آئینہ سے بھی مشکل ہو گیا ہے، مولوی عبدالرحیم کے گاؤں کے لوگوں سے کہہ دیں کہ آیت کریمہ کا زیادہ اہتمام کریں۔

فقط والسلام

حضرت شیخ الحدیث صاحب

بقلم: غلام محمد ۲۴ رجب ۱۳۸۷ھ / ۲۸ اکتوبر ۱۹۶۷ء

حضرت شیخ نور اللہ مرقدہ کا خط:

آپ کے مدرسہ ”فلاح دارین“ میں آئندہ سال دورہ ہو رہا ہے، اللہ تعالیٰ مبارک فرمائے، حاجی یوسف راوت کی آمد کی خبر سے مسرت ہے، اللہ تعالیٰ باحسن وجوہ ملاقات میسر فرمائے، ان کے ساتھ آپ رہتے تو بڑی سہولت ہوتی اور یہ بہتر رہتا، سکرٹری صاحب کے افاقے کی خبر سے مسرت ہوئی اللہ تعالیٰ ان کو صحت کاملہ عاجلہ مستمرہ عطاء فرمائے، بندہ کی طرف سے سلام مسنون کے بعد عیادت کر دیں ان کے لئے اور آپ کے مدرسہ کے لئے یہ ناکارہ دل سے دعاء کرتا ہے نیز اہل اہلیہ اور والدہ اور بچوں کے لئے بھی اللہ جل شانہ سب کو مکارہ سے محفوظ فرمائیں۔

فقط والسلام

بقلم: محمد اسماعیل، ۱۲/۱۲/۱۳۸۸ھ ۳۱ جنوری ۱۹۶۹ء

ہندوستان میں علم حدیث کے موضوع پر لکھنے کی حضرت شیخ کی طرف سے تاکید:

عنایت فرمایم سلمہ..... بعد سلام مسنون!

یہ ناکارہ ۱۸ مارچ اتوار کے دن آنکھوں کا آپریشن کے سلسلے میں علی گڑھ آیا ہے اور ڈاک کا بہت بڑا انبار ساتھ ہے، تمہاری روانگی کے بعد ایک ہفتہ تو علی میاں کا قیام وہاں رہا وہ اتوار کو تشریف لا کے جمعرات کو واپسی تشریف لائے اور ایک دن بعد شنبہ ۲۸ فروری کو مولانا انعام الحسن صاحب وغیر ہم حضرات نظام الدین پہنچ گئے، ایک ہفتہ ان کا بھی قیام رہا، پہلے سے قرارداد یہ تھا کہ دونوں حضرات کا مشترکہ ہفتہ

سہارنپور اور رائے پور گزرے گا مگر کچھ عوارض ایسے پیش آئے کہ دونوں کا اشتراک نہ ہو سکا، رائے پور بھی دونوں کو علاحدہ علاحدہ جانا پڑا، آپ نے جو لامع کے مقدمے کے کاغذات علی میاں گودینے کو کہے تھے وہ آتے ہی ان کے حوالے کر دیئے تھے۔

مولانا منور حسین صاحب بھی میرے ساتھ ہی علی گڑھ تشریف لائے ہیں، اور میرے آپریشن کے فراغ تک یہاں قیام کا ارادہ کر رہے ہیں، ان کی زبانی آپ کی پریشانی کا مجھلا حال معلوم ہو کر بہت ہی قلق ہے، اللہ تعالیٰ ہی اپنے فضل و کرم سے مکارہ سے حفاظت فرما کر اپنے دین کی خدمت بالخصوص حدیث پاک کی خدمت آپ سے لے لیں۔

آپ نے کوئی مضمون اپنی تالیف کے لئے دریافت کیا؟ میرے خیال میں ہندوستان میں حدیث کی خدمات مجھلا آپ پہلے بھی غالباً لکھ چکے ہیں، اور لوگوں نے بھی کچھ مختصر لکھا ہے اس پر علی میاں کے مشورے سے اگر مناسب ہو تو تفصیلی تحریر فرمادیں۔

عزیز مولوی غلام محمد سلمہ سے ملاقات ہو تو ان سے بھی میرے علی گڑھ آنے کا تذکرہ کر دیں، میں اتوار کے دن شام چار بجے یہاں پہنچا تھا اس کے ایک گھنٹہ بعد مولانا انعام صاحب عزیز ہارون وغیرہ بھی پہنچ گئے، وہ بھی اب تک یہاں مقیم ہیں، اس بات پر اصرار کر رہا ہوں کہ واپس چلے جاویں کہ حرج ہو رہا ہے، اور یہاں ابھی تو آپریشن کے ابتدائی مراحل پورے نہیں ہوئے، کل دوشنبہ کو مختلف دوائیں آنکھوں میں پڑتی رہیں، کل سفر کے وقت آنکھ پر پٹی باندھی گئی تھی جو ابھی تک باندھی ہوئی ہے، اس کے کھولنے کے بعد آنکھ کا ٹسٹ کرنے کے لئے لے جاوے گا، آج صبح قارورہ اور خون

لے گیا ہے، دعا کریں اللہ جل شانہ صحت و عافیت کے ساتھ اس مرحلے کو طے فرمائے،
 مہتمم صاحب اور مولانا احمد صاحب کو بھی سلام مسنون، علی گڑھ آنے کی اطلاع کر دیں۔

فقط والسلام

حضرت شیخ الحدیث صاحب

بقلم: احمد گجراتی، یکم محرم ۱۳۹۰ھ ۹ مارچ ۲۰۰۷ء

اخبار ندائے ملت میں ندوۃ العلماء کے موضوع پر ایک اہم مضمون:

مکرم محترم مد فیوضکم..... بعد سلام مسنون!

اسی وقت گرامی نامہ موجب منت ہوا، اللہ جل شانہ تم دوستوں کی دعاؤں کو
 قبول فرماوے، دعائیں تو ہندو پاک اور مکہ مدینہ کہاں کہاں ہو رہی ہیں، اور انشاء اللہ،
 اللہ کی ذات سے قبولیت کی امید بھی ہے مگر ابھی تک آنکھ میں صفائی نہیں آئی، شروع
 سے ہر شخص یہی کہتا تھا کہ پکی عینک کے بعد صفائی آجائے گی، پندرہ جون سے وہ بھی
 مل گئی، اس سے بھی نگاہ میں زیادہ صفائی نہیں آئی، راستہ اور چہرہ پہچانا جاتا ہے، لکھنے
 پڑھنے کا کام نہیں ہو سکتا، لیکن یہ ناکارہ اپنے امراض کی کثرت کی وجہ سے لکھنے پڑھنے
 کے کام کا ویسے بھی نہیں رہا، اب ڈاکٹر کا اصرار یہ ہے کہ ایک ماہ شفا خانہ میں اور قیام
 کروں، تاکہ وہ آنکھ کے اندر انجکشن لگاوے، مگر ابھی تک تو قبول کیا نہیں، تمہارا
 مضمون ندائے ملت میں چھپا تھا صوفی انعام اللہ صاحب نے بھیج دیا تھا، بہت پسند
 آیا، امید کہ علی میاں نے بھی پسندیدگی کا اظہار لکھا ہوگا، علی میاں نے بھی دو تین

جولائی کو سہارنپور آنے کو لکھا ہے میں نے بھی لکھ دیا کہ ضرور آ جاویں، میرا تو خود بلانے کو جی چاہتا تھا مگر ان کی پریشانی کی وجہ سے ہمت نہیں ہوئی، مولوی سعید نے مجھے بھی لکھا تھا کہ لامع (مقدمہ لامع) کا کام ہو رہا ہے، میں نے تو ان دوستوں کے تشنت اور انتشار کی وجہ سے ان کو اس سلسلہ میں کچھ لکھا نہیں تھا، خدا کرے کہ مولوی انعام صاحب کے دورے تک آپ کی بخاری شریف ختم ہو جائے تاکہ اختتام میں ان کی دعا ہو جائے، تمہاری زلزلہ کی گجراتی کا پیاں اسماعیل کے پاس پہنچ گئیں، معلوم نہیں اس کا اردو کہیں چھپایا نہیں، چاند کے متعلق جو رسالہ لکھنؤ میں طبع ہوا ہے وہ ابھی تک نہیں پہنچا، تمہاری ہر تالیف کی قبولیت کے لئے دل سے دعا کرتا ہوں، اللہ تعالیٰ تمہارے لئے دین و دنیا دونوں میں ذخیرہ آخرت بنا دے، ان کا رسالہ ”شکر“ ضرور غور سے دیکھیں، البتہ میرے متعلق کوئی مضمون حد اعتدال سے آگے نہیں ہونا چاہئے، القاب و آداب بھی حد میں ہوں، ”مریداں می پرانند“ کی ضرورت نہیں، اصل عزت و افتخار تو آخرت کا ہے، دنیا کی عزت و ذلت کا کوئی اعتبار نہیں، اپنے مہتمم صاحب اور سکریٹری صاحب سے بھی سلام مسنون۔

فقط والسلام

حضرت شیخ الحدیث صاحب

بقلم: محمد اسماعیل، ۲۴ ربیع الثانی ۱۳۹۰ھ، ۲۹ جون ۱۹۷۰ء

عزیزم سلمہ بعد سلام مسنون!

مسرت نامہ ایسی مشغولی میں پہنچا کہ فرصت بالکل نہیں، یہاں کل سے اجتماع شروع ہو رہا ہے جس کی وجہ سے کئی دن سے خواص کی آمد بملاقات شروع ہو گئی ہے، اس سے بہت مسرت ہوئی کہ تم نے نسائی شریف پر کام شروع کر دیا اللہ تعالیٰ مبارک فرماوے، علی میاں کی آمد کی خبریں تو بہت دنوں سے آرہی ہیں، تقریباً ایک ماہ سے وہ کئی مرتبہ اپنی آمد کی اطلاع دے چکے ہیں پھر ملتوی ہو جاتا ہے، میرا تو خیال تھا کہ شاید وہ اس اجتماع کے موقع پر آجاویں مگر ان کا خط آیا کہ ان کو جاز کا سفر درپیش ہے جس سے مشاغل کے ہجوم کی وجہ سے وہ کوشش تو کریں گے کہ جانے سے پہلے کسی وقت آجاویں، اگر یاد رہا تو ان کی آمد پر ان شاء اللہ آپ کا پیام پہنچا دوں گا، مہتمم صاحب سے سلام مسنون کہہ دیں، یہ ناکارہ آپ کے لیے، ان کے لیے، آپ کے مدرسہ کے لیے دل سے دعا گو ہے۔

فقط والسلام

حضرت شیخ الحدیث صاحب

بقلم: عبدالرحیم ۱۳۹۰ھ

مولانا انعام الحسن صاحب کی ملاقات کی اہمیت:

عنایت فرمائے سلمہ بعد سلام مسنون!

یہ ناکارہ شنبہ کی صبح کو نظام الدین آیا تھا کہ مولوی انعام صاحب سے وعدہ ہو چکا تھا کہ

ان کی غیبت میں نظام الدین جاؤں گا مگر حسب دستور یہاں آ کر بیمار ہو گیا اور اب تک غذا کی نوبت نہیں آئی، کل یک شنبہ کو جو ڈاک سہارن پور سے دستی آئی اس میں آپ کا گرامی نامہ بھی ملا، عزیزان عبدالرحیم و یوسف کے خطوط سے ایک غلط خبر پر تم دوستوں کا بمبئی جانا معلوم ہو گیا تھا، بہت قلق ہوا کہ تم دوستوں کو تکلیف اٹھانی پڑی، بڑی حیرت اس بات پر ہے کہ بمبئی کے بعض خطوط سے معلوم ہوا کہ عزیزان کے وہاں پہنچنے کے بعد بھی لوگوں نے یہ خبر اڑادی کہ زکریا بھی آیا ہوا ہے، جو م کی وجہ سے لوگ اخفا کر رہے ہیں، جس کی وجہ سے حاجی دوست محمد صاحب کے مکان کے بھی لوگوں کو چکر لگانے پڑے، یہ اچھا ہوا کہ تبلیغی اجتماع میں شرکت ہوگئی اور عزیز مولوی انعام سے بھی ملاقات ہوگئی، یہ میری ملاقات کا نعم البدل ہے، بندہ کی طبیعت تو تقریباً پندرہ روز سے خراب ہے لیکن نظام الدین کے سفر نے اضافہ کر دیا، مہتمم صاحب سے بھی سلام مسنون کہہ دیں، اللہ تعالیٰ آپ کے مدرسہ کو ہر نوع کے شرور سے محفوظ رکھے، ان شاء اللہ علی میاں کی آمد پر آپ کا خط ان کی خدمت میں بشرط یاد پیش کر دوں گا، آئندہ اتوار کو وہ مظفرنگر آ رہے ہیں اور وہاں سے سہارن پور آنے کو بھی لکھا ہے، مولانا منظور صاحب بھی اس وقت میرے پاس تشریف فرما ہیں، ان کی طرف سے بھی سلام مسنون۔

فقط والسلام

حضرت شیخ الحدیث صاحب

بقلم: محمد اسماعیل ۲۲/ذی قعدہ ۱۳۹۰ھ ۱۹ جنوری ۱۹۷۱ء

عنایت فرمایم سلمہ بعد سلام مسنون!

مدرسہ میں اس کی خبر سے مسرت ہوئی، اللہ تعالیٰ خیر خوبی کے ساتھ تعلیم کا افتتاح فرمائے، اس سے بہت مسرت ہوئی کہ بخاری شریف کے افتتاح کے لئے مولانا فخر الدین صاحب نے دعوت قبول فرمائی، علی میاں کا خط بھی آج کی ڈاک سے دہلی سے ملا غالباً پہنچ گئے ہونگے (۱)، ان کی خدمت میں سلام مسنون کے بعد کہہ دیں کہ مولوی انعام صاحب پرسوں آئے تھے، آج واپس گئے ابھی تک تو اس ناکارہ کا سفر ان حضرات کے ساتھ ملتوی ہے ﴿لعل اللہ یحدث بعد ذالک امراً﴾ حاجی یوسف راوت کی آمد کی خبر سے مسرت ہوئی، اور اس سے مسرت ہوئی کہ رسالہ ”فن اسماء الرجال“ پر علی میاں نے مقدمہ لکھ دیا ہے، اللہ تعالیٰ جلد از جلد طباعت کا انتظام فرمائے، مولانا منور صاحب اس وقت میرے پاس تشریف فرما ہیں، تمہارا خط ان کو دے دیا انکی طرف سے سلام مسنون، یہ لفافہ ان کے حوالے کر رہا ہوں وہ کچھ تحریر فرمانا چاہیں تو اس پر لکھ دیں گے۔

فقط والسلام

حضرت شیخ الحدیث صاحب

بقلم: محمد اسماعیل بدات، ۲۵ شوال ۱۳۹۰ھ ۲۴ دسمبر ۱۹۷۰ء

عنایت فرمایم سلمہ بعد سلام مسنون

مولانا فخر الدین صاحب کی تشریف آوری ”بخاری شریف“ کے افتتاح کے

(۱) حضرت مولانا علی میاں ندوی صاحب نہیں آسکے۔

لئے اور اس کی تفصیل عزیزان غلام محمد و عبدالرحیم سے معلوم ہوئی تھی اللہ جل شانہ حضرت مولانا کی تقاریر سے پڑھنے پڑھانے والے دونوں کو متمتع فرمائے، اس سے قلق ہوا کہ علی میاں کی شرکت نہ ہو سکی، یہاں سے جاتے وقت انکا ارادہ پختہ تھا، غالباً مالگاؤں و بمبئی میں دیر ہوگئی اس ناچیز کا اردہ سفر ملتوی ہو گیا، اپنی بد اعمالیوں نے وہاں کی حاضری کی اجازت نہیں دی۔

چوں کعبہ رتم بحرم رحم ندام

تو بیرون درچہ کردی کہ درون خانہ آئی

اگرچہ ٹکٹ ویزہ سب کچھ تیار تھا، مگر ہمارے مدرسے کے نائب ناظم قاری مظفر صاحب حج کو جا رہے ہیں، اس لئے اہل مدرسہ کا بھی اصرار ہوا، اور نظام الدین کے احباب کا بھی اصرار ہوا کہ عزیزان مولوی انعام و ہارون وغیرہ اس وقت مجھ سے رخصت ہو کر روانہ ہو گئے، اس ناکارہ کی وجہ سے بمبئی کا ارادہ نہ کریں احباب سے بھی فرمادیں، مولانا منور صاحب بھی اس ناکارہ کے سفر کی وجہ سے ابھی تک یہاں ٹھہرے ہوئے ہیں، انکی طرف سے نیز عزیز مولوی اسماعیل کی طرف سے سلام مسنون۔

فقط والسلام

حضرت شیخ الحدیث

بقلم: محمد اسماعیل، ۱۰ رذیقعدہ ۱۳۸۸ھ ۳۱/۱/۶۹ء

عنایت فرمایم سلمہ..... بعد سلام مسنون!

اسی وقت عنایت نامہ پہونچا، حاجی یوسف راوت کا حال معلوم ہوا، اس ناکارہ کے پاس بھی حاجی یوسف انگار کا خط آیا تھا جس میں راوت صاحب اور مولوی سعید انگار کی آمد کی خبر تھی، میں اس وقت آپ کو براہ راست خط لکھنے کا ارادہ کر رہا تھا، مگر عزیز شبیر سلمہ نے یوں کہا ان کا ہندوستان کا قیام صرف ایک ہفتہ کا ہے، جس میں سورت، ترکیسر، سہارنپور تینوں جگہوں پر جانا ہے، اس لئے مجھے خیال ہوا کہ آپ میرا خط پہونچنے سے پہلے سہارنپور روانہ ہو چکے ہونگے، اسی کے ساتھ عزیز یوسف کو خط لکھوایا تھا، اسلئے احتیاطاً افریقہ کے خط کی اطلاع کر دی تھی، اس وقت برابر آپ حضرات کی آمد کا انتظار رہا، اللہ جل شانہ اپنے فضل و کرم سے باحسن وجوہ ملاقات نصیب فرمائے، مولوی عبدالرحیم نے یہ بھی لکھا تھا کہ انھوں نے آپ کی اور حافظ سورتی صاحب کی تحریک پر اپنے یہاں حاضری کا حکم نامہ بھیجا تھا، آپ نے بیس ہزار چندہ کرنے کی خواہش کی تھی مولوی عبدالرحیم نے گھربار اور زمین بیچ کر ۵۰ ہزار خرچ کرنے کو لکھا ہے اور میں سوچتا ہی رہ گیا کہ دونوں حضرات نے میری معذوریوں کو افسانہ بنا رکھا ہے، اس پر میں کہوں گا کہ علماء کی جماعت میں عجب و کبر بڑھتا ہی رہتا ہے، اللہ تعالیٰ مجھے بھی بچائے اور تم دونوں کو، اچھا کیا تم نے مولانا علی میاں کو خط لکھ دیا (حضرت مولانا نے کچھ رقم ندوہ کی مجھ کو قرض دی تھی) اس کو اداء کر دیا تھا اگر علی میاں نے اپنے پاس سے دی ہو تو اسکو ہرگز نہ قبول کریں اور اگر کسی اہل خیر نے دی ہو تو کوئی مضائقہ نہیں،

ہم لوگوں کا کام چندہ سے چلے۔

آخر مدرسہ کی تنخواہ بھی تو ہم لوگوں کی صدقات ہی ہیں، اس لئے اس کے قبول کرنے میں کوئی مضائقہ نہیں، آپ کے مہتمم صاحب جب آویں میری طرف سے بھی سلام مسنون اور عزیز مولوی غلام محمد سے سلام مسنون کہہ دیں، جتنا اشتیاق انکو آنے کا ہے اس سے زیادہ مجھے ملاقات کا ہے مگر جب تک طلبہ کے قیام کا مسئلہ قابل اطمینان نہ ہو جس کو میں بھی پسند کر لوں اس وقت تک ہرگز نہ آویں، آپ کے یہاں اجتماع کی خبر سے بہت مسرت ہوئی، اللہ جل شانہ اس باحسن وجوہ اختتام کو پہونچا وے تم نے اپنے سکریٹری جو بیمار تھے ان کا حال نہ لکھا انکی خدمت میں سلام مسنون عبادت کریں، یہ ناکارہ ان کے لئے بھی دعاء کرتا ہے۔

فقط والسلام

حضرت شیخ الحدیث صاحب

بقلم: محمد اسماعیل، ۱۱/۱۱/۱۱، رزوی الحج شب سہ شنبہ ۱۳۸۸ھ یکم مارچ ۱۹۶۹ء

”صحبتے با اولیاء“ ترکیسر کے قیام کے دوران حضرت شیخ کے ملفوظات کو اہتمام سے لکھتا رہا، متعدد بار رمضان المبارک پورا حضرت کی خدمت میں گزارنے کی سعادت حاصل ہوئی ۵۹ ملفوظات ”صحبتے با اولیاء“ کے نام سے مرتب کیا۔

اس سلسلہ کا ایک اہم گرامی نامہ:

عنایت فرمائے سلمہ..... بعد سلام مسنون!

کئی دن ہوئے گرامی نامہ بھیجنا تھا سمجھ میں نہیں آیا کہ کیا لکھوں، یہ باتیں مرنے کے بعد کی ہوا کرتی ہیں، مگر جب تم دوستوں نے یہ دیکھا کہ یہ مرنے کا نام نہیں لیتا تو زندگی میں ہی شروع کر دیں، تم کو معلوم ہے کہ میں ایسے واقعات کو جن میں رفعت یا تزکیہ ہو پسند نہیں کرتا ”فان الحی لا تؤمن علیہ الفتن“ اللہ اپنے فضل و کرم سے ایمان پر خاتمہ کر دے تو آپ جو چاہیں لکھ دیں، لیکن خدا نخواستہ اگر کوئی دوسری صورت ہو تو تم ہی بتلاؤ کہ تم لوگوں کو کتنی ندامت ہوگی، علی میاں اور مولانا منظور صاحب نعمائی کی محبت اور حسن ظن تو تم دوستوں سے بھی بڑھی ہوئی ہے، اس لئے ان دونوں کا اصرار تو زیادہ معتبر نہیں تاہم جہاں تک مشورہ کا تعلق ہے میری تو رائے نہیں اور میں نے جو ”آپ بیٹی“ میں لکھا وہ دوسری لائن ہے، اور تم دوست جو کچھ لکھتے ہو وہ ”مریداں می پرانند“ ہے، اس لئے مجھے چبھتا ہے، تاہم اگر طبع کراؤ تو کسی معتمد سے خواہ منظور صاحب یا مفتی محمود صاحب سے نظر ثانی کرا لیں، مبادا تم لوگوں کو بعد میں جواب دہی کرنی پڑے۔

عزیز مولوی عبدالرحیم سلمہ کے ”حقیقت شکر“ کے گجراتی ترجمہ سے مسرت ہوئی اور اللہ تعالیٰ معاونین کو خواہ بدنی مالی یا روحانی ہوں، بہترین جزائے خیر عطا فرمائے، علی میاں کا کوئی والا نامہ تمہاری کتاب (صحبتے با اولیاء) کی طباعت کے سلسلہ میں میرے پاس نہیں آیا، ان کا منشا اور ایماء تو بغیر ان کے اور تمہارے لکھے مجھے معلوم ہے، تم نے آنے کا شوق لکھا یہ تو تمہاری محبت کی علامت ہے لیکن درمیان سال

بالخصوص حدیث کا حرج مجھے گوارا نہیں، بارش کا سلسلہ یہاں بھی چل رہا ہے، عزیز مولوی عبدالرحیم کا خط آیا تھا جس میں ان کی بمبئی میں شدتِ علالت کی خبر تھی اس سے فکر ہے ان کا زبانی پیام آیا تھا کہ بمبئی سے سیدھا سہارنپور آؤں گا لیکن بیماری کی وجہ سے نہیں آسکے ان کی صحت کا انتظار ہے۔

فقط والسلام

حضرت شیخ الحدیث

بقلم: شاہد غفرلہ

حضرت شیخ کی آنکھ کا آپریشن:

عنایت فرمائے سلمہ..... بعد سلام مسنون!

اسی وقت آپ کا دستی گرامی نامہ پہنچا، اس سے پہلے عزیزم مولوی مشتاق صاحب سے بھی ایک پرچہ پہنچا تھا، دونوں کا جواب علی الترتیب لکھوا رہا ہوں، آپریشن کو تو لوگ اللہ تعالیٰ کے فضل سے بہت کامیاب بتاتے ہیں مگر مجھے ابھی تک نظر نہیں آیا، آنکھوں میں دھونڈھلہ پن بہت ہے مگر لوگ کہتے ہیں کہ یہ دو ماہ کے بعد جاوے گا، مولوی احمد سعید انکار بخیریت پہنچ گئے ہوں گے، اگر موجود ہوں تو ان سے بھی سلام مسنون کہہ دیں، ان کا یہاں قیام بہت مختصر رہا جس کا قلق ہے، علی میاں کے سفر کی تفصیل اور ان کی کامیابی جو آپ نے جو دوسرے خط میں لکھی اس سے بہت ہی مسرت ہوئی، اللہ تعالیٰ بہت مبارک کرے، علی میاں کے لیے دارین کی ترقیات کا

ذریعہ بناوے اور اہل گجرات کے لیے موجب خیر و برکت اور حصول ثمرات کا ذریعہ بناوے، کاش لوگوں کے اوپر وقتی اثر نہ ہو بلکہ مستقل اثر ہو، اس ناکارہ کو خط و کتابت سے روکا جا رہا ہے، مولانا اسعد اللہ صاحب کی طبیعت بہت ہی ناساز چل رہی ہے اسی خط پر عزیز مولوی مشتاق یا مولوی احمد تفصیل سے لکھ دیں گے، آپ کے مرسلہ مولوی محمد بدات پہنچ گئے ان کی آدسر آنکھوں پر، مگر اس ناکارہ کو تو آج کل بہت ہی کم ملاقات کا وقت ملتا ہے، صبح کی چائے میں یا عصر کے بعد مجلس میں وقت ملتا ہے، میں ان دوستوں سے کہتا ہوں کہ میری ملاقات تو اصل نہیں، اصل تو کام ہے یکسوئی سے کام میں لگے رہیں، ذکر البتہ میرے ہی پاس کچے گھر میں صبح ہوتا رہتا ہے، اگرچہ مولانا منظور نعمانی صاحب وغیرہ احباب کا اصرار یہ ہے کہ میں دو تین ماہ کسی پہاڑ پر گزاروں جہاں دوسرا کوئی نہ آسکے مگر میرے لیے مشکل ہے، آپ بھی ان کو لکھ دیں اور دوسرے دوستوں کو بھی کہ یکسوئی سے اپنے کام میں اہتمام سے لگے رہیں، زلزلہ کے متعلق آپ کی کتاب سے مسرت ہے، اللہ تعالیٰ مبارک فرماوے، قبول فرماوے، طبع کے بعد بھیج دیں، مقدمہ لامع کے سننے کا اگر وقت مل جاتا تو بہت اچھا تھا، مگر مجبوری بھی تھی، ندوہ کی پیش کش پر مبارک باد دیتا ہوں۔

فقط والسلام

حضرت شیخ الحدیث صاحب

بقلم: احمد گجراتی ۲۸ محرم ۱۳۹۱ھ ۲۶ مارچ ۱۹۷۱ء

بعد سلام مسنون!

تمہارا محبت نامہ کئی دن ہوئے آیا تھا مگر آج کل مہمانوں کی وجہ سے اور زیادہ تر ضعف اور امراض کی وجہ سے ڈاک کے جواب میں دیر ہوئی جاتی ہے، سفر علی گڑھ کی ابھی تو تاریخ مقرر نہ ہو سکی وہاں چونکہ گرمی شدید ہے، بارش وغیرہ بالکل نہیں ہوئی ہے، اس لئے ڈاکٹر صاحب میرے بلانے کو موخر کر رہے ہیں، اس سے مسرت ہوئی کہ مولوی عمر صاحب کا بیان آپ کے مدرسے (فلاح دارین) میں ہوا اور بلا سابقہ نظام کے انہوں نے آپ لوگوں کی بات مان لی، مولوی عبدالرحیم کی کتاب (حقیقت شکر) پر نظر ثانی کے متعلق انہوں نے لکھا تھا آپ نے بہت اچھا کیا کہ نظر ثانی وٹائٹل وغیرہ کی تجویز کر دی، میں نے انکو کئی دفعہ لکھا اور تم سے بھی پہلے لکھ چکا ہوں کہ آپ دونوں حضرات براہ کرم اس سیہ کار کے ذکر خیر سے معاف فرمائیں، زندگی میں تعریفیں نہ کرنا چاہئے ”إن الحی لا تو من علیہ الفتنة“ ایمان پر اللہ جل شانہ خاتمہ نصیب فرمائے، قلم تمہارے ہاتھ میں ہے، جو چاہو لکھو میری بلا سے۔

مولانا سعید انکار کا نکاح اور ولیمہ:

یہ ناکارہ دل سے دعاء کرتا ہے اللہ تعالیٰ شانہ صحت کاملہ عاجلہ مستمرہ نصیب فرمائے، عزیز سعید انکار کا ایک منی آڈر کئی دن ہوئے آیا تھا کہ فلاں تاریخ کو میری شادی ہونے والی ہے ولیمہ سہارنپور میں ہوگا، مگر تاریخ سے پہلے اس کے التواء ہونے کی خبر آئی اور پھر کئی خطوط آئے، بالآخر پچھلے ہفتہ اس کا خط آیا کہ اس کا نکاح ہو گیا، اور

اس کی خواہش کے موافق ۲۲ جون کو اس کا ولیمہ بھی کر دیا، اور اسی رات کو مولوی اسماعیل بدات کی معرفت تمہارا اور اس کی پھوپھی کا حصہ بھی ان کے ذریعہ ہم نے بھجوا دیا ہے، پلاؤ کے متعلق تو معلوم تھا کہ وہ خراب نہ ہوگا، اس لئے زیادہ بھیج دیا تھا کہ خدا کرے وہ صحیح سالم پہنچ گیا ہو، اور راستے میں خراب نہ ہوا ہو، ہمارے یہاں تو بعض مہمانوں کے لئے تین دن تک رکھا رہا، اور خصوصی مہمانوں کو تو ایک رکابی ملتی رہی، اس سے مسرت ہوئی کہ گجرات کے دورے کے اندر مولانا انعام الحسن صاحب نے آپ کے یہاں بخاری شریف کے ختم کرانے کا وعدہ فرمایا ہے، اللہ تعالیٰ مبارک کرے، (مگر حضرت جی ختم بخاری پر تشریف نہیں لاسکے تھے)۔

فقط والسلام

حضرت شیخ الحدیث

بقلم: احمد گجراتی ۲۱/۱۳۹۰ھ ۲۹ مارچ ۱۹۷۰ء

عنایت فرمایم سلمہ..... بعد سلام مسنون!

عافیت نامہ کئی دن ہوا پہونچا تھا، آج کل بیماری، مہمانوں کا ہجوم، مشاغل کا ہجوم، تینوں چیزیں روز افزوں ہیں، مولانا غلام محمد صاحب کا خط بھی آپ کے خط کے ساتھ آیا تھا، اس کا بہت مختصراً جواب تو اس وقت لکھواچکا تھا اس لئے کہ اس میں انہوں نے اپنی آمد کی بہت ہی عجلت لکھی تھی، میرا مشورہ ان مجبوریوں کے پیش نظر جن کی وجہ سے وہ یہاں سے گئے تھے یہی ہے کہ وہ ملازمت ہی کر لیں، اور رمضان میں یہاں

آجاویں اگر عربی تعلیم نہ ملے تو مکتب ہی سہی، جب تعلیم عربی کی کہیں جگہ مل جاوے تو منتقل ہو جاویں ماہ مبارک البتہ یہاں گزار لیں، اس کے باوجود اگر ان کا یہی اصرار ہے تو میری طرف سے آنے میں انکار نہیں ہے، یہی میں نے ان کو بھی لکھ دیا ہے، جاتے وقت جتنی پریشانیوں کا انہوں نے جتنا اظہار کیا تھا ان کے لحاظ سے سمجھ میں نہیں آیا کہ وہ کیسے دوبارہ آنے کا ارادہ کر رہے ہیں؟ آپ کی پریشانی سے کلفت ہے، اللہ تعالیٰ ہی آپ کی مدد فرماوے، آپ ان تفکرات کو جگہ نہ دیں، ان شاء اللہ صبر کا بدلہ بہت اچھا ہے، اپنے مہتمم صاحب کو سلام مسنون۔

فقط والسلام

حضرت شیخ الحدیث

بقلم: عبدالرحیم ۲۲/۲۷/۱۳۸۷ھ / ۶ جون ۱۹۶۷ء

فلاح دارین میں ایک تبلیغی اجتماع:

عنایت فرمایم سلمہ..... بعد سلام مسنون!

عنایت نامہ ملا مشردہ بخیر سے مسرت ہوئی، آپ کے یہاں کے اجتماع کی کامیابی سے بے حد مسرت ہوئی، مولانا محمد عمر صاحب سے اجتماع کی کامیابی کا حال معلوم ہو گیا تھا، اس سے بے حد مسرت ہوئی کہ مولانا عمر صاحب کے بیان سے علماء متاثر ہوئے، اللہ کا شکر اور احسان ہے، حاجی یوسف صاحب نے آپ کی جو مدارات کی اس سے مسرت ہوئی اللہ تعالیٰ مبارک فرمائے، آپ نے اچھا کیا کہ علی میاں کی رقم واپس

کردی، انہوں نے اپنی کتاب ارکان اربعہ میں آپ کی مدد کا شکریہ لکھا ہے۔
 حاجی چوہان صاحب اگر تشریف رکھتے ہوں تو ان سے سلام مسنون، عزیز
 مولوی غلام محمد سے بعد سلام مسنون، اجتماع سے پہلے تو یہ زور تھے اجتماع کے بعد بھی
 خبر بھی نہ رہی، معلوم نہیں کہ مولانا محمد عمر صاحب عزیز عبد الرحیم کے گاؤں میں گئے یا
 نہیں، ان سے ملاقات ہو تو فرمادیں کہ مولانا عمر صاحب کو حکم دینے کا حکم نامہ تو مجھے لکھ
 دیا لیکن اس کی خبر بھی نہ کی کہ وہ تمہارے گاؤں میں گئے ہیں یا نہیں۔

فقط والسلام

حضرت شیخ الحدیث

بقلم: محمد سلمان ۷/ محرم الحرام ۱۳۸۸ھ ۶/ اپریل ۱۹۶۸ء

ایک خواب کی تعبیر:

عنایت فرمایم سلمہ..... بعد سلام مسنون!

عنایت نامہ پہونچا، آپ کے یہاں کے سیلاب کی خبروں سے بہت ہی رنج
 وقلق و فکر رہا اور ہے، اللہ تعالیٰ اپنے فضل و کرم سے آفات سماویہ وارضیہ سے محفوظ
 رکھے، یہ جو کچھ ہو رہا ہے ہمارے ہی اعمال کا ثمرہ ہے، استغفار، درود شریف اور صدقہ
 مخفیہ کی احباب اور واقفوں کو ضرور تاکید کرتے رہیں، اس سے مسرت ہوئی کہ قرب
 وجوار کے لوگوں نے سیلاب زدگان کی بہت مدد کی بہت ہی اچھا کیا اللہ جل شانہ بہت
 ہی جزائے خیر عطا فرمائے۔

حاجی موسیٰ صاحب کی آمد کی خبر سے مسرت ہے، اللہ جل شانہ باحسن وجوہ ملاقات نصیب فرماوے، اس سے اور بھی مسرت ہے کہ آپ بھی ساتھ ہوں گے آپ کا خواب بہت مبارک ہے انشاء اللہ کسی وقت حج و زیارت کی دولت نصیب ہوگی، جن بزرگ نے قرآن پاک پر توجہ کی تاکید فرمائی ہے بالکل صحیح فرمائی ہے ضرور اس کی تعلیم اور حفظ کی ترغیب اور غور و فکر اور تدبر کی اہل علم کو ترغیب دینا چاہئے، احرام کی چادر کسی کا دینے کا وعدہ بھی مبارک ہے انشاء اللہ کسی وقت سہولت کے اسباب بھی پیدا ہوں گے۔

آپ نے اچھا کیا کہ میرا خط مولوی سعید انگر کو بھیج دیا ان کا ایک اور خط آگیا، عزیز می شہیر سلمہ پاکستان جا چکا ہے اور غالباً وہاں سے جاز ہوتے ہوئے افریقہ پہنچ جائے گا، مہتمم صاحب اور سکرٹری صاحب سے سلام مسنون کہہ دیں، نیز عزیز غلام محمد کے خسر حاجی آدم صاحب سے بھی، خاص طور سے سلام مسنون کے بعد کہہ دیں کہ یہنا کارہ آپ کے لئے دل سے دعا کرتا ہے اللہ تعالیٰ مکارہ سے حفاظت فرما کر دارین کی ترقیات سے نوازیں۔

حاجی علاء الدین صاحب اپنے مقدمہ کے سلسلے میں کئی دن سے دہلی آئے ہوئے تھے، کل دوپہر یہاں آئے اور کل جمعرات کی صبح کو دہلی واپس جانے والے ہیں، اس لئے کہ پرسوں مقدمہ شروع ہونے والا ہے۔

فقط والسلام

حضرت شیخ الحدیث صاحب

بقلم: عبدالرحیم ۲۳/۲۸۸ھ ۲۲ مئی ۱۹۶۸ء

مکرم و محترم مد فیوضکم بعد سلام مسنون!

مسرت نامہ پہونچا، مژدہ عافیت سے مسرت ہوئی، تمہارے مہمان حافظ غلام محمد صاحب اور حاجی صاحب مع بیوی بچوں کے سہارنپور پہونچے، میں اس وقت سبق میں گیا تھا معلوم ہوا کہ مستورات تو گھر میں پہونچ گئیں اور یہ حضرات مسجد میں نماز پڑھ رہے ہیں، نماز کے بعد ملاقات ہوئی، میں ان کے ساتھ اپنے زنانہ مکان کی تنگی کا ذکر کر دیا اور یہ بھی کہہ دیا کہ مستورات سے آپ بات کر لیں، اس وقت تو انہوں نے کہا کہ چاہے جس حال میں بھی ہو یہیں قیام کرنا ہے، چاہے زمین پر لیٹنا پڑے، میں نے کہا شوق سے ہمیں یا ہمارے گھر والوں کو کوئی دقت نہیں، لیکن عشاء کی نماز کے دیر بعد حکیم ایوب صاحب کے زنانہ مکان کے قریب ایک مکان جوان کے لڑکوں نے خریدا ہے، جو بالکل شکستہ حال میں ہے مگر بالکل خالی تھا اس میں مہمان مرد اور عورتوں نے قیام کیا، مردوں نے تو صبح کی نماز مسجد میں پڑھی اور عورتیں نماز کے بعد آگئیں، انہوں نے رات میں بہت آرام کی تعریف کی، مستورات کو رات مغرب کے بعد بھی دم کر دیا تھا، اور دو پہر آنے سے پہلے بھی دم کر دیا تھا، ان کی زبانی آپ کے حاجی علاء الدین صاحب کے صاحبزادے کی شادی میں شرکت کا حال معلوم ہوا۔

مہمانوں سے مغرب کے پہلے ہی تخلیہ میں بات کر لی تھی اور مغرب کے بعد بھی پوچھا تھا، انہوں نے لڑکی کی بیماری کا بھی ذکر کیا، مولوی احمد سعید انکار کا خط براہ راست بھی آگیا تھا جس میں انہوں نے ویزہ نہ ملنے کا حال لکھا تھا، مولوی سعید کے مختصر قیام سے مجھے

بھی قفلت ہے، اس لئے کہ وہ پہلی مرتبہ آئے تھے تو دوبارہ آنے پر کئی روز قیام کو کہہ کر گئے تھے۔ اپنے مہتمم صاحب کی خدمت میں بھی سلام مسنون کے بعد حج سے فراغ پر مبارک باد پیش کرتا ہوں، اللہ جل شانہ اپنے فضل و کرم سے حج و زیارت قبول فرماوے دارین کی ترقیات سے نوازے۔ فقط والسلام

حضرت شیخ الحدیث

بقلم: محمد اسماعیل ۲۰ صفر ۱۳۸۸ھ ۱۹ مئی ۱۹۶۸ء

عنایت فرمایم سلمہ..... بعد سلام مسنون!

کئی دن ہوئے آپ کا خط پہنچا تھا، اس کا جواب تو ہمزہ لکھوا چکا ہوں، اس میں آپ کے حاجی یوسف کے بھائی کی آمد اور ارادہ کا حال لکھا تھا اور یہ بھی لکھا تھا کہ صحیح تاریخ کی اطلاع بعد میں دوں گا، اس سلسلے میں ایک ضروری بات یہ پیش آگئی کہ ۱۲ جولائی سے ۲۰ جولائی تک کے درمیان میں اس ناکارہ کو ایک مجبوری کی وجہ سے دہلی کا سفر پیش آ گیا اگرچہ اپنی بیماری کی شدت کی وجہ سے سفر کی ہمت بالکل نہیں لیکن غالباً مکان قوی یہ ہے کہ جانا ہی پڑے گا، اس لئے سہارنپور کا ارادہ نہ کریں، اس سے پہلے یعنی ۱۲ سے پہلے یا ۲۰ کے بعد ارادہ فرمائیں تو زیادہ اچھا ہے۔

فقط والسلام

حضرت شیخ الحدیث صاحب

بقلم: محمد اسماعیل ۲۸ ربیع الاول ۱۳۸۸ھ ۲۵ جون ۱۹۶۸ء

عنایت فرمایم سلمہ..... بعد سلام مسنون!

تمہارا لفافہ جس پر تاریخ ۱۰ جون آج ۲۱ جون کو پہنچا، اس سے بہت مسرت ہوئی کہ مولوی معین اللہ نے کتاب (محدثین عظام کا جدید اڈیشن) کی طباعت کی ذمہ داری لے لی، اللہ کا شکر ہے، اور اللہ جل شانہ جلد طباعت سے مزین فرما کر مستمر ثمرات و برکات بناوے، آپ کی والدہ صاحبہ اور چچا صاحب کے لئے دل سے دعا گو ہوں اور اللہ جل شانہ مکارہ سے محفوظ فرما کر دارین کی ترقیات سے نوازے۔

آپ نے لکھا کہ مولوی سعید انگار صاحب کے خط پر تیرا خط نقل کر دوں گا جزاکم اللہ، اس سے بہت قلق ہوا کہ حاجی یعقوب صاحب کا جہاز گر گیا تھا لیکن اللہ کا شکر ہے کہ کوئی حادثہ پیش نہیں آیا، ان کو خط لکھیں تو سلام مسنون کہہ دیں مبارک باد لکھ دیں اور یہ بھی کہ مالک کا اس احسان عظیم پر وہاں کے فقراء اور دینی مواقع خیر میں اپنی حیثیت کے موافق صدقہ خفیہ ضرور کر دیں، حاجی موسیٰ صاحب کی آمد کی خبر سے مسرت ہے، براہ کرم جب وہ تشریف لاویں تو ان کے ساتھ یا ان کے پہلے تفصیلی تعارف کا پرچہ ضرور لکھ دیں، مہتمم صاحب کی خدمت میں سلام مسنون۔

فقط والسلام

حضرت شیخ الحدیث صاحب

بقلم: عبدالرحیم / ۲۱ جمادی الاولیٰ ۱۳۸۸ھ / ۱۶ اگست ۱۹۶۸ء

عنایت فرمایم سلمہ..... بعد سلام مسنون!

اسی وقت عزیز مولوی غلام محمد صاحب سلمہ کی معرفت گرامی نامہ پہنچ کر موجب منت ہوا، آپ نے لکھا کہ مولوی غلام محمد صاحب کی وجہ سے مجھے کافی انسیت تھی، لیکن پھر بھی آپ نے ان کے جمانے کی کوشش نہ کی، میرا تو دل چاہتا تھا کہ وہیں چپک جاتا تو اچھا تھا، ظاہری اور باطنی، قلبی اور جسمانی مسرتیں حاصل ہوتیں، اس سے مسرت ہوئی کہ انشاء اللہ شوال سے مدرسہ میں تقرر ہو جائے گا، اس سے مسرت ہوئی کہ حاجی علاء الدین صاحب کو ندوۃ العلماء کی شوری کارکن بنایا ہے اللہ تعالیٰ ان سے مدرسے کو اور مدرسہ کو ان سے متمتع فرماوے۔

علی میاں نے جو مولوی ابوللیث سے کہا صحیح ہے ان کا یہی خیال ہے مگر آپ ابھی تک مدرس ہی رہے ہیں، جب کسی مدرسے کا ناظم بنیں گے جب پتہ چلے گا کہ ان نظماً کو کتنے مشکلات اور کتنے امور میں اپنی رائے کے خلاف سکوت کرنا پڑتا ہے، یہ ناکارہ چونکہ پچاس سال سے اس کو بھگت رہا ہے اس لئے اس کا خوب اندازہ ہے، اللہ جل شانہ اپنے فضل و کرم سے آپ کی ہر نوع کی مدد فرماوے، مہتمم صاحب کی خدمت میں سلام مسنون کہہ دیں، یہ ناکارہ آپ کے لئے اور آپ کے مدرسے کے لئے دل سے دعا کرتا ہے، الجمعیت اور ندائے ملت کی باہم مخالفت سے جتنا بھی قلق ہو یقیناً بر محل ہے، ایک ضروری بات یہ ہے کہ عزیز عبدالعزیز کو گئے ہوئے ایک ہفتہ ہو گیا مگر اس کا کوئی خط بخیر نہیں آیا، مجھے جب سے یہ معلوم ہوا تھا کہ اس کے والد صاحب کی ملازمت چھوٹ گئی ہے، میں اس وقت سے اس کو برابر تقاضہ کرتا رہتا تھا، اور مولوی

عبدالرحیم اور مولوی اسماعیل صاحب سے ہمیشہ تقاضا کرتا رہتا تھا کہ اس حالت میں جب کہ اس کے والد صاحب کو شدید ضرورت ہے اور وہاں رہ کر ان کی کوئی خدمت کر سکتا ہے تو اس کا وہاں رہنا بہت ضروری ہے بالخصوص جب کہ یہاں کسی علمی کام میں شریک نہیں تھا، اس کے والد صاحب سے اگر واقفیت اور ملاقات ہو تو بندے کی طرف سے فرمادیں کہ آپ کی شدید ضرورت کی وجہ سے اس کو بہت اصرار اور تقاضے سے بھیجا ہے، آپ کا مرسلہ ہدیہ نمکین مولوی غلام محمد صاحب کی معرفت پہنچ گیا۔

فقط والسلام

حضرت شیخ الحدیث

بقلم: عبدالرحیم ۱۴ جمادی الاولیٰ ۱۳۸۶ھ ۳۱ اگست ۱۹۶۶ء

مدرسہ کے نظام سے اختلاف نہ کرنے کی نصیحت:

عنایت فرمایم سلمہ..... بعد سلام مسنون!

اس وقت عنایت نامہ پہنچا، عزیز مولوی غلام محمد کے لئے مہتمم صاحب کی رائے کے خلاف آپ نے اچھا کیا کہ کوشش نہیں کی، مدرسہ میں اگر کوئی مخالف ہو جاتا ہے تو مشکلات ہو جاتی ہیں، اس کا تو آپ کو تجربہ ہے، اور مہتمم صاحب ہی اگر خلاف ہوں تو اور بھی زیادہ دقت ہوتی ہے، سوال میں بھی مہتمم صاحب کی رائے کے خلاف کوشش نہ کریں۔

افریقہ کے سلسلے میں بندے کی رائے کچھ معتبر نہیں ہے جیسے وہاں کے

حالات ہوں جن سے خود مولوی غلام محمد اور ان کے اعزہ زیادہ واقف ہوں گے استخارہ مسنونہ کرتے رہیں، دعا سے اس ناکارہ کو بھی دریغ نہیں، اللہ جل شانہ جو خیر ہو اس کے اسباب پیدا فرمائیں۔

اس سے بہت مسرت ہوئی کہ آپ سے سب بہت خوش ہیں، اس سے بھی مسرت ہوئی کہ آپ حدیث کی کتاب پر کچھ لکھنا چاہتے ہیں بہت مناسب ہے، آپ نے ”نسائی شریف“ (۱) کا خیال ظاہر کیا وہ بھی مناسب ہے، اس کی کوئی مخصوص شرح نہیں ہوئی، حدیث پاک سے اشتغال تو بہت مناسب ہے، اللہ تعالیٰ باقی رکھے۔

لوگوں کی مخالفت کا احساس چھوڑ دیجئے، اللہ تعالیٰ شانہ سے معاملہ صاف رکھے، اس کے بعد تو مخالفتیں آتی جاتی رہتی ہیں، اس فکر میں زیادہ نہ پڑیئے، اپنے مہتمم صاحب سے سلام مسنون کہہ دیں، عزیزان مولوی غلام محمد عبدالرحیم اسماعیل کی طرف سے سلام مسنون۔

فقط والسلام

حضرت شیخ الحدیث

بقلم: عبدالرحیم ۸ جمادی الثانیہ ۱۳۸۷ھ / ۱۳ ستمبر ۱۹۶۷ء

(۱) اس پر کچھ لکھ نہ سکا مگر عربی میں ”الامام النسائی وصناعۃ الحدیثیۃ“ کے عنوان سے طویل مقالہ کلیۃ الأَدب کے مجلہ میں شائع ہوا ہے۔

عنایت فرمایم سلمہ..... بعد سلام مسنون!

آج کی ڈاک سے مسرت نامہ پہونچا مژدہ عافیت اور حالات سے مسرت ہوئی، عزیز مولوی غلام محمد کے خطوط تو بہت کثرت سے میرے پاس آنے کی اجازت کے لئے آئے ہیں مگر میں ان کو لکھ رہا ہوں کہ جن خانگی مشکلات کی وجہ سے وہ شوال میں گئے تھے ان کا حل کچھ نہیں بتاتے، میرے لئے غلام محمد، عبدالرحیم، یوسف تینوں کی آمد موجب مسرت ہے مگر جب تینوں کا جانا مجبور یوں کی وجہ سے ہوا تھا اور ان مجبور یوں کا حال بھی ابھی تک معلوم نہیں ہوا، پھر معلوم نہیں بار بار آمد کے خطوط کیوں لکھ رہے ہیں، عزیز مولوی عبدالرحیم متالا اصرار اور تقاضوں سے ملازمت پر گئے تھے، اب وہ ایک مہینہ بعد چھوڑ کر چلے آئے تو اہل مدرسہ کیا کہیں گے؟ تینوں کی سہارنپور کی یاد برحق ہے، مگر ضروریات، مجبوریاں، جذبات پر غالب ہونی چاہئے۔

مولانا عبداللہ صاحب مہتمم فلاح دارین کا سفر حج و بغداد:

اس سے مسرت ہوئی کہ مولوی عبداللہ صاحب کا خط بغداد سے خیریت کا آگیا، مولانا محمد عمر صاحب اس وقت جماعت میں مکہ نہیں گئے، یہ ناکارہ دعا کرتا ہے اللہ جل شانہ ان کو حج و زیارت سے باحسن و جوہ فراغ کے بعد خیریت کے ساتھ واپس لائے اور جماعتی کاموں میں بھی ثمرات اور برکات نصیب فرماوے، اگر آپ خط لکھیں تو بندہ کی طرف سے سلام مسنون کے بعد لکھ دیں کہ یہ ناکارہ تمہارے لئے دل سے دعا گو ہے اور آپ سے دعا جو ہوں اور نیز یہ کہ روضہ اقدس پر اس سیاہ کار کی طرف سے دست

بستہ صلاۃ و سلام کر دیں۔

مولانا انعام الحسن صاحب اور مولانا عمر صاحب اس وقت میرے پاس ہیں، ان دونوں کی طرف سے دعا اور صلاۃ و سلام کی درخواست لکھ دیں، سیکریٹری صاحب کے افاقہ کی خبر سے بہت مسرت ہے، اللہ تعالیٰ مکمل صحت نصیب کرے، بندہ کی طرف سے سلام مسنون کے بعد عیادت کر دیں کہ تمہارے ایک فرستادہ مہمان جو گذشتہ سال آئے تھے دارالطلبہ کی مسجد کی توسیع کے سلسلے میں انہوں نے اصرار کیا تھا، رمضان سے قبل اور رمضان کے بعد کئی مرتبہ اس سلسلے میں مشورے ہوئے، اور بحث و مباحثہ کے بعد بالآخر اس کے صحن کا کچھ حصہ مسقف ہونا اور اوپر دوسری منزل بننا طے ہو گیا، غالباً حکیم ایوب صاحب نے آپ کو تفصیل لکھ دی ہوگی، یہ خط بھی ان کے پاس بھیج رہا ہوں کہ اب تک اگر نہ لکھا ہو تو تحریر فرمادیں اور اگر لکھ چکے ہوں اور مزید کوئی بات لکھنی ہو تو لکھ دیں، حکیم صاحب تو معطلی صاحب کے شدید اصرار پر کام شروع کرنے کا ارادہ کر رہے تھے مگر میں نے رائے دی کہ جب تک رقم نہ آ جاوے کام شروع نہ کیا جائے۔

فقط والسلام

حضرت شیخ الحدیث

بقلم: محمد اسماعیل ۸/۸ یقعدہ شب پنجشنبہ ۱۳۸۸ھ ۲۷ جنوری ۱۹۶۹ء

مکرم و محترم مولانا الحاج تقی الدین صاحب مدنیو ضکم..... بعد سلام مسنون!
آپ کے یکے بعد دیگرے دو گرامی نامے جناب الحاج یعقوب راوت

صاحب کی آمد کے سلسلے میں پہنچے، آپ نے چونکہ بہت اہتمام فرمایا تھا اسلئے اس ناکارہ کو بھی بہت زیادہ اہتمام پیدا ہوا، آپ نے پہلے خط میں ان کی آمد جمعرات کو اور دیوبند روانگی جمعہ کو لکھی تھی، اور دوسرے خط میں جمعہ کے وقت آمد اور بار کے دن کھانا کھانے کے بعد دیوبند کی روانگی لکھی تھی، اس سے مسرت ہوئی کہ جمعہ کے بعد کھانے میں شرکت ہو جائے گی اور ان کی خاطر میں میرے گجراتی دوستوں نے گجراتی کڑھی بھی پکائی اور مطبخ میں کچھڑی بھی، میں تو جمعہ کے بعد دیر تک انتظار کرتا رہا لیکن معلوم ہوا کہ میرے لیٹنے کے بعد چار بجے تشریف لائے، کھانا تو عزیز شہیر اور دوسرے گجراتی احباب کے اصرار پر انہوں نے کھالیا، اور معلوم ہوا کہ ان کی اہلیہ محترمہ نے بلا اصرار نوش فرمایا، مجھے تو یہ بتایا گیا تھا کہ اہلیہ اردو بالکل نہیں جانتیں مگر معلوم ہوا کہ وہ اردو بہت اچھی طرح بولتی ہیں، گھروں کی مستورات سے بھی بے تکلف اردو بولتی رہیں، اور جب بعد مغرب میں ملنے گیا تو مجھ سے بھی اپنی بیماری اور تعویذ وغیرہ کو بہت بے تکلف کہا، یہ بھی معلوم ہوا کہ چار بجے میرے لیٹ جانے کی وجہ سے حاجی یعقوب تو بعد عصر تک قیام پر راضی تھے، لیکن جو ترکیسر کے رفیق ان کے ساتھ تھے نے بہت اصرار کیا کہ زکریا کو جگا کر ابھی مصافحہ کرادو ابھی واپس جانا ہے، لیکن حافظ سورتی صاحب جو حضرت مدنی نور اللہ مرقدہ کے خواص میں سے ہیں، دیوبند مستقل قیام ہے ہر جمعہ کو یہاں تشریف لاتے ہیں اور شام کو واپس چلے جاتے ہیں، ان کے شدید اصرار پر یہ حضرات اس پر راضی ہوئے کہ مغرب کے بعد مجھ سے ملاقات کے بعد جاویں، عصر کی نماز میں مجھ سے مصافحہ ہوا اس وقت حکیم ایوب کو بلایا اور قاری مظفر اور مولوی

عبدالملک کے ساتھ ان حضرات کو مدرسہ دیکھنے بھیج دیا، اس لئے کہ میرے یہاں جمعہ کو عصر کے بعد کی مجلس کا وقت ہوتا ہے، مغرب کے متصل چائے منگائی، میں نے ان سے کہا کہ مولوی تقی الدین صاحب نے تو آپ کے قیام کے لئے تین وقت لکھے تھے اور آپ کے اعزاز میں ہمارے دوست مولوی یوسف تھلا افریقی نے بخاری پلاؤ کا انتظام کر رکھا ہے، اگر آپ فرمائیں تو اسے جلد تیار کرنے کو کہہ دیا جائے، اس وقت تو انہوں نے قبول کر لیا مگر جب میں ان کے ساتھ عشاء کی نماز کو جانے لگا تو انہوں نے جانے کی اجازت چاہی، میں نے کہا کہ آپ عشاء کی نماز کے بعد جانا قبول فرما چکے ہیں، نماز پڑھئے عشاء کی نماز کے بعد ایک دو لقمہ کھا کر تشریف لے جاویں مگر جب میں نماز کو جالیا تو وہ حضرات اپنی کار میں تشریف لے گئے۔

اس کا قلق ہوا کہ روانگی کے وقت ملاقات بھی نہ ہو سکی، یہ بھی معلوم ہوا کہ حاجی یعقوب صاحب تو تھوڑی دیر قیام پر راضی تھے مگر ترکیسر کے جو صاحب رفیق سفر تھے ان کے اصرار پر جلد تشریف لے گئے، ان کا اصرار تو چار بجے ہی جانے کا تھا معلوم نہیں کہ وہ ہم لوگوں سے اتنے کیوں ناراض تھے، عزیز شبیر سے یہ بھی معلوم ہوا کہ حاجی صاحب نے یہ بھی فرمایا کہ میں نے مولوی تقی الدین صاحب سے کوئی نظام نہیں بتایا تھا انہوں نے خود ہی اپنی رائے سے کیا، میں تو صرف کشمیر جانے سے پہلے دیوبند و سہارنپور جانے کا ذکر کیا تھا، یہ معلوم نہ ہو سکا کہ دیوبند کب پہنچے اور کتنا قیام رہا، اتنا معلوم ہوا کہ جمعہ کی نماز ان حضرات نے دیوبند پڑھی، اسی لئے میں چاہتا تھا کہ آپ ان کے ساتھ ہوتے تو یہ گڑبڑ نہ ہوتی، اسی لئے میں نظام الدین بھی ہمیشہ یہی تقاضا

لکھتا ہوں کہ کوئی اجنبی آدمی آئے تو نظام الدین سے کوئی قدیم ساتھ ضرور ہو جس کے آنے والے سے بھی تعلقات ہوں اور مجھ سے بھی کہ وہ حد اوسط کا کام دے۔

آپ نے اپنے مہتمم صاحب کی آمد کا مژدہ لکھا تھا اس کے جواب میں میں نے لکھا تھا کہ ۱۳ جولائی سے ۱۹ جولائی تک کے درمیان میں سہارنپور تشریف نہ لائیں، عزیز شبیر کا ٹکٹ وغیرہ آگیا ہے وہ پرسوں کو یہاں سے دہلی جا کر ویزہ وغیرہ لے کر گھر اور پاکستان ہوتے ہوئے جانے کا ارادہ کر رہا ہے۔

مہتمم صاحب سے سلام مسنون، میں نے حاجی صاحب کے سارے سفر کی تفصیل آپ کے اہتمام اور انتظام کی وجہ سے لکھوادی ورنہ اتنی تفصیل کی ضرورت نہیں تھی۔

فقط والسلام

حضرت شیخ الحدیث

بقلم: محمد اسماعیل ۹ ربیع الثانی ۱۳۸۸ھ ۶ جولائی ۱۹۶۸ء

عنایت فرمایم سلمہ..... بعد سلام مسنون!

عنایت نامہ پہونچا، مژدہ خیر سے مسرت ہوئی، علی میاں کی گفتگو سے بھی بہت مسرت ہوئی اللہ تعالیٰ آپ کو مکارہ سے محفوظ فرما کر دارین کی ترقیات سے نوازے اس سے مسرت ہوئی کہ آپ کا رسالہ (۱) چھپ گیا، اللہ تعالیٰ اپنے فضل و کرم سے دونوں جہاں میں آپ کو اس سے متمتع نصیب فرماوے، حاجی یوسف راوت

(۱) یہ رسالہ چاند کی تسخیر و سائنس کی ترقیات ہے۔

صاحب کی آمد پر بندے کی طرف سے ان کی خدمت میں سلام مسنون کہہ دیں۔

فقط والسلام

حضرت شیخ الحدیث صاحب

بقلم: عبدالرحیم ۲۳ رزی الحجہ ۱۳۸۸ھ ۱۳ مارچ ۱۹۶۹ء

عنایت فرمایم الحاج تقی الدین صاحب سلمہ..... بعد سلام مسنون!
کل کی ڈاک سے تمہارا محبت نامہ پہنچا اور جواب کے لئے لفافہ بھی تھا مگر
میں کئی دن سے عزیز عبدالرحیم کے یہاں جانے والے کی تلاش میں تھا، اسی وقت
ایک صاحب نے کہا کہ وہ آج شام کو ۴ بجے جائیں گے اس لئے میں نے غنیمت سمجھا
کہ آپ کے پرچہ کا جواب بھی انہیں کے ہاتھ دے دوں اور آپ کا لفافہ واپس کر دوں
کہ پھر کام دے گا۔

مژدہ عافیت سے مسرت ہوئی، رمضان کے بعد سے اس ناکارہ کی طبیعت
بھی بہت ہی مضحک اور گری ہوئی ہے، تم نے اس سیدہ کار کے متعلق جو لکھا وہ تمہاری
محبت کی علامت ہے، اللہ تعالیٰ تمہاری اسی محبت کو طرفین کے لئے دینی ترقیات کا
ذریعہ بنائے، علی میاں نے ندوہ آنے کے سلسلہ میں جو کچھ تم سے کہا اس سے بہت
مسرت ہے۔

حقیقت شکر آپ نے مولانا عبدالماجد صاحب کے یہاں بھیجی بڑی جرأت
کی، ان کا معیار تو بہت اونچا ہے، ان کے یہاں ایسی معمولی چیزیں قابل ذی رائے

نہیں بالخصوص آپ کی تحریر کے موافق آپ خود تنقید کے متوقع تھے، انہوں نے رسالہ پر پسندیدگی کا اظہار نہیں کیا آپ کے مقدمہ پر ضرور کیا، مولانا نور صاحب پرسوں واپس چلے گئے، عزیز طلحہ کی طرف سے سلام مسنون۔

فقط والسلام

حضرت شیخ الحدیث

بقلم: احمد گجراتی ۹/ شوال ۱۳۹۰ھ ۸/ دسمبر ۱۹۷۰ء

رسالہ برہان کے ایک مقالہ پر نقد:

مکرم و محترم مولانا تقی الدین صاحب مد فیوضکم..... بعد سلام مسنون!
 اسی وقت گرامی نامہ موجب منت ہوا، رسالہ برہان سے بڑا تعجب ہوا اور قلق بھی کہ اس نے ایسا مضمون شائع کر دیا، آپ نے جو مضمون (۱) بھیجا وہ بھی مناسب ہے لیکن تردید ہوتی تو زیادہ اچھا تھا، مولانا انعام صاحب کے دورہ کی تفصیلات تو بہت پہنچتی رہیں۔
 عزیز آفتاب عالم (۲) کے تمہارے یہاں پہنچنے سے تعجب ہوا کہ وہ افریقہ سے کب آئے، آج صبح ڈابھیل سے ایک تار بھی ملا ہے کہ آفتاب جمعرات کو یہاں پہنچ رہے ہیں، مجھ پر تو وہ افریقہ جاتے ہوئے بہت تقاضے کر کے گئے تھے کہ
 (۱) برہان میں ”مقام صحابہ“ کے عنوان سے اس ناچیز کا مقالہ شائع ہوا تھا، اس کی طرف اشارہ ہے، اس میں ایک مصنف نے صحابہ کرام پر نقد کیا تھا اس کا جواب تھا۔
 (۲) یہ حضرت مولانا بدر عالم صاحب میرٹھی جن کا مدینہ منورہ میں مستقل قیام تھا، حضرت شیخ الحدیث سے بھی قریبی تعلق تھا، اس بنا پر اس ناچیز پر بھی شفقت فرماتے تھے۔

میں مسلسل کی تاریخ کا ان کو تار دوں، مگر میں نے تار دینے سے انکار کر دیا تھا، مولوی عبدالرحیم صاحب کی طبیعت اب بجز اللہ سکون پر ہے، میں نے تو علی گڑھ میں بھی اور وہاں سے واپسی پر بھی بہت تقاضا کیا لیکن وہ راضی نہ ہوئے، لکھنؤ والوں کا مولوی عبدالرحیم کی کتاب کے متعلق خط آیا تھا کہ یہاں کاغذ نہیں ملتا ہے اس لیے ان کو لکھ دیا کہ وہ کاپیاں جلد سہارنپور بھیج دیں مبادا تاخیر سے کاپیاں خراب ہو جائیں، ذکر کی پابندی سے مسرت ہے، اللہ تعالیٰ استقامت و ترقیات سے نوازے۔

فقط والسلام

حضرت شیخ الحدیث صاحب

بقلم: عبدالرحیم ۲۱ رجب ۱۳۹۰ھ ۲۲ ستمبر ۱۹۷۰ء

عنایت فرمایم سلمہ..... بعد سلام مسنون!

اسی وقت تمہارا محبت نامہ ملا، تمہارا بمبئی جانا پھر عزیزان عبدالرحیم و یوسف کے ساتھ حکیم صاحب کے یہاں جانا، حکیم صاحب کے خط سے معلوم ہو گیا تھا، حقیقت شکر ابھی تک یہاں نہیں آئی البتہ قمر علی کا خط عبدالرحیم کے نام کئی دن ہوئے آیا تھا، اس میں لکھا تھا کہ وہ طبع ہو گئی ہے لیکن ۱۵ اکتوبر جمعرات تک یہاں نہیں پہنچی، یہ ناکارہ دعا کرتا ہے اللہ جل شانہ اس کو قبول فرمائے، لکھنے والے اور معاونین کے لئے دارین کی ترقیات کا ذریعہ بنائے، اس ناکارہ کے ملفوظات یا خطوط اشاعت کے قابل نہیں ہوتے اس لئے کہ اس میں رطب و یابس ہر قسم کی چیزیں ہوتی ہیں، صحیح قابل

انتفاع چیز کو نقل کیا جاوے لغویات تو نقل کرنے کی چیز نہیں کہ اس کا وبال ناقل اور منقول عنہ دونوں ہی پر ہوتا ہے اپنے گھر والوں سے سلام مسنون کہہ دیں، یہ ناکارہ سب کے لئے دعا کرتا ہے۔

فقط والسلام

حضرت شیخ الحدیث صاحب

بقلم: محمد اسماعیل، ۱۳ شعبان ۱۳۹۰ھ ۱۴ اکتوبر ۱۹۷۰ء

از راقم سلام مسنون و گزارش دعا۔

دارالعلوم ندوۃ العلماء میں اسٹرائٹنگ ہو گئی تھی اس لئے ندوہ کی حمایت میں ایک مقالہ تحریر کیا تھا جس میں پوری طرح سے ندوہ کا دفاع کیا گیا تھا، یہ مضمون ندائے ملت لکھنؤ میں شائع ہوا تھا، اس کا اس خط میں ذکر ہے۔

دارالعلوم ندوۃ العلماء کی حمایت پر ایک مقالہ:

عنایت فرمایم سلمہ..... بعد سلام مسنون!

محبت نامہ پہونچا مژدہ عافیت سے مسرت ہوئی، تم نے بہت اچھا کیا کہ ندوہ اور علی میاں کی حمایت میں مضمون اخبارات میں بھیج دیا کسی اخبار کا تراشہ جس میں طبع ہو بھیج دینا، اہلیہ محترمہ کی صحت کی خبر سے مسرت ہوئی، اللہ تعالیٰ مبارک کرے میری طرف سے بھی سلام مسنون کے بعد مبارک باد لکھ دیں، عزیز عبدالرحیم کی صحت کی خبر سے بھی بہت مسرت ہے، محمدنا خدا صاحب مع اہلیہ کے آمد کا ارادہ کر رہے ہیں، سر آنکھوں پر مگر چند

روز کے لئے یہاں قرب و حوار میں مکان کا ملنا بہت مشکل ہے، اس لئے کہ خالی کوئی مکان نہیں ہوتا، ہٹل کثرت سے سہارنپور میں ہو گئے ہیں اور بہت اچھے، اب تو غیر ملکی جو مہمان عورتوں کے ساتھ آتے ہیں ایسا ہی کرتے ہیں کہ ہٹل میں کوئی کمرہ لے لیتے ہیں شب کو وہاں قیام کرتے ہیں اور صبح کو علی الصبح نہار کے وقت میرے گھر آ جاتے ہیں اور عشاء کی نماز کے بعد چلے جاتے ہیں، جس میں ان کو راحت اور سہولت ہوتی ہے، مکان کا ملنا دشوار اور پھر یہ کہ اگر دن میں وہاں رہیں تو آنا بے کار، ایک ضروری امر یہ ہے کہ جون کی شروع میں مجھے آنکھوں کے سلسلے میں علی گڑھ کے ڈاکٹر ایک ماہ کے لئے بہت اصرار سے بلا رہے ہیں، اس لئے اگر وہ ۳۲ جولائی کے بعد آویں تو آپ پہلے ایک جوابی کارڈ سے میرے یہاں قیام کا حال معلوم کر لیں اور دوستوں کو بھی اطلاع کر دیں کہ اگر جولائی میں کوئی آنے والا ہو تو آمد سے پہلے میرے قیام کا حال معلوم کر لیں، مہتمم صاحب اور سیکریٹری صاحب سے بھی سلام مسنون، نیز مولانا احمد بیات صاحب سے بھی بشرط سہولت سلام مسنون۔

فقط والسلام

حضرت شیخ الحدیث صاحب

بقلم: محمد اسماعیل ۱۴ ربیع الثانی ۱۳۹۰ھ ۱۹ جون ۲۰۰۷ء

لامع الدراری کی تکمیل:

عنایت فرمایم سلمہ..... بعد سلام مسنون!

اسی وقت مغرب کے قریب شام کی ڈاک سے آپ کا لفافہ پہنچا اور دوپہر

کو عزیز غلام محمد کا بھی پہنو نچا تھا، جس میں انہوں نے اپنی آمد کی اطلاع دی ہے میں تو بہت زور سے منع کرتا رہا مگر اتنا وقت ہی نہیں تھا کہ خط ان کو پہنو نچے اس لئے کہ انہوں نے بدھ کے روز پہنو نچنے کو لکھا ہے، یہ روایت بھی انہیں غلط پہنو نچی کہ آئندہ جمعہ کو ”لامع“ کا ختم ہے، ”لامع“ تو انتہائی معذوریوں اور وقتوں کے باوجود اللہ کے فضل سے گذشتہ جمعہ کو ختم ہو چکی، البتہ یہ ضرور ہے کہ عزیز ان انعام و ہارون کو شنبہ کے دن ایک اجتماع میں جانا ہے اور جمعہ کو یہاں آنے کو لکھا ہے، میں نے چند دوستوں سے کہہ دیا تھا کہ اس دن یہ بھی کھانا ان کے ساتھ کھالیں، تقریباً ایک ماہ ہو عزیز عبدالرحیم نے مجھے بھی اور چند احباب کو نیز یوسف اس وقت یہاں موجود تھا اس کو بھی تقاضا سے لکھا کہ ”لامع“ کے ختم کی تاریخ سے ان کو مطلع کیا جائے تاکہ اس موقع پر یہاں آجاویں، میں نے اس وقت ان کو بھی خط لکھوا دیا تھا اور عزیز یوسف سے زبانی بھی کہہ دیا تھا کہ اس کے ختم کی کوئی تاریخ مقرر نہیں، اس لئے کہ تالیف کا دستور یہ ہے کہ چلتی رہے تو چلتی رہے اور اٹک جاوے تو کئی دن لگ جاوے، عزیز یوسف بھی اس کے انتظار میں ٹھہرنے کا ارادہ کر رہا تھا میں نے اس کو بھی منع کر دیا تھا اور عزیز عبدالرحیم و غلام محمد کو بھی منع کر دیا تھا، مولانا منور صاحب نے بھی کسی کے ذریعہ سے دریافت فرمایا تھا میں نے ان کو بھی لکھ دیا تھا کہ ہرگز آنے کی اجازت نہیں، حسب معمول ماہ مبارک میں بشرط حیات آویں۔

اس ناکارہ کو کثرت سے خواب میں دیکھنا یہ تمہاری محبت کی علامت ہے، اللہ تعالیٰ اپنے فضل و کرم سے تمہاری اس محبت کو طریفین کے لئے دینی ترقیات کا ذریعہ بناوے۔

ذکر وغیرہ معمولات کی پابندی سے بہت مسرت ہوئی، اللہ تعالیٰ مبارک فرماوے قبول فرماوے، سفر شرعی عذر ہے اس کی وجہ سے اگر معمولات میں کمی ہو جاوے تو مضائقہ نہیں اس سے بہت مسرت ہوئی کہ رسالہ ”اسماء الرجال“ قریب تکمیل کے ہے، اللہ تعالیٰ مبارک فرماوے اور تم کو اور لوگوں کو اس سے متمتع فرماوے۔

افریقہ مہمان اگر نہ گئے ہوں تو میری طرف سے بہت بہت سلام مسنون کہہ دیں، اگر چلے گئے ہوں اور آپ خط لکھیں تو سلام مسنون لکھ دیں، اور لکھ دیں کہ یہ ناکارہ تمہارے لئے دل سے دعا کرتا ہے، مہتمم صاحب کی خدمت میں بھی بندہ کی طرف سے سلام مسنون کہہ دیں، آپ نے اپنے سکریٹری صاحب کا حال نہیں لکھا، امید ہے کہ ان کی طبیعت اچھی ہوگئی ہوگی، میری طرف سے ان کی خدمت میں بھی سلام مسنون کہہ دیں۔

فقط والسلام

حضرت شیخ الحدیث صاحب

بقلم: محمد اسماعیل ۱۴ ربیع الاول ۱۳۸۸ھ ۱۱ جون ۱۹۶۸ء

دارالعلوم فلاح دارین ترکیسر سے یکسالہ رخصت:

اللہ تعالیٰ جب کسی کام کا ارادہ فرماتا ہے تو اس کے لئے اس کے اسباب پیدا فرمادیتا ہے، اس ناچیز کی تمنا تھی کہ حضرت شیخ الحدیث کی خدمت میں روحانی و علمی

فوائد حاصل کرنے کے لئے ایک سالہ قیام کی کوئی صورت پیدا ہو جائے اگرچہ اپنے حالات ظاہری طور پر اجازت نہیں دے رہے تھے، آل اولاد کی ذمہ داریاں تھیں، اور فلاح دارین میں شیخ الحدیث تھا، اپنے سہارنپور کے ایک سفر سے واپسی میں اپنے تاثرات لکھ کر حضرت شیخ الحدیث نور اللہ مرقدہ کو بھیجا، جس کا جواب حسب ذیل آیا۔

بذل کی طباعت کا ولولہ وجد بہ:

مکرم و محترم مد فیو ضکم! بعد سلام مسنون

اسی وقت تمہارا محبت نامہ پہونچا، میں نے تمہیں آنے کو بہت سختی سے منع کر دیا تھا، اس لیے کہ سال کا ختم ہے اور سال کے ختم پر تعلیم کا حرج بہت گراں اور مشکل ہے لیکن آنے کے بعد جلد واپسی پر مجھے بھی قلق ہوا، ایک ضروری مشورہ تم سے کرنا تھا، وہ یہ کہ تم نے اپنے سابقہ خط میں ”بذل المجہود“ کی طباعت کے سلسلہ میں کچھ لکھا تھا، تمہیں معلوم ہے کہ میں خود تقریباً ۲۰، ۲۵ رسال سے یہاں متمنی اور کوشاں ہوں، تم نے کسی افریقی کے متعلق لکھا تھا کہ تم نے ان سے اس کی تحریک کی، یہ تو ہرگز نہ کریں، طباعت کے لیے دام دینے والوں کا تو مجھ پر بھی اصرار اتنے ہی زمانے سے ہے اس کو تو میں نے کبھی قبول نہیں کیا، نہ آئندہ ارادہ، ہاں کوئی تاجر یا کوئی شخص بذات خود طباعت کرانا چاہے تو بڑے شوق سے، اور اب تو علی میاں اللہ ان کو بہت ہی جزائے خیر اور بلند درجات عطا فرماوے اس میں میری معاونت کے لیے تیار ہیں، اس سے پھر امنگ پیدا ہوگئی اور تمہارے اس وقت کے خط نے ایک شعلہ سا پھر پیدا کر دیا، تم

نے لکھا کہ سال بھر میرے پاس رہنے کو جی چاہتا ہے، اگر ”بذل المجدود“ کی طباعت کا ولولہ اور جذبہ نہ ہوتا تو میں ہرگز اس کی آپ کو اجازت نہ دیتا کہ آپ تدریس حدیث شریف چھوڑ کر یہاں قیام کریں، یہ تو بہت نقصان دہ ہے، البتہ اگر آپ یہاں کے ایک سال کے قیام میں ”بذل المجدود“ کے میرے حواشی جو بہت ہی کثرت سے ہیں آپ کے دیکھے ہوئے ہیں، ان کو انتخاب کر کے اور ”بذل“ کی طباعت ایک سال میں کرادیں تو یقیناً آپ کے لیے بہت بڑا صدقہ جاریہ ہے، حدیث کی بہت بڑی خدمت ہے اور میری دیرینہ تمنا پوری ہونے کا ذریعہ ہے، لیکن سب سے اہم شرط تو یہ ہے کہ آپ کی ایک سالہ تعطیل سے مدرسہ کا حرج نہ ہو، دوسری یہ کہ آپ کی مستقل ملازمت پر اس کا کوئی اثر نہیں آئے گا، اور سب سے اہم اس سلسلہ میں علی میاں سے مشورہ کرنا ہے، علی میاں نے یہاں آنے کو بہت دنوں سے لکھ رکھا ہے مگر تکیہ کے طوفان نے روک رکھا ہے، تاہم آپ اپنا خیال اور میرا جواب ضرور علی میاں کو لکھیں اور یہ بھی لکھیں کہ سہارن پور تشریف آوری پر یاد کر کے مجھ سے مشورہ کر لیں۔

تم نے میری تالیفات کی طباعت کے سلسلہ میں جو لکھا اس کی تو مجھے کوئی اہمیت نہیں ہے اور وہ سب ناقص ہی ہیں اور نظر ثانی کی محتاج بھی ہیں، البتہ ”بذل“ کی طباعت کا میرا خیال یہ ہے کہ اس کو ندوہ میں اپنی خواہش کے مطابق طبع کراؤں، اگرچہ اہل ندوہ میری خواہش پر نظر ثانی کے لیے آمادہ بھی ہیں مگر میرا خیال تمہارے خیال پر یہ ہوا کہ اس کو اگر تم جیسا ذی علم یہاں رہ کر اس کی نقل اور تصحیح کر کے مکمل کر کے ندوہ بھیجتے رہیں تو طباعت میں زیادہ سہولت ہو، سب سے زیادہ تمہارے

مدرسہ اور شغل تدریس کے حرج کا خیال ہے، اگرچہ بذل کی تکمیل کے لیے یہ ناکارہ خود ایک سال کی مدرسہ سے چھٹی لے کر مدینہ منورہ جا چکا۔

مجھے تو اب یاد نہیں رہا کہ میں نے اپنی تالیفات کے سلسلہ میں کیا لکھوایا تھا، ایک شخص پڑھتا ہے دوسرا لکھتا ہے اس وقت جو بات ذہن میں ہوتی ہے وہ لکھو دیتا ہوں، اس سے قلق ہوا کہ وہ خط گم ہو گیا خدا کرے مل جائے، ہمارے یہاں بھی کھوئے ہوئے خطوط بعض مرتبہ بہت دنوں میں ملتے ہیں۔

اب بھی ایک خط مجھے مدینہ منورہ لکھا گیا تھا، وہ تین ماہ میں وہاں پہنچا، وہاں سے ایک صاحب نے لفافے میں واپس کیا تو ایک ہی ہفتہ میں یہاں مل گیا، حاجی چوہان صاحب اگر موجود ہوں تو میرا بھی سلام مسنون کہہ دیں، اگر وہ آپ کی موجودگی میں آجاتے تو زیادہ اچھا تھا، اب بھی اگر وہ عبدالرحیم کے سامنے آجائیں تو اچھا ہے ورنہ اجنبی لوگوں کو تنہائی میں دقت ہوتی ہے، عزیز عبدالرحیم اپنے متعلقہ مضمون کا جواب خود لکھیں گے، میری تو رائے یہ ہے کہ وہ جلد ہی آویں، عزیزان طلحہ و ابوالحسن کی طرف سے سلام مسنون، اپنی اہلیہ کو خط لکھو تو میرا بھی سلام مسنون لکھ دو، یہ ناکارہ تمہارے لیے اور تمہارے بچوں کے لیے دل سے دعا کرتا ہے، تمہارا اس سبب کار کو یاد کرنا تمہاری محبت کی علامت ہے، اللہ تعالیٰ اس کو طریفین کے لیے دینی ترقیات کا ذریعہ بناوے، لیکن کام میں اہتمام سے مشغول رہیں، جذبات پر مصالح مقدم ہونا چاہئیں، کارکن کاربگذار از گفتار۔

تم نے مولوی یوسف متالا کے خط کا ذکر کیا مگر یہ نہ لکھا کہ انہوں نے خیریت

کے علاوہ کوئی خاص بات اپنے متعلق یا مولوی اسعد صاحب کے متعلق لکھی یا نہیں؟

فقط والسلام

حضرت شیخ الحدیث صاحب

بقلم: عبدالرحیم ۳ جمادی الاولیٰ ۹۱ھ ۲۷ جون ۱۹۷۱ء

بذل الجمہود کی طباعت کے لئے ایک سالہ چھٹی کے لئے اراکین
کمٹی کا فیصلہ:

عنایت فرمایم عافاکم اللہ وسلم..... بعد سلام مسنون!

عنایت نامہ پہونچا یہ ناکارہ آپ کے مہتمم صاحب اور جملہ اراکین کا بے حد
مشکور ہے، اللہ ہی ان سب حضرات کو بہترین جزائے خیر دے، اور بذل کی طباعت
کے سلسلے میں ان کی اعانت پر زیادہ سے زیادہ جزائے خیر عطا فرمائے، ان کی یہ پیشکش
کہ میں اگر براہ راست ان کی خدمات میں درخواست کرتا تو وہ بلا وضع تنخواہ دیتے کہ ان کا
دوسرا احسان اس ناکارہ پر ہے، لیکن بذل کا کام ان کے مدرسہ کا کام نہیں ہے اس لئے
مدرسہ سے تنخواہ تو مجھے ان حضرات کی پیشکش پر بھی نہ قبول ہوتی، کہ مدرسہ سے کامال چندے
کامال، میں نے مدینہ پاک کے ایک سالہ قیام میں جو بذل کی تالیف کے وقت وہاں کی
حاضری میسر ہوئی اس کا معاوضہ مدرسہ سے لینا گوارا نہیں کیا حالانکہ بذل الجمہود مدرسہ
ہی کا کام تھا بذل اس وقت مدرسہ ہی کی ملک تھی، جب میرے حضرت اقدس قدس سرہ

نے ارشاد فرمایا تھا تو مدرسے سے تنخواہ لینے میں کوئی تامل نہیں تھا، آپ کے لئے بھی مدرسے سے اس زمانے کی تنخواہ تو گوارا نہیں، البتہ آپ کے افریقی محسنین میں سے جو آپ کو طباعت کتب کے لئے پیشکش کرتے رہتے ہیں، یہاں کے قیام پر وظیفہ ذاتی طور پر تجویز کریں یا ایک دو صاحبان مل کر تجویز کریں تو مجھے بھی کوئی اشکال نہیں، بشرطیکہ آپ کو لینے میں کوئی مانع نہ ہو، اگر باہر سے کوئی صاحب نہ بھی آئیں تو مولوی احمد بیات صاحب تو کئی سال سے حدیث پڑھا رہے ہیں اور دیگر حضرات بھی حدیث کے اسباق پہلے سے آپ کے مدرسہ میں پڑھا رہے ہیں، بہر حال اس چیز کو تو وہاں کے اراکین زیادہ سمجھتے ہیں اس ناکارہ کی طرف سے شکریہ اور دعائیں ہی ہو سکتی ہیں۔

آپ نے کہا کہ ۱۸ رجب کو بخاری کے اختتام پر جلسہ ہے، اللہ تعالیٰ اس کو اور سالانہ جلسے کو باحسن وجوہ تکمیل کو پہنچائے، اور دونوں کو مدرسہ کے لئے موجب خیر و ترقی بنائے، امید ہے کہ آپ کا مقالہ ”امام ابو داؤد و سننہ“ (۱) پورا ہو گیا ہو اللہ مبارک فرمائے، ابو داؤد کی تقریر کے متعلق آپ کا مشورہ بھی بہت مناسب ہے میں نے تو اس خیال سے لکھا تھا کہ علاحدہ طباعت میں بذل کے سابقہ مصارف میں اضافہ نہ ہوگا ورنہ بہتر یہی ہے کہ علاحدہ طبع ہو۔

عزیز مولوی عبدالرحیم سے ملاقات ہو تو سلام مسنون کے بعد فرمادیں کہ تمہارے نظام سفر کا شدت سے انتظار ہے، عزیز یوسف اور عزیز عبدالحفیظ اور بھائی صغیر کے لفافوں میں تمہارے نام پرچے تھے یہ سب ایک لفافہ میں بند کر کے تمہارے (۱) رسالہ کا نام ہے ”الإمام أبو داؤد المحدث الفقیہ“ یہ کتابی صورت میں شائع ہوا ہے۔

پاس بھیجے تھے، امید ہے کہ پہنچ گئے ہوں گے۔

فقط والسلام

حضرت شیخ الحدیث مدظلہ

بقلم: شاہد غفرلہ، ۲/رجب المرجب ۱۳۹۱ھ ۲۳/اگست ۱۹۷۱ء

ترکیسر سے سہارنپور حاضری کی تیاری:

عنایت فرمایم عافاکم اللہ وسلم..... بعد سلام مسنون!

عنایت نامہ پہنچا، تم نے بہت اچھا کیا کہ وہاں کے مفصل حالات علی میاں اور مولانا معین اللہ صاحب کو لکھ دیئے اور جب دونوں کی بھی یہی رائے ہے تو اللہ کا نام لے کر آجائیں اللہ تعالیٰ قبول فرمائے برکت فرمائے، مالی نقصان کی تلافی فرمائے اور دینی تلافی تو یقیناً ہے اور بہت زیادہ ہے، اللہ تعالیٰ جملہ مدارس کے کارکنوں میں آپس میں اتفاق اور محبت عطا فرمائے، کہ آپس کا اختلاف حالقہ ہے۔

خدا کرے کہ فریقہ کی رقم بند نہ ہو، انشاء اللہ میں بھی آپ کی تعمیل حکم میں سید آفتاب کو ضرور لکھ دوں گا، مگر آپ نے یہ نہیں لکھا آفتاب کو کن صاحب کے نام خط لکھنے کو لکھوں، حاجی موسیٰ صاحب کو یا ان کے بھائی کو، ان میں اصل کون ہیں؟ آپ بھی عزیز آفتاب کو ضرور لکھ دیں اس لئے کہ جتنی زور آزمائی سے آپ یہاں کی آمد اور علی میاں وغیرہ کا تقاضہ لکھیں گے اتنی اہمیت سے مجھے خود غرض ہونے کی وجہ سے لکھنا مشکل ہے، آپ نے ۱۳ شعبان کی آمد لکھی ہے مناسب ہے، لیکن میرے خیال میں

چند روز کے لئے گھر ہو کر آنا مناسب ہے گھر والوں کو بھی انتظار اور اشتیاق ہوگا، آپ نے اچھا کیا کہ جلسہ میں شرکت کا ارادہ کر لیا مناسب تھا۔

آپ نے صحیح لکھا مولوی یوسف کی کتاب کا مسودہ ہی محرف ہے (۱) میں نے بار بار یوسف کو لکھا کہ کسی پڑھے لکھے سے لکھو اور مگر وہ عربی سے ناواقف ایک حافظ صاحب سے نقل کراتا ہے جس میں بہت سی غلطیاں فحش رہ جاتی ہیں اور میرے سنانے والے بھی سارے علامہ ہیں، اس لئے لفظی غلطیوں کا تو پتہ مجھ کو بھی نہیں چلتا، بالخصوص متجانس حروف کے بدلنے کا، آپ کو اس میں خاص طور سے غور کی ضرورت ہوگی۔

میں نے یوسف کو بار بار لکھا کہ مسودہ میں منقول عنہ کا جلد اور صفحہ بہت اہتمام سے لکھو نا کہ مراجعت میں سہولت ہو، مگر بار بار کے تقاضے کے باوجود اس دوسری قسط میں بھی اس نے اہتمام نہیں کیا، میں نے بار بار اس کو یہ بھی لکھا کہ عبدالرحیم کے بعد کوئی قسط نہ بھیجیں کہ میرے پاس کوئی سنانے والے نہیں مگر دوسری قسط یوسف کی اس دن آئی جس دن عزیز عبدالرحیم یہاں سے روانہ ہو گیا، اس لئے میرا ارادہ تو اس کے سننے کا نہیں تھا، مگر یوسف کے اصرار اور مولوی احمد گجراتی کے وقت بے وقت یہ کہنے سے کہ نماز میں دس منٹ باقی ہے تھوڑا سا سنادوں میں نے تھوڑا تھوڑا سنا شروع کر دیا تھا، لیکن تمہارے اس خط پر کہ بخاری شریف کے ختم ہونے کے بعد میں یوسف کا مقالہ دیکھ لوں مجھے اہتمام سے سنا پڑا اور جلدی جلدی پورا کر کے کل

(۱) یہ مولانا یوسف متالا کی کتاب (اطاعت رسولؐ) جس کا مسودہ محرف تھا، اس کی تصحیح و طباعت میں جو اس ناچیز نے محنت صرف کی، اللہ تعالیٰ قبول فرمائے۔

گزشتہ آپ کے نام بذریعہ رجسٹری بھیج دیا گیا، خدا کرے کہ پہنچ گیا ہو۔
 آپ نے لکھا کہ اس کی طباعت کے سلسلے میں مولوی یوسف نے کچھ نہیں
 لکھا، اور عزیز عبدالرحیم نے یہ کہا کہ زابیا جا کر لکھوں گا، میرے خیال میں تو عبدالرحیم
 نے غلطی کی، اس کو یہاں سے جانے سے پہلے آپ سے سب معاملات طے کر کے جانا
 چاہئے تھا، تاکہ خط و کتابت میں وقت ضائع نہ ہوتا، اور جو بات زبانی ہو سکتی ہے وہ خط
 سے نہیں ہو سکتی۔

اس سے مسرت ہوئی کہ عزیز عبدالرحیم کی وجہ سے ورٹھی کا ماحول اچھا ہو گیا
 ہے خدا کرے کہ اس کی غیبت میں بھی باقی رہے، آپ بھی آنے سے پہلے وہاں جا کر کسی
 اہل کونگراں بنا کر آویں اور عبدالرحیم کو بھی اگر خط لکھیں تو میری طرف سے یہ کہہ دیں کہ
 خطوط کے ذریعہ سے ورٹھی والوں کی نگرانی ضرور کرتے رہیں۔

فقط والسلام

حضرت شیخ الحدیث صاحب مدظلہ

بقلم: حبیب اللہ ۲۳ رجب ۱۳۹۱ھ ۱۴ ستمبر ۱۹۷۱ء

مکرم و محترم مد فیوضکم بعد سلام مسنون!

اس وقت معلوم ہوا کہ ڈاک میں آپ کا گرامی نامہ رکھا ہوا ہے، آج کل ڈاک کا
 بہت ہی ہجوم بڑھ گیا ہے، حضرت رائے پوری قدس سرہ کے تابوت کے مسئلہ نے میری
 ڈاک المضاعف کر دیا، غالباً آپ تو اس فتنے سے بے خبر ہونگے، آپ نے جو نظام لکھا

ہے بہت مناسب ہے اس ناکارے کا بھی ڈاکٹری معائنہ کے ذیل میں ۱۱ شعبان کو دہلی جانا طے ہو گیا، کم سے کم ایک ہفتہ تو وہاں ضرور لگے گا، اس لئے یہاں کے ڈاکٹروں کی رائے بھی یہی ہے کہ یہ اثران دواؤں کا ہے، پیشاب میں البتہ ابھی تک کوئی اثر نہیں، پانچ چھ مرتبہ جانچ ہو چکی ہے دہلی کے احباب کا اصرار تو پہلے دنوں سے ہو رہا ہے مگر میری مجبوریاں۔

آخری رجب میں تو مسلسل کی وجہ سے ملتوی کرنا پڑا کہ میں نے آخری جمعہ رجب کا قرار دیا تھا اور دیگر احباب سے بھی کہہ دیں کہ ۲۰ شعبان سے پہلے کوئی صاحب نہ آویں، الامام ابو داؤد کا مقالہ درست ہو گیا اللہ کا شکر ہے، مولوی یوسف کے مسودہ کے متعلق تم نے جو لکھا بالکل صحیح ہے میں نے کئی دفعہ پہلے بھی متوجہ کیا مگر اصلاح نہ ہو سکی، عبدالرحیم کے تین خط زامبیا سے یہاں آچکے اور اس نے بہت تفصیل سے اپنے اعذار لکھے جس کا خلاصہ یہ ہے کہ وہ رمضان تک بولٹن نہیں جاسکتا۔

ابھی تک تو وہ زامبیا پڑا ہوا ہے افریقہ کے اندراج پاسپورٹ میں پہلے سے نہیں تھا وہاں اندراج کی درخواست دیا ہے اس نے پانچ ہفتے میں بلایا ہے، والدہ افریقہ میں ہیں، جن کی وجہ سے اصل سفر تھا ۱۵ ہفتے تو اخیر شعبان میں پورے ہونگے اس کے بعد والدہ کے جانے کے لئے صرف پانچ دن باقی رہتے ہیں، والدہ ہی اصل مقصد سفر تھیں اس لئے میں نے اس کو لکھ دیا کہ والدہ بولٹن سے مقدم ہیں، اس لئے بولٹن رمضان کرنے کا ارادہ ملتوی کریں، شوال میں اگر سہولت ممکن ہو تو پندرہ بیس دن بولٹن میں رہ کر مدینہ پاک چلے جاویں۔

اس سے بہت ہی مسرت ہوئی کہ راوت صاحب نے آپ کی چھٹی منظور کر لی، مگر آپ نے یہ نہیں لکھا کہ چھٹی میں اپنا وظیفہ بھی دیں گے یا بند کر دیں گے، آپ کی طرف سے تو اس کی کوئی تحریک نہیں ہونی چاہئے، البتہ آپ کا اور علی میاں دونوں کا مشورہ ہو تو میں تحریر کروں کہ آپ کا وظیفہ باقی رکھیں لیکن اس کو بھی علی میاں سے لکھنؤ جانے پر ضرور مشورہ کر لیں، یہ تو آپ نے سن لیا ہو گا کہ علی میاں کی آنکھوں میں آج کل تکلیف بڑھ رہی ہے، اور پاؤں میں، اللہ ہی رحم کرے، آپ نے اچھا کیا کہ سید آفتاب کو لکھ دیا، میں بھی بار بار ارادہ کر رہا تھا، میں نے بھی انہیں بذل کے بارے میں لکھ دیا ہے۔

لکھنؤ والے تو بذل کی طباعت کا دو مہینے سے تقاضہ کر رہے ہیں مگر جتنی آپ اس کی تصحیح اور تحشیہ کی تصحیح نہ کریں اس وقت تک طباعت مشکل ہے، میرا خیال یہ ہے کہ اگر ماہ مبارک میں کتاب الطہارۃ پوری ہو جائے تو شوال سے ان شاء اللہ طباعت کا سلسلہ شروع ہو جائے، میرا خیال یہ ہے کہ صرف کتاب الطہارۃ میں جلد اول ہو جائے اس لئے کہ ٹائپ میں طباعت بڑھ جاتی ہے، اور پھر حاشیے بھی ساتھ ہونگے، میرا تو خیال یہ تھا کہ ابتدائی حواشی میں علی میاں سے مشورہ کر لوں مگر رمضان سے پہلے تو علی میاں کی آمد مشکل ہے، اور وہاں بھی ان کی علالت کی وجہ سے اس وقت تکلیف دینا مناسب نہیں معلوم ہوتا۔

عزیزان طلحہ ابو الحسن جو دونوں میرے پاس ہیں مولوی احمد گجراتی اور دوسرے احباب کی طرف سے سلام مسنون، کاتب الحروف مولوی حبیب اللہ کی طرف سے سلام مسنون، اس سے قلق ہوا کہ مولانا نعمانی نے آپ کے جلسے میں آنے سے معذرت

کردی، اللہ تعالیٰ آپ کو، آپ کے مدرسے کو، آپ کی تالیفات کو قبولیت سے نوازے۔

فقط والسلام

حضرت شیخ الحدیث صاحب مدظلہ

بقلم: حبیب اللہ چیمپارنی ۶ شعبان ۱۴۱۷ھ ۲۷ ستمبر ۱۹۹۷ء

مکرم و محترم مد فیوضکم بعد سلام مسنون!

آج کی ڈاک سے گرامی نامہ پہنچا اور بہت اچھے وقت پر پہنچا کہ کل کو عزیز عبدالرحیم جارہے ہیں، ان کے ہاتھ جواب لکھوار ہا ہوں اور لفافہ واپس کر رہا ہوں کہ پھر کام میں آجائے گا، آج ۱۳ اگست جمعہ کو علی میاں کی تشریف آوری کی حتمی خبر تھی، سیٹیں بھی دہلی کی ہو چکی تھیں کہ پرسوں دہلی آ کر صبح سہارنپور پہنچیں گے، مگر رات مولوی معین اللہ صاحب کا خط پہنچا اور آج علی میاں کا بھی پہنچا کہ علی میاں کو دفعۃً بیماری کا حملہ ہوا اور نقرس والی بیماری عود کر آئی، اس لئے سیٹیں منسوخ کرنا پڑیں اور دہلی و سہارنپور دونوں جگہ کے سفر ملتوی کرنے پڑے، طبیعت اچھی ہو جانے پر براہ راست سہارنپور آنے کا وعدہ لکھا ہے، آپ نے لکھا کہ آنے کا ارادہ پختہ کر لیا جزاکم اللہ، مجھے بھی عرصہ کی تمنا کہ ”بذل الحجو د“ کے ٹائپ پر طبع کرانے کی امنگ بڑھتی جا رہی ہے، اللہ تعالیٰ اپنے فضل و کرم سے پوری کرا دے، مالی حیثیت سے تو مجھ سے بہت ہی بعید ہے کہ ایک لاکھ کا اندازہ بتلایا جا رہا ہے اور اپنی زندگی میں پوری ہونے کی امید بھی نہیں ہے۔

میرے خیال میں آپ نے یہ لکھنے میں کہ ”ورنہ مستقل آدمی کا انتظار کریں“ بہت عجلت کی، آپ کو پہلے ایک سال کی چھٹی لینا چاہئے تھی اور اس پر اصرار بھی کرنا چاہئے تھا، جب اس سے وہ انکار کرتے تو پھر آخری قدم اٹھانا چاہئے تھا، حضرت گنگوہیؒ کی تقریر کے متعلق میرا توجی چاہ رہا تھا کہ ضرور آجائے لیکن اس کی کیا صورت ہو؟ یہ آپ کے اور علی میاں صاحبؒ کے مشورہ سے طے ہو جائے گا۔

امید کہ تمہارا مقالہ ”الإمام أبو داود وسننه“ پورا ہو گیا ہوگا، اللہ تعالیٰ قبول فرمادے، میرا خیال یہ ہے اور تمہارا پہلے خط میں لکھ چکا ہوں کہ ایک سال کے لئے مولانا حبیب اللہ صاحب (پالپوری) کو رکھ لیں، اس میں سہولت یہ ہے کہ کسی ایک جگہ تو ان سے نہیں رہا جاتا، ایک سال تو انشاء اللہ وہ پورا کر ہی دیں گے، اتنے میں تم بھی فارغ ہو جاؤ گے، اتنے میں ان کا دل گھبرا ہی جاوے گا۔

فقط والسلام

حضرت شیخ الحدیث صاحب

بقلم: عبدالرحیم ۲۹ جمادی الثانیہ ۱۳۹۱ھ / ۲۲ اگست ۱۹۷۱ء

بذل الجہود کی خدمت کا فیصلہ:

مکرم و محترم مد فیوضکم بعد سلام مسنون!

اسی وقت گرامی نامہ موجب منت ہوا، مولانا الحاج علی میاں صاحب اور مولوی معین اللہ صاحب دونوں کے خطوط اس مضمون کے آئے ہیں کہ مولوی تقی صاحب

کا یکسالہ قیام بہت مناسب ہے، یقیناً بذل کے حاشیہ کی تصحیح ان سے اچھی کوئی نہیں کر سکتا، ندوہ میں بھی کوئی ایسا آدمی نہیں جو اس کی کما حقہ تصحیح کر سکے، یہ تم نے صحیح لکھا کہ بذل کی طباعت کے ساتھ اس کے حواشی بھی آجاویں تو بہت اچھا ہے، بلکہ میری تو رائے یہ ہے کہ میرے والد صاحب کی تقریر ابوداؤد، الکوکب الدرری، اور لامع الدراری دونوں سے زیادہ اہم ہے، اور اب تک طبع نہیں ہوئی، علی میاں مولوی سعید الرحمن اور تمہارے مشورے سے ایسی صورت ہو جاوے کہ وہ بھی ساتھ ساتھ طبع ہو جاوے تو اور بھی اچھا ہے۔

آپ کا خیال کہ راوت صاحب سے اس بارے میں آپ مراجعت کر لیں بہت مناسب ہے، ان کو یہ بھی لکھ دیں کہ زکریا اور علی میاں کی رائے یہ ہے کہ یہ بہت اہم کام ہے، اس کے لئے مدرسہ سے چھٹی لینی بہت مناسب ہے، یہ ناکارہ بھی اس کی تالیف کے لئے مظاہر علوم سے ایک سال کی چھٹی لے کر مدینہ پاک گیا تھا، البتہ یہ کام ضروری ہے کہ اپنی غیبت میں ایک سال کے لئے کسی کو ضرورت تلاش کر لیں، آپ نے مولوی معین الدین صاحب کا نام تجویز کیا، مجھے یہ تو اندازہ نہیں کہ وہ آپ کی جگہ پر کام کر سکیں گے یا نہیں؟ البتہ یہ تو معلوم ہے کہ وہ امداد یہ میں بھی بخاری شریف پڑھاتے ہیں، میرا خیال یہ ہے کہ ممبران کی منظوری کا انتظار نہ کریں بلکہ مناسب آدمی کی تلاش ابھی سے شروع کر دیں، معلوم نہیں مولوی حبیب اللہ صاحب پالپوری جو گذشتہ سالوں میں ندوہ میں حدیث کے اسباق پڑھاتے تھے وہ آج کل کہاں ہیں؟ میرے خیال میں وہ زیادہ مناسب رہیں گے، اس لئے کہ استعداد ان کی بہت اچھی ہے، میرے یہاں بھی بخاری شریف میں چند ماہ شرکت کر چکے ہیں اور ندوہ میں بھی

دوماہ اسباق پڑھا چکے ہیں اور چونکہ ان کے مزاج میں استقلال بالکل نہیں ہے وہ کسی جگہ سال دو سال سے زیادہ ٹھہر نہیں سکتے، اس لئے ان کے متعلق یہ اشکال بھی نہیں ہو سکتا کہ پھر پاؤں جما کر تمہیں دھکے دے دیں۔

آپ کے یہاں کے مدرس مولوی احمد بیات صاحب کے متعلق تو یہ سنا تھا کہ وہ ڈابھیل میں دوسرے کے اسباق پڑھاتے تھے، علی میاں تو تقریباً ایک ماہ سے یہاں آنے کو بار بار لکھ رہے ہیں مگر اول طبیعت ناساز ہوئی پھر سیلاب کا قہر پیش آ گیا، اب ان کے یہاں عاملہ ہونے والی ہے غالباً اس کے بعد آویں گے۔

فقط والسلام

حضرت شیخ الحدیث صاحب

بقلم: عبدالرحیم ۲۱/۱۱/۹۱ھ ۱۸/۱۱/۱۹۷۱ء

بذل کی علمی خدمت کے لئے حضرت شیخ کا اعتماد:

مکرم و محترم مدنیو ضکم بعد سلام مسنون !

تمہارا جوابی لفافہ پہنچا تھا، کل منگل کی دوپہر کو تمہارے معزز مہمان محمد چوہان صاحب مع تین عدد مسماۃ کے پہنچے، دہلی سے انہوں نے واپسی کی ٹیکسی کرایہ کی کر لی تھی جو جلال آباد چند گھنٹے ٹھہرنے کے بعد کل دوپہر یہاں پہنچے، اور آج صبح چائے کے بعد یہاں سے دیوبند روانہ ہو گئے، ہر چند میں نے آپ کے خط کے حوالہ سے دو شب قیام کا ان کا وعدہ بتلایا، انہوں نے کہا کہ مولانا تقی صاحب نے

از خود لکھ دیا، انہوں نے دو شب قیام کے لیے کہا تھا مگر کچھ مجبوریاں ایسی ہیں کہ آج ہی شام دہلی واپس پہنچنا ہے، ٹیکسی دو ہی دن کے واسطے کرایہ پر کی ہے، آپ کو یہ سن کر تعجب ہوگا کہ ان کے ڈرائیور نے جو مسلمان تھا چپکے سے مجھ سے یہ کہا کہ میں کئی سال سے آپ کا متنی تھا، آپ ان کو اگر اٹھرا لیں تو میری تمنا پوری ہو جائے، مگر مہمانوں ہی کو کچھ عجلت تھی، میں عورتوں کو اپنے یہاں ٹھہرانے سے شدت سے اس وجہ سے انکار کرتا ہوں کہ مکان میں بہت ہی تنگی ہے خصوصاً افریقہ وغیرہ کے بنگلوں میں رہنے والیوں کے لیے بہت ہی مشکل ہوتی ہے اور بہت سوں کو بڑی دقت بھی ہوتی ہے۔

تمہارا پہلا خط بھی آیا تھا، اس کا میں نے بہت اہمیت سے جواب لکھوایا تھا جس میں تم نے یہاں ایک سال رہنے کی پیشکش کی تھی، مگر میں مدرسہ اور تدریس حدیث کی وجہ سے ہمیشہ انکار ہی کرتا رہا، مگر تمہارے سابقہ خط پر جس میں تم نے باصرہ ایک سال قیام کی اجازت چاہی تو مجھے بھی اپنی دیرینہ خواہش جوش میں آگئی، پھر بھی تمہارے حرج کی وجہ سے مجھے اس میں تردد تھا اور یہ بھی لکھا تھا کہ استخارہ مسنونہ ضرور کرتے رہیں اور علی میاں سے مشورہ کر لو، اور ایک سال کی چھٹی لے کر ”بذل“ کی طباعت کے لیے آہی جاؤ اور میرے حواشی علی البذل کی تہیض کر کے اللہ کا نام لے کر شروع کر ہی دو، میری زندگی میں اگر ایک حصہ طبع ہو جائے پھر اللہ کی ذات سے قوی امید ہے کہ تم اور ندوہ والے مل کر اس کی تکمیل کر دو گے، تراجم کے متعلق بھی اس کا پہلا حصہ جو بہت ہی مختصر ہے ندوہ میں قریب الطبع ہے۔

اور اب اس کے متعلق بھی میری امید یہ قائم ہوگئی ہے کہ اگر میں مرجاؤں یا

کہیں چلا جاؤں تو ان شاء اللہ سلمان و عاقل اس کو پورا کر دیں گے، مگر بذل کے حواشی ان کے بس کے نہیں ہیں، کیا بعید ہے کہ انہیں دونوں کاموں کی وجہ سے اس مرتبہ واپسی (مدینہ منورہ سے) ہوئی ہو، اسی کے ساتھ تم نے لکھا تھا کہ ایک لندن والے بھی مہمان آنے والے تھے، ان سے پوچھنا تو یاد نہ رہا، لیکن یہ معلوم نہ ہوا کہ یہ مہمان کیوں نہ آئے؟

عزیز عبدالرحیم کے یہاں ہونے کی وجہ سے مجھے بہت سہولت رہی، اس وجہ سے کہ وہی ان کی مہمان داری کرتے رہے، اور من جانب اللہ یہ بات پیش آئی کہ کچھ مہمان کل سے آئے تھے، اس لیے ان کی وجہ سے مجھے کچھ کرنا نہ پڑا۔ اپنے یہاں کے ناظم اور مہتمم صاحب وغیرہ کو سلام مسنون۔

فقط والسلام

حضرت شیخ الحدیث

بقلم: عبدالرحیم رح ۲/۲۳۹۱ھ ۲۸ جولائی ۱۹۷۱ء

محترم و مکرم مد فیوضکم بعد سلام مسنون!

تمہارا پہلا خط کل ملا تھا اور اس کا جواب لکھوا کر عزیز عبدالرحیم کو دے دیا تھا کہ بہ نسبت ڈاک کے عزیز موصوف کے ساتھ جلدی پہونچے گا، آج کے خط میں تمہارا مشردہ جانفزا کہ اراکین نے تمہاری چٹھی (بذل الجہود کی خدمت کے لئے) منظور فرمائی، بہت ہی مسرت ہوئی، اللہ تعالیٰ تمہیں مبارک فرماوے اور اراکین کو بہترین

جزائے خیر دونوں جہان میں عطا فرماوے۔

یہ ناکارہ بجز دعا کے اور کیا کر سکتا ہے، آپ کے اس لفافہ میں بھی ایک جواب کے لئے لفافہ ہے، وہ بھی واپس کر رہا ہوں۔

فقط والسلام

حضرت شیخ الحدیث صاحب

بقلم: عبدالرحیم ۲۱ جمادی الثانیہ ۱۳۹۱ھ / ۱۴ اگست ۱۹۷۱ء

بذل کی مشغولیت علمی حیثیت سے تدریس بخاری سے مفید:

حضرت شیخ الحدیث اپنے ایک مکتوب گرامی کو مولانا یوسف متالا کے نام تحریر فرماتے ہیں: ۲۳/۲ دن ہوئے مولوی تقی صاحب کا خط آیا کہ بخاری شریف قریب الختم ہے، اور اس کے ختم کے بعد جلسہ تک میرا قیام یہاں ضروری ہے، اور میں فارغ ہوں، اگر تو نے مولوی یوسف کے مسودہ (یہ اطاعت رسول کا مسودہ تھا) کی دوسری قسط سن لی ہو تو جلد بھیج دیا جائے، میں فراغت کے ایام میں دیکھ لوں گا اس لئے ۱۳ ستمبر کو مولوی تقی الدین کے نام رجسٹری کر دی گئی ہے۔

یہ تو آپ نے سنا ہوگا کہ مولوی تقی صاحب آئندہ سال میرے پاس رہنے کا ارادہ کر رہے ہیں، ان کی خواہش اور اصرار تو کئی سال سے تھا، مگر حدیث پاک کا حرج اور ان کی مالی حرج کی وجہ سے کہ وہاں تنخواہ بھی بہت ہے، اس سال بھی ان کے کئی خطوط اصرار کے آئے۔

میرا بھی خیال یہ ہوا کہ ”بذل المجهود“ کی طباعت میں کئی سال سے ارادہ و کوشش کر رہا ہوں کہ بذل پر جو حواشی میرے ہیں ان کو تلخیص و تصحیح کے بعد وہ طبع ہو جائیں، علی میاں سے تیسرے سال حجاز میں اس پر گفتگو ہوئی تھی وہ ندوہ میں اس وقت سے اس کی طباعت پر آمادہ تھے، بلکہ متقاضی ہیں، اس لئے بذل کی طباعت کی وجہ سے اور اس خیال سے کہ بذل کی مشغولیت علمی حیثیت سے بخاری شریف کی تدریس سے زیادہ مفید ہوگی، منظور کر لیا، مگر ان کے مالی نقصان کا قلق ضرور ہے، اللہ تعالیٰ ہی اپنے فضل و کرم سے ان کے لئے کوئی نعم البدل پیدا فرمائے۔

ان کا ارادہ بخاری شریف کے ختم ہونے کے بعد فوراً ہی یہاں آنے کا تھا، مگر ان کے مدرسہ سے زیادہ ان کے طلبہ کا اصرار تھا کہ وہ ان کی دستار بندی میں شریک ہو کر جائیں، جو جلسہ کے موقع پر ہوگی، میں نے بھی اس کو مناسب سمجھا اور ان کو لکھ دیا کہ جلسہ سے فراغ پر آنا، ان کا کل ہی جواب آیا کہ جلسہ سے فراغ پر ۱۱ شعبان کو وہاں سے چل کر ۱۳ کو سہارنپور پہنچ جاؤں گا۔

فقط والسلام

حضرت شیخ الحدیث

بقلم: حبیب اللہ چیمپارنی، ۱۴ ستمبر ۱۹۷۱ء مطابق ۲۳ رجب ۱۳۹۱ھ

اس ناچیز نے ایک سال کی چھٹی بلا تنخواہ لی تھی ایک غیبی انتظام:
مکرم و محترم مولانا الحاج تقی الدین صاحب مدنیو ضکم

بعد سلام مسنون!

آپ کو تو معلوم نہیں کہ اس ناکارہ کوندوہ کے خطوط کا کتنا شدید انتظار رہتا ہے، کئی دن ہوئے آپ کے دو خط ایک لفافہ میں پہونچے تھے، اس کا جواب لکھو دیا تھا اس کے بعد کوئی جواب نہیں آیا۔

آج کی ڈاک سے عزیز سید آفتاب سلمہ کا نہایت روح پرور خط پہونچا، اس میں سے جو حصہ آپ سے تعلق رکھتا ہے اس کو بلفظہ نقل کرتا ہوں: مولوی عبدالحفیظ صاحب کے ساتھ جو والا نامہ ارسال فرمایا تھا وہ ۲۷ دسمبر کو موصول ہوا، یہ حضرت کی کرامت ہے کہ اس دن ایسا ہوا کہ انشاء اللہ مولوی تقی صاحب کے لئے چار سو روپے ماہوار کے اعتبار سے ماہ فروری میں ایک سال کی رقم حضرت کو پہونچے گی، حضرت اپنے دست مبارک سے ماہوار چار سو عنایت فرماتے رہیں گے، اس میں جن صاحب نے شرکت کی ہے انہوں نے سختی سے منع کر دیا ہے کہ ان کے نام سے کسی کو مطلع نہ کیا جائے، اللہ تعالیٰ ان صاحب کو اجر مرحمت فرمائے۔

مولوی تقی الدین صاحب کو سلام مسنون قبول فرمائیں، خوش قسمت ہیں کہ اس خدمت پر مامور ہو گئے اور الحمد للہ انشاء اللہ دنیوی نقصان بھی نہ ہوگا، حضرت کے گرامی نامہ سے حضرت کی طبیعت پر بہت احساس تھا، اور احقر کی طبیعت پر بھی، حضرت کی کرامت سے انشاء اللہ اس کا انتظام ہو گیا سال بھر کا ایک دم پہونچ جائے، اس کے لئے بھی اسی لئے خیال ہوا، الحمد للہ یہ کام بسہولت تمام ہو گیا، حضرت فکر نہ فرمائیں انشاء اللہ پوری رقم ایک سال کی ماہ فروری میں پہونچ جاوے گی۔ فقط والسلام

مجھے سید آفتاب کے خط سے بہت ہی زیادہ مسرت ہوئی، مجھے اس کا بہت ہی فکر ہو رہا تھا کہ میری وجہ سے آپ کو مالی نقصان پہنچ رہا ہے، اب آپ حکماً پانچ سو روپے علی الحساب ندوہ سے عید کے موقع پر ضرور گھر لے جائیں رقم آنے پر حساب ہوتا رہے گا، دوسرا ورق پھاڑ کر مولوی معین اللہ صاحب کو دے دیں۔

فقط والسلام

حضرت شیخ الحدیث مدظلہ

بقلم: حبیب اللہ ۳/۱۲/۱۳۹۱ھ ۲۰ جنوری ۱۹۷۲ء

”اطاعت رسول پر مقدمہ“:

حضرت شیخ مولانا یوسف متالا کے خط میں تحریر فرماتے ہیں۔

مولوی تقی صاحب آج کل سہارنپور ہی میں ہیں، اخیر شعبان میں آگئے تھے تھے اور بذل الجہود کے حواشی لکھ رہے ہیں، اور عزیز یوسف کی اطاعت رسول کی رمضان میں نظر ثانی کی اور نقل کرا کر دیوبند کے ایک کاتب کے حوالہ کر دی ہے، اور مولوی تقی صاحب نے اس پر بڑی اچھی تقدیم لکھ دی ہے، جو مجھے بھی سنائی ہے۔

مولوی تقی صاحب ۲۰ ذیقعدہ کو یہاں سے لکھنؤ جانے کا ارادہ کر رہے ہیں، اس لئے کہ وہ مدرسہ کی تعطیل کے بعد سے گھر نہیں جاسکے، سیدھے سہارنپور آگئے تھے، میری بھی رائے ہے کہ وہ عید گھر پر کریں اور لکھنؤ کے حضرات ایک ماہ سے ان پر تقاضا کر رہے ہیں کہ ”بذل“ کے ابتدائی کام کے واسطے چند روز لکھنؤ ٹھہریں، اس لئے ان کا ارادہ

ہے کہ وہ ۲۰ کو یہاں سے لکھنؤ جا کر کچھ وہاں قیام کریں اور پھر عید پر گھر جائیں، اور گھر جانے کے بعد واپسی میں بھی لکھنؤ ٹھہریں گے، غالباً ایک ماہ کا یہ ان کا سفر رہے گا۔

فقط والسلام

حضرت شیخ الحدیث

بقلم حبیب اللہ ۱۰ ذیقعدہ ۹۱ھ ۲۸ دسمبر ۱۹۷۱ء

مکرم و محترم مولانا الحاج تقی الدین صاحب مد فیوضکم

بعد سلام مسنون!

اسی وقت طویل انتظار کے بعد شب جمعہ میں آپ کا لفافہ ملا، حالانکہ آپ کی بخیررسی کی اطلاع مختلف خطوط سے کل سے ملنا شروع ہوئی تھی، اس سے بہت مسرت ہوئی کہ آپ نے ظہر کے بعد سے ہی ہوا مش کا کام شروع کر دیا، جزاکم اللہ، یہ معلوم نہیں کہ ۱۴۵ صفحے جو چھپے ہیں ان کے پروف کس نے دیکھے ہیں، پروف کا سہارنپور آنا تو یقیناً مفید ہے مگر یہاں پروف کا مسودہ ہونا ضروری ہے جس سے آپ مقابلہ کریں، کبھی پہلے کی طرح سے وہ نقل بھیج دیں جو کافی نہیں، مولانا سعید الرحمن صاحب کا خط کل آ گیا تھا اور آج ہی ان کا اور مولانا معین اللہ صاحب کے کارڈ کا جواب ایک کارڈ پر لکھوا چکا ہوں، اس لئے کہ مولانا معین اللہ صاحب کے کارڈ میں کوئی جواب طلب بات نہیں تھی، ”اطاعت رسول“ کے ٹائٹل کے طبع ہونے کی خبر تو مولوی قمر علی کے خط سے معلوم ہو گئی تھی یہ بھی معلوم ہو گیا کہ ایک نسخہ یوسف کولندن بھیج دیا، ٹائٹل تین عدد

مولوی قمر علی صاحب نے بھی لکھا تھا کہ میرے نام روانہ کئے ہیں، وہ آج جمعہ کی شب تک تو پہنچے نہیں، آپ کے نام کے کچھ خطوط آگئے ہیں جو مولوی حبیب اللہ صاحب اپنے پاس رکھ رہے ہیں، مولوی قمر علی صاحب سے میرا بھی سلام مسنون کہہ دیں، میں ان کے کارڈ کا جواب مولوی سعید الرحمن صاحب کے کارڈ پر لکھوا چکا ہوں، اللہ تعالیٰ دونوں جہان میں ان کو بہترین جزائے خیر عطا فرمائے، مولوی نصیر کو تقاضا کر دیا ہے کہ وہ دوسو نسخے سلائی کر کے مولوی قمر علی کے پاس جلد بھیج دیں، اگرچہ مولوی نصیر نے بھی وہی اشکال کیا جو پہلے تم لکھ چکے ہو کہ یہاں سے لکھنؤ اور لکھنؤ سے بمبئی میں خرچ برابر ہو جائے گا، تاہم آپ کے نسخہ فیصلہ پر میں نے یہی تجویز کر دیا کہ وہ دوسو نسخے جلد بھیج دیں مگر مولوی نصیر کہتے ہیں کہ میرے پاس سارے فرمے نہیں آئے، میرے پاس تو صرف ۶۷ فرمے موجود ہیں، یہ معلوم نہیں کہ مولوی تقی اپنے ساتھ کتنے لے گئے، علی میاں کے کلکتہ اور بمبئی کے سفر سے اس شدید گرمی میں تعجب ہے، یہ ناکارہ تو دہلی سے واپسی کے بعد سے اب تک دوران سر میں مبتلا ہے، گرمی سہارنپور میں بھی زیادہ ہو رہی ہے اگرچہ لکھنؤ اور دہلی سے یقیناً کم ہے، میں نے دو ہفتے ہوئے یہ لکھا تھا کہ ”بذل“ جلد ثانی ایک ہی ہزار طبع ہوگی اور بقیہ بھی معلوم نہیں اب جو طبع ہو رہی ہے دو ہزار یا ایک ہزار، اب تو دو ہزار کا تحمل اخراجات کے لحاظ سے نہیں رہا، میں نے مولانا سعید الرحمن صاحب کے خط میں جلد اول کی تقسیم لکھی تھی آپ نے بھی ملاحظہ فرمائی ہوگی کہ بارہ سو بلا جلد بمبئی بھیج دیں اور آٹھ سو میں سے علی میاں جتنا رکھنا چاہیں رکھ کر بقیہ بلا جلد سہارنپور بھیج دیں، یہی تقسیم اس مقدمہ کی ہوگی جو دو ہزار مزید طبع کرائی گئی

ہے، البتہ منسوخ شدہ کاغذ کے بمبئی بھیجنے کی ضرورت نہیں کہ وہ نمونہ کے قابل نہیں، میں نے ان دونوں اکابر کی خدمت میں یہ بھی لکھا تھا کہ جلد اول کے پورے اخراجات مکمل تحریر فرمادیں تاکہ قیمت کا اندازہ کیا جاسکے، معلوم ہوا کہ قیمت تو ۲۰ روپے انہوں نے شائع بھی کر دی، معلوم نہیں ۲۰ روپے میں کوئی نسخہ ہمیں بھی پڑ جائے گا یا نہیں، مولانا معین اللہ صاحب و مولانا سعید الرحمن صاحب کی خدمات میں سلام مسنون اور مولوی قمر علی صاحب سے بھی۔

فقط والسلام

حضرت اقدس شیخ الحدیث صاحب مدظلہم

بقلم: حبیب اللہ، شب جمعہ ۵ رجب الثانی ۹۲ھ ۱۹ مئی ۱۹۷۲ء

مکرم و محترم مولانا الحاج تقی الدین صاحب مد فیوضکم

بعد سلام مسنون!

آپ کا ایک پرچہ مولانا معین اللہ صاحب کے سابقہ خط میں ملا تھا مگر مجھے پتہ معلوم نہیں تھا، اس لئے جواب نہیں لکھوایا، طویل انتظار کے بعد دوسرا گرامی نامہ مکان سے آج پہنچا، بالترتیب دونوں کا جواب لکھواتا ہوں، مولانا عبدالحمیم صاحب کے خط سے کئی دن ہوئے تاریخ عقد اور آج کے آپ کے گرامی نامہ سے اس کی توثیق ہو کر بہت مسرت ہوئی، تاریخ کے تعین سے تو بہت زیادہ مسرت ہے اللہ تعالیٰ مبارک فرمائے، باحسن وجوہ اس مبارک کام کی تکمیل فرمادے، زوجین میں محبت عطا فرما کر

اولاد صالح عطا فرمائے، مگر تاریخ کی تاخیر سے قلق ہے، ہم تو آپ کے لکھنے کے مطابق آپ کی تجویز کے موافق اخیر جب تک حجاز روانگی کی امید لگائے بیٹھے تھے مگر ۸ شعبان کی تاریخ کے تعین سے معلوم ہوا کہ اس کے بعد بھی کچھ نہ کچھ تاخیر ہوگی جس سے فکر ہے، آپ کا افریقہ کا ٹکٹ یا مولوی یوسف تٹلا (۱) کا کوئی خط آج ۲۱ اگست تک تو پہنچا نہیں، اللہ کرے کہ جلد آجائے، حاجی یعقوب صاحب کے خط سے آپ کا پاسپورٹ لکھنؤ بھیجنا تو معلوم ہو گیا تھا، خدا کرے کہ پہنچ گیا ہو، حاجی یعقوب صاحب کے خط میں آپ کا بھی ایک پرچہ تھا، انہوں نے تو بعد میں لکھا تھا کہ جب مولانا تقی صاحب گھر جا چکے ہیں تو میرے پرچہ کو بھیجنے کی ضرورت نہیں چاک کر دیں، مگر چونکہ موجود ہے اس لئے ارسال کر رہا ہوں۔

حافظ ارشد کے اقربا کے ۴ شعبان کو پہنچنے کی خبر مولانا عبدالحلیم صاحب کے سابقہ خط سے معلوم ہو گئی تھی آپ کے خط سے بھی معلوم ہو گئی، سر آنکھوں پر، جتنے صاحبان چاہیں شوق سے آئیں۔

”بذل“ کی دوسری جلد کے صرف ۱۵ نسخے آئے تھے بقیہ ابھی تک نہیں آئے، نہ جلد ثالث کے مطبوعہ اور اوراق آئے، آپ نے تحریر فرمایا کہ گجرات کے ترک کا کوئی اثر نہیں ہے بلکہ مسرت ہے خدا کرے کہ ایسا ہی ہو، لیکن خطوط سے تو اب ہر جگہ

(۱) مولانا یوسف تٹلا افریقی تبلیغی جماعت کے خاص رکن تھے، حضرت شیخ کے خلفاء میں ان کا شمار ہوتا ہے، ابھی ۳ ماہ پہلے نظام الدین سے واپسی پر بیمار پڑے اور اپنے وطن ساؤتھ افریقہ میں انتقال ہو گیا، اس ناچیز سے بہت محبت فرماتے تھے، ان کے سارے مولوی صاحب جی میرے شاگرد ہیں۔

سے آپ کے تاثر کی روایات پہنچتی رہتی ہیں، مجھے اندیشہ ہے کہ یہ تاثر کفرانِ نعمت تک نہ پہنچ جائے، تم نے اس سبب کار کے متعلق جو کچھ لکھا وہ تمہاری محبت کا ثمرہ ہے، اللہ تعالیٰ اپنے فضل و کرم سے تمہاری اس محبت کو طرفین کے لئے دینی ترقیات کا ذریعہ بنائے، والدہ صاحبہ، اہلیہ اور چچا صاحب کو خط لکھیں تو میرا بھی سلام لکھ دیں، عزیزان عاقل و سلیمان کی طرف سے سلام مسنون۔

فقط والسلام

حضرت اقدس شیخ الحدیث صاحب مدظلہم

بقلم: حبیب اللہ ۱۱ رجب ۱۴۹۲ھ ۲۱ اگست ۱۹۷۲ء

مکرم و محترم مد فیوضکم..... بعد سلام مسنون!

کئی دن ہوئے گرامی نامہ پہونچا تھا اور اس میں جواب کے لئے ندوہ کا پتہ کالفافہ بھیجا تھا جس پر مجھے حیرت ہوئی کہ جس دن خط پہونچا اس سے اگلے دن آپ نے مکان جانے کا ارادہ لکھا، مجھے چونکہ آپ کے مکان کا پتہ یاد نہیں اس لئے اس پر جواب لکھوارہا ہوں اگر آپ کی واپسی کا زمانہ قریب ہوگا تو یہ خط آپ کے انتظار میں رہے گا ورنہ وہ آپ کا پتہ کاٹ کر بھیج دیں گے، متالا کی کتاب کے ٹائٹل کی بلٹی بھی وصول ہوگئی، یہاں مولوی نصیر الدین کے پاس صرف ستر نسخے تھے ان میں سے ساٹھ پر ٹائٹل لگوا کر میں نے آج ہی بذریعہ بلٹی بمبئی بھیجا دیا جس میں سے آٹھ نسخوں پر تو میں نے مکی مدنی احباب کے نام قلم سے لکھوادئے، ۴/۲ مدینے سے سید آفتاب،

ڈاکٹر اسماعیل، مولوی سعید خان، صوفی اقبال اور ۴ مکہ کے حکیم یا مین، شمیم سعدی اور قاری سلیمان، بقیہ باون کے متعلق میں نے حاجی یعقوب صاحب کو لکھ دیا ہے کہ جانے والی جماعتوں کے ہاتھ باون نئے محمد یوسف کے پاس بھیج دیں، ابھی تک جماعتیں جارہی ہیں البتہ بحری تو روانہ ہو چکی ہیں ہوائی ابھی جارہی ہیں، مولوی انعام الحق صاحب کے لندن پہنچنے کی تاریخ تو ۱۳ جولائی مقرر ہو چکی ہے، معلوم نہیں آپ کے علم میں ہے یا نہیں؟ روانگی کی تاریخ ابھی طے نہیں ہوئی اس لئے کہ جانے سے پہلے کئی جگہوں کے مطالبے ہیں اور ان کا ارادہ واپسی میں عمرہ کر کے آنا ہے۔

یوسف کا ایک خط آیا تھا جو آپ کو دکھلانے کے واسطے رکھا ہوا ہے، اس نے طویل بیماری ناک کا آپریشن ایک ہفتہ کے لئے ہسپتال میں داخلہ وغیرہ وغیرہ لکھے ہیں اللہ ہی رحم فرمائے، یوسف کے خط میں تو عبدالرحیم کے سفر کا کوئی ذکر تو نہیں تھا اور نہ عبدالرحیم کا کوئی خط آیا، البتہ عبدالحمید کا خط آیا تھا لندن سے، اس میں لکھا تھا کہ عبدالرحیم اپنی والدہ کو عمرہ کرا کر افریقہ پہنچا کر ہندوستان واپس آئیں گے، لیکن ساتھ ہی اس پر بہت زور دیا تھا کہ مولوی عبدالرحیم کے یہاں آنے کے بعد سے ذکر و بیعت کا سلسلہ بھی بہت وسیع ہے، لوگوں کی رجوعات بھی بہت ہیں، ان کو لوگ کثرت سے اپنے یہاں بلا رہے ہیں تو ان کو یہاں مستقل قیام کا حکم دے دے، انہوں نے یہ بھی لکھا تھا کہ مولوی عبدالرحیم یوسف کے طویل اور شدید بیماری کے تحت اس کو مستقل افریقہ یا ہند قیام پر زور دے رہے ہیں، میں نے لکھ دیا کہ ہند میں تو ان دونوں میں سے کسی کی ضرورت نہیں افریقہ یا لندن میں یہ دونوں بھائی آپس کے

مشورے سے جس طرح چاہیں قیام کر لیں میری ہر طرح رائے ہے، تم دوستوں کی ہمیشہ کی ایک مصیبت ہے کہ ہمیشہ ایک دوسرے پر ٹالا کرتے ہو۔

تم نے لکھا کہ ”بذل“ کے سلسلے میں مولانا معین اللہ اور مولانا سعید الرحمن نے مفصل خط لکھ دیا ہوگا اور انہوں نے لکھا کہ اس سلسلے میں مولانا تقی الدین صاحب کا مفصل خط پہنچ گیا ہوگا، البتہ علی میاں کا خط کلکتہ روانگی کے دن کا ڈالا ہوا پہنچا تھا، جس کا جواب انہوں نے بمبئی منگایا تھا اس میں لکھا تھا کہ میں بہت الحاح اور اصرار سے درخواست کرتا ہوں کہ حواشی کی طباعت کا ارادہ ہرگز ملتوی نہ کریں بہت زور دیا تھا اس کا بہت مفصل جواب میں نے بمبئی کے پتے پر بھیج دیا اور اس کی نقل لکھنو بھی بھیج دی مکان سے واپسی پر ملا حظہ فرمائیں۔

آپ نے لکھا کہ دو مہینے سے میرے دونوں گھٹنوں میں درد ہوتا ہے، کوئی کمال تو اپنے میں ہے نہیں جو احباب تک منتقل ہو امراض ہی منتقل ہوں گے اور کیا؟ آپ کا دوسرا پرچہ جو بلیٹی کے ساتھ آیا اس کا جواب تو اوپر لکھوا چکا ہوں، آپ نے اچھا کیا کہ ”الفرقان“ میں ایک نسخہ دے دیا آپ کے تعلقات تو ”صدق“ سے بھی ہیں براہ راست بھیج دیجئے، میرے یہاں تو تبصرہ کا معمول نہیں، مولوی محمود الازہار سے میرا سلام مسنون کہہ دیں اللہ تعالیٰ اپنے فضل و کرم سے سب دوستوں کو بالخصوص ”بذل“ میں مدد کرنے والوں کے لئے بہت ہی دارین میں جزاء خیر عطا فرمائے، ان کے مساعی جمیلہ کو شمر ثمرات و برکات بنائے۔

بڑی ندامت ہے کہ میری وجہ سے یہ سب حضرات مشکلات میں پھنس گئے،

اللہ تعالیٰ ہی اس مسئلے کو آسان فرمائے، میں نے کئی دفعہ ان حضرات کو لکھا کہ اب تک کے اخراجات کا ایک اجمالی نقشہ بھیج دیں تاکہ یہ اندازہ ہو جائے کہ آئندہ کے لئے کتنا قرض لینا پڑے گا، اس جلد پر تو بہت ہی اخراجات بڑھ گئے، بہت سے اجزاء کا دوبارہ طبع ہونا اور کاغذ کے معمولی فرق کی وجہ سے تین چوتھائی کتاب کا دوبارہ طبع ہونا تقدیم کا علاحدہ طبع ہونا ان سب کو اگر الگ جلد اول پر ڈالا جائے تو جلد اول کے پڑت ہی بہت زیادہ بڑھ جائے گی، اور اگر سب جلدوں پر تقسیم کیا جائے تو معلوم نہیں آئندہ کتنے اخراجات نا تجربہ کاری سے بڑھیں، یہ تو آپ کو معلوم ہے کہ یہ سارا سلسلہ قرض سے چل رہا ہے اگر اپنے ذاتی روپے سے ہوتا تو منسوخ شدہ حصہ کو اور مکرر طبع حصے کو کالعدم کیا جاسکتا تھا مگر قرض تو ادا کرنا ہی پڑے گا۔

مولانا سعید الرحمن صاحب کا خط آیا تھا اور مولانا معین صاحب کا بھی، اسی مضمون کا کہ (ص ۱۳۶) دوبارہ طبع کرایا گیا ہے مگر اس کا جوڑ تو (ص ۱۳۴) کے ساتھ بھی ہے جو میرے نسخے کے حاشیہ پر لکھ دیئے تھے جس کو آپ ساتھ لے گئے تھے، اس کے علاوہ (ص ۲۴۹) کے متعلق آپ نے بتایا تھا کہ اس کے سارے نمبر غلط ہیں اس وقت آپ نے جو تفصیل مجھے لکھ دی، اس کی نقل میں نے بھیج دی تھی کہ اس کے حاشیہ کے سب نمبر غلط ہیں آج بھی اس کی تفصیل مکرر مولانا سعید الرحمن صاحب کے نام لکھوا دی ہے، معلوم نہیں اس صفحے کا کیا ہوا دوبارہ طبع ہوا یا اس کی کوئی اور تجویز ہوئی۔

اس سے مسرت ہوئی، جیسا کہ مولوی سعید الرحمن صاحب نے لکھا کہ آپ حواشی سب کا مقابلہ کر کے آپ مکان گئے انشاء اللہ کم سے کم جلد ثانی تو انشاء اللہ صحیح طبع

ہو ہی جائے گی معلوم نہیں مولانا عبدالستار صاحب کے ملاحظہ فرمودہ پر دونوں کا کیا حشر ہوا، دو چار تو ان کے دیکھے ہوئے ہونگے۔

امید ہے کہ جو پریشانیاں آپ کو خود ان کی روانگی سے قبل لاحق تھیں وہ بھی زائل ہو گئی ہوں گے، اللہ تعالیٰ اپنے فضل و کرم سے ہر مکروہ سے آپ کی حفاظت فرمائے۔

فقط والسلام

حضرت شیخ الحدیث صاحب مدظلہ

بقلم: حبیب اللہ

از راقم سلام مسنون ۱۱/۴/۱۳۹۲ھ ۲۵ مئی ۲۰۱۹ء

مکرم و محترم مولانا الحاج تقی الدین سلمہ

بعد سلام مسنون!

گزشتہ شنبہ کو حاجی یعقوب صاحب کا کارڈ ملا کہ مولوی تقی صاحب کا تارا آیا ہے کہ جب تک میں نہ آؤں میرے ٹکٹ کا انتظام نہ کیا جائے، اللہ مجھے معاف کرے، اور تم سے بھی معافی چاہتا ہوں، اس کے بعد پرسوں کی ڈاک سے حکیم اجمیری صاحب کا خط آیا جس میں تمہاری علالت لکھی تھی اور کل کی ڈاک سے حاجی یعقوب صاحب کا خط آیا جس میں لکھا تھا کہ ابتداء تم نے صرف یہ لکھا تھا کہ ٹکٹ کا انتظام نہ کیا جائے وجہ کوئی نہیں لکھی تھی، اس لئے حاجی صاحب کو بھی تشویش ہوئی مجھے بھی، لیکن حکیم اجمیری صاحب کے خط کے بعد سے تمہاری بیماری کا فکر ہو گیا اور اس وقت برابر

دعاء صحت کا اہتمام کر رہا ہوں، اللہ تعالیٰ تمہیں صحت کاملہ عاجلہ مستمرہ عطا فرمائے، اپنی صحت سے ضرور مسرور اور مطمئن فرمادیں، حکیم اجمیری صاحب نے بہت ہی اچھا کیا کہ آپ کو زبردستی اتار لیا ورنہ ایسی حالت میں ریل کا سفر یقیناً زیادہ تکلیف دہ ہوتا، البتہ تھرما میٹر کا یہ ناکارہ پچپن سے قائل نہیں۔

تمہیں اپنا قصہ سنا بھی دیا ہوگا کہ ہمارے ناظم اسعد اللہ صاحب کو ۱۰۳/۱۰ ڈگری بخار تھا جس کی وجہ سے وہ مجھ پر بہت ہی برا فروختہ تھے کہ میں تو قبرستان جا رہا ہوں اور تمہیں خبر ہی نہیں اور میں نے ان کے سامنے اپنا ۱۰۵/۱۰ یا ۱۰۷/۱۰ ڈگری دکھلا دیا جس کے متعلق وہ مجھ سے ساری عمر پوچھتے ہی رہے کہ تھرما میٹر تو غلط ہو نہیں سکتا بات کیا تھی، لیکن آدمی کو اپنی بیماری اچھی طرح محسوس ہوا کرتی ہے یہ بھی میرا تجربہ ہے، حاجی یعقوب صاحب کے دو خط آپ کے ٹکٹ کے بارے میں آئے تھے میں نے ہر ایک کے جواب میں لکھ دیا تھا کہ جو کرایہ آپ نے ممبئی تاجدہ تا مصر لکھا ہے مولوی تقی صاحب اس سے زائد رقم اپنے ساتھ لے گئے ہیں بے تکلف اس سے خرید لیں اور عزیز عبد الحفیظ کا ٹکٹ مکہ جا کر واپس کر دیں، آپ کی مصر بخیر رسی کی اطلاع کہ شدت سے انتظار ہے۔

فقط والسلام

حضرت شیخ الحدیث مدنیو ضہم

بقلم: حبیب اللہ ۲۶ ستمبر ۱۹۷۷ء ۱۷ شعبان ۱۳۹۲ھ

قاہرہ پہنچنے پر خط:

(مولانا عبید اللہ بلیاوی کی رمضان المبارک میں دعائیں):

عنایت فرمائیں مولوی تقی صاحب و عزیز مولوی عبدالرحیم سلمہ

بعد سلام مسنون!

رمضان میں خط لکھوانا بہت مشکل ہے مگر جن لوگوں کے خطوط کی طرف ہر وقت خیال رہتا ہے ان کا خط نہ آنا زیادہ موجب حرج ہے، مولوی تقی صاحب کے یکے بعد دیگرے دو خط ایک دن کے فصل سے پہونچے، پہلا رمضان کا دوسرا ۵ ر کا علی الترتیب دونوں خط کا جواب لکھواتا ہوں۔

اس سے مسرت ہوئی کہ مصر میں حسب پسند مکان مل گیا اللہ تعالیٰ آئندہ بھی راحت عطا فرمائے، اس سے قلق ہوا کہ آپ کی صحت ابھی تک معمول پر نہ آسکی اور ادھر رمضان شروع ہو گیا مگر تم دونوں کے لئے دعاؤں کا تو اس قدر زور مولانا عبید اللہ صاحب نے باندھ رکھا ہے کہ مجھے بھی بسا اوقات خیال ہوتا ہے کہ سننے والوں کی گرانی تک نہ پہونچ گیا ہو۔

تمہارے کام کی سہولت کے لئے اور اللہ کی ہر نوع کی مدد کے لئے مولانا عبید اللہ کو اللہ جزائے خیر دے کہ وہ نظام الدین کے اصول کے موافق ختم خواجگان، یسین اور ختم وعظ کے بعد اتنی لمبی چوڑی دعائیں تمہاری ترقیات اور مشکلات پر اللہ کی مدد کی کراتے ہیں کہ جس سے یقین ہو گیا کہ اللہ کی مدد ضرور تمہارے ساتھ ہوگی۔

اس سے بہت تعجب ہوا کہ صولتیہ میں بذل نہ ملی یہ وہاں کی بد نظمی ہے ورنہ او جز

و بذل تو صولتہ، شرعیہ دونوں میں بار بار وقف کر چکا ہوں، تمہیں یورپ کی آزادی اور عیش و عشرت سے کیا واسطہ، علی میاں آج شام کو میل سے آنے والے ہیں اور ان کے ساتھ شاہ معین الدین صاحب بھی آنے والے ہیں آپ کا خط ان کی خدمت میں پیش کر دوں، خلاف ماحول میں تم لوگوں کا تھوڑا سا ذکر کرنا بھی حدیث پاک کی وجہ سے بہت سا ہے، حدیث کے الفاظ تو اس وقت ذہن میں نہیں مضمون یاد ہے، تمہیں بھی یاد ہوگا، الذاکر فی الغافلین کالمرباط فی سبیل اللہ، أو کما قال ﷺ.

اگر آپ کو کچھ گھر بھیجنے کا خیال ہو تو بے تکلف مجھے لکھ دیں میں انشاء اللہ بذریعہ منی آرڈر بھیجوا دوں گا، آمدہ رقم کے واپس کرنے کا ابھی کوئی مناسب جوڑ سمجھ میں نہیں آیا، کیا صورت اختیار کروں جن صاحب کے واسطے سے آئی تھی ان میں نہ تو آپ کا نام تھا نہ ان صاحب کا، وہ تو اس ناکارہ کے نام مختلف لوگوں کی طرف سے ہدیہ کے نام سے تھا مگر چونکہ سید آفتاب پہلے لکھ چکے تھے کہ وہ میری تحریک سے آپ کو پیش کر رہے ہیں اور آپ نے رقم کے آنے پر فرمایا کہ یہ وہی رقم ہے سید آفتاب والی اس لئے میں نے اس کو تجویز کر رکھا ہے، اب سمجھ میں نہیں آیا کہ عبدالحق قادری کو واپس کروں کہ وہی واسطہ ہیں، احمد ناخدا کی روایت سے معلوم ہوا کہ سید آفتاب خود بھی رمضان میں آنے کا ارادہ کر رہے ہیں ان کا بھی انتظار ہے۔

مولوی عبدالحفیظ کے دو خط مختصر مفصل پہونچے تھے ان دونوں خط کا جواب مکہ بھیج چکا ہوں تم دونوں کے وہاں کے قیام کو شاید اوپر لکھوا چکا ہوں کہ یہاں کے لوگ رشک کی نگاہ سے دیکھتے ہیں۔

عزیز یوسف سلمہ یہاں سے عید کے دن واپسی کا ارادہ کر رہا ہے اور چند روز گھر رہتے ہوئے لندن واپسی کا ارادہ کر رہا ہے اور راستہ میں مصر ہو کر جانے کا ارادہ کر رہا ہے، اس نے اسی وقت مژدہ سنایا کہ تمہارا ٹکٹ جو تین ماہ کے لئے تھا جب اس کو واپس کرنے کے لئے آدمی گیا محض اللہ کے لطف و کرم اور تمہاری حسن نیت سے اس نے ایک سال کی توسیع بے منت کر دی اس کی تفصیل عزیز یوسف خود لکھیں گے، البتہ ان کے نام کا کوئی خطاب یہاں نہ بھیجیں البتہ اگر جلدی لکھیں تو مکان کے پتہ سے مل سکتا ہے، اس لئے کہ وہاں ہفتہ عشرہ کا ارادہ کر رہا ہے، ممکن ہے دیر لگ جائے، میرا تو دل چاہتا تھا کہ اجز کی جلد اول رمضان میں یہاں پہنچ جاتی تو پانچ سو کے قریب علماء مختلف مدارس کے موجود ہیں، ان سب کو بھی دیکھ کر مسرت ہوتی، حج کے موقع پر آپ کے مکہ جانے کی تو میری رائے نہیں ہے کہ ماشاء اللہ کئی حج کر چکے، البتہ عزیز عبدالرحیم اور اس کی اہلیہ ضرور حج کر لیں کہ دونوں کا ابھی حج نہیں ہواموت و حیات کا اعتبار نہیں حج کے بعد مصر واپس چلے جائیں، کرایہ کا بالکل فکر نہ کریں، اول تو ان کے بھائی سیٹھ یوسف ماشاء اللہ شہنشاہ عالم بن رہے ہیں، اور اس ناکارہ کو بھی ان کا یا ان کی اہلیہ کا کرایہ جب کہ میری ہی مد میں سفر ہے بالکل بار نہیں بلکہ موجب مسرت ہے۔

عزیز یوسف حسب عادت کچھ مریدوں سے چندہ کر کے لایا تھا اسی نے دریافت کیا کہ یہاں لینا چاہیں یا مصر میں، میں نے کہا مصر میں، یہی آسان ہے ان شاء اللہ عبدالرحیم اور اس کی بیوی کا کرایہ اس کے اندر آ جائے گا، تم نے اچھا کیا کہ مصر کا سفر ہوائی جہاز سے کیا۔

مولوی عبدالرحیم نے لکھا کہ مولوی تقی صاحب کا ارادہ کچھ مدینہ قیام کا تھا مگر احباب کے اصرار پر جلدی آگئے بہت ہی اچھا، مولوی عبدالرحیم کے خط سے مصر پہنچنے کی تفصیل معلوم ہو کر بہت ہی مسرت ہوئی اللہ تعالیٰ آئندہ بھی مدد اور سہولت فرمائے، تم دوستوں کی مدد اور سہولت کی تو یہاں بھی بہت دعا ہوتی رہتی ہے، تمہاری پھنسیوں کی تکلیف کی خبر سے بہت قلق ہے اللہ تعالیٰ صحت کاملہ عاجلہ مستمرہ عطا فرمائے، بذل کے یہاں بھیجنے کی تو جلدی نہیں البتہ اوجز جلد اول کے متعلق جی چاہتا ہے کہ اس کا ایک نسخہ یہاں رمضان میں پہنچ جائے تو اچھا ہے، مولوی عبدالحفیظ نے لکھا تھا کہ ”بذل“ اور ”اوجز“ کا معظم حصہ مصر میں چھوڑ دیا جائے اس کی کوئی مصلحت میری سمجھ میں نہیں آئی اس لئے کہ وہاں مستقل کوئی مرکز نہیں ہے وہاں کے تاجروں سے کوشش کر کے کچھ نئے جتنے بھی ہو سکے فروخت کر کے لے جائیں، میرے خیال میں ”اوجز“ جلد اول تو مکہ زیادہ پہنچ جانی ضروری ہے بذل چونکہ تین جلدیں پہنچ چکی ہیں یا عنقریب پہنچنے والی ہیں اس لئے ان کی کوئی جلدی نہیں۔

یہ خط کل لکھوایا تھا اور چونکہ علی میاں کی آمد کی خبر تھی اس لئے قصداً نہیں ڈلوایا تھا، رات کلکتہ میل سے علی میاں، شاہ معین الدین صاحب اعظم گڑھی، ڈاکٹر اشتیاق، مولوی معین اللہ، محمد ثانی، وغیرہ دس نفر پہنچے ہیں، میں نے تو علی میاں کو بار بار منع کیا تھا کہ رمضان میں ہرگز نہ آویں مگر چونکہ شوال کے پہلے ہفتے میں رابطہ کا سفر تجویز ہو گیا، علی میاں کا تو مجھ پر بھی بہت اصرار ہے کہتے ہیں میں بہت دعائیں کر رہا ہوں تیرے لئے اسباب مانع یا محرک تو بنا نہیں کرتے، میں نے کہہ دیا کہ ضد

مجھے بھی نہیں ہے لیکن موجودہ حالات میں یہاں کے علمی مشاغل کی وجہ سے کوئی صورت سمجھ میں نہیں آتی، بہر حال علی میاں ۴۲ شوال کو لکھنؤ سے اور ۶ رگودہلی سے بمبئی کے لئے اور وہاں سے شوال کے دوسرے جمعہ کو جدہ کے لئے ان شاء اللہ روانہ ہو جائیں گے، جب کہ رابطہ کا اجتماع ایک دن پہلے جمعرات سے شروع ہو جائے گا، چونکہ اس خط کے جانے میں دیر ہو رہی ہے اس لئے باقی آئندہ۔

فقط والسلام

حضرت شیخ الحدیث صاحب مدنیو ضہم

بقلم: حبیب اللہ ۱۷ رمضان ۹۲ھ ۲۵ اکتوبر ۱۹۷۲ء

حضرت والا کے اس کثرت سے خطوط آتے تھے، اس لئے انتظار تھا کہ کم از کم دونوں کتابوں کی پہلی ہی جلد پہنچ جائے، مگر یہ دو جلدیں آخر ذی الحجہ ۹۲ھ کو پہنچ سکیں۔

تمہارے دو محبت نامے ایک ہی لفافہ میں ایک ۲۵ ذیقعدہ کا دوسرا بلا تاریخ بیک وقت پہنچے، سب سے پہلے تو یہ کہ تم نے اپنے گھر خط بہت دنوں سے نہیں لکھا ان کو انتظار ہے، دو تین دن ہوئے تمہارے بھتیجے (ابوسعندوی) کا خط آیا تھا اس وقت تک تمہارا یہ خط نہیں پہنچا تھا اس لئے جواب میں یہ لکھوا دیا تھا کہ ان کا خود کا تو کوئی خط نہیں آیا مگر ان کے رفیق مولوی عبدالرحیم کا خط آیا ہے، جس سے خیریت معلوم ہوئی، کل ڈاک سے تمہارے بھائی کا خط آیا جس کا جواب ابھی ان شاء اللہ مکہ کی ڈاک سے نمٹ کر

لکھواؤں گا۔

تم نے نیز عبدالرحیم نے وہاں کے مطابع کی تفصیل لکھیں جو اس سے پہلے خطوط میں بھی آئی تھیں، صرف تفصیل کی معلومات سے تو کچھ کام نہیں چلتا جب تک کہ مطابع سے کام نہ شروع کیا جائے، تم دونوں کے متعدد خطوط سے یہ معلوم ہو کر کہ اخراجات کی دقت ہو رہی ہے بہت ہی قلق ہوا، میں تو بار بار مولانا عبدالحفیظ صاحب کو لکھ رہا ہوں آپ ہی خوشامد کر لیں تم نے لکھا کہ اس وقت سب سے اہم چیز یہ ہے کہ ڈیڑھ ہزار جزیہ اگر آجائے تو مختلف مطابع میں کام شروع ہو جائے، بڑی مشکل یہ ہے کہ مجھے نہ تو مصری جزیہ کا حال معلوم کہ ہندی کتنے روپے کے، نہ یہ معلوم کہ ہندوستان سے بھیجنے کی کیا صورت ہو سکتی ہے، ورنہ جب تک مولانا عبدالحفیظ صاحب کا استخارہ نکلے میں ہی بھیج دیتا، مگر یہاں سے بھیجنا تو بہت دشوار بتایا جاتا ہے۔

تم نے لکھا کہ یہاں بغیر پیشگی رقم کے کوئی کام کرنے پر تیار نہیں، ہونا بھی نہیں چاہئے اس لئے کہ تم لوگ ان کے لئے بالکل اجنبی ہو تم لوگ کتاب چھپوا کر بھاگ جاؤ گے وہ کس سے وصول کریں گے، یہ میں نے پہلے بھی لکھا اور اب بھی لکھا اور یہ بہت ضروری ہے کہ شیخ غزالی وغیرہ بڑے آدمیوں کے توسط سے معاملات ہوں تو اس میں پابندی اور سہولت رہتی ہے۔

آپ نے شیخ غزالی کے کہنے سے مطبعة السعادة کو دوبارہ اوجز ثانی دے دی بہت اچھا کیا ایک مطبع میں تو کام بہت مشکل ہے، امید ہے کہ آپ کی آمد اور خوشامد پر مولانا عبدالحفیظ صاحب پیسے دیدیں گے تم نے لکھا کہ صاحب مطبع نے ہمارے بار بار

کے کہنے سے اوجز جلد اول کا حساب نہیں دیا وہ براہ راست مولوی عبدالحفیظ کو لکھے گا یا آپ کو لکھا ہوگا میرے پاس تو ان کا کوئی خط شروع سے آیا ہی نہیں اور آئندہ کے لئے بھی میرا خیال ہے کہ بجائے مولوی عبدالحفیظ کے لین دین کا تعلق تم ہی لوگوں سے ہونا چاہئے مولوی عبدالحفیظ بہت مشغول ہیں اور ان کے یہاں خطوط کے جلد جواب دینے کا دستور بھی نہیں، وہ میرے ہی خطوط کا بہت معذرتوں کے بعد تاخیر سے جواب لکھا کرتے ہیں۔

تم نے لکھا کہ رقم اگر ہمارے واسطے سے ہوتی تو مطبع والا یہ گڑ بڑ بالکل نہیں کر سکتا تھا یہ بالکل صحیح ہے، مجھے بھی تجربہ ہے کہ اجنبی مطابع پر جتنا مولوی نصیر کا اثر ہے میرا نہیں، البتہ جن سے تعلقات ہیں ان کی دوسری نوعیت ہے تم نے لکھا کہ اگر ماہانہ تین ہزار گنی کا نظم ہو جائے تو ہر ماہ میں ایک جلد اوجز اور دو جلد بذل کا انتظام ہو سکتا ہے، میرے خیال میں تو عزیز مولوی عبدالحفیظ کا اس کا انتظام کرنا مشکل نہیں اس لئے کہ ملک صاحب جب سے وعدہ کر گئے تھے کہ پیسوں کے سلسلہ میں پریشان ہونے کی ضرورت نہیں، جتنی ضرورت ہو مجھے لکھ دینا تاہم مولوی عبدالحفیظ سے مشورہ کر کے مجھے مطبع کریں کہ ان کے پاس کیا مقدار ہے اور کیا دے سکتے ہیں، یہاں سے رقم کا بھیجنا بہت مشکل ہے، آپ نے لکھا کہ ہم لوگوں کے قیام کے اخراجات بہت گراں ہیں مگر میرے خیال میں تمہارے قیام کا طول گرانی خرچ سے زیادہ اہم ہے، میں نے پہلے بھی لکھا تھا کہ اگر ضرورت ہو تو مقامی آدمی کو مدد کے لئے ضرور رکھ لیں۔

”اخبار الیوم“ میں جو ”اوجز“ پر تبصرہ آیا ہے اس کا انتظار ہے، تم نے

”اوجز“ کی قیمت ڈیڑھ گنی لکھی ہے پہلے خط میں تم نے پندرہ ریا لکھی تھی، میں نے اس کے جواب میں بھی لکھوایا تھا کہ اس کا تعلق مجھ سے نہیں، تم اور مولانا عبدالحفیظ صاحب جو طے کرو، تم نے لکھا کہ مولوی یوسف متالا کی آمد کا شدت سے انتظار ہے کہ تمہیں اب تک یوسف متالا کے التوا کی اطلاع نہیں پہنچی اس کے متعلق تو میں بھی خطوط میں لکھ چکا ہوں مصری جہاز نہیں ملا اس لئے وہ سیدھا لندن پہنچ گیا، آپ کی مطلوبات جو اس کے ہاتھ جانے کے لئے ممبئی بھیجی تھی وہ آپ کو مدرسہ صولتیہ سے مل جائیں گی، اس سے تعجب ہوا کہ علی میاں کی واپسی کے متعلق میں پہلے خط میں لکھ چکا ہوں کہ وہ تو دودن بیروت رہ کے ۲۷ دسمبر کو ممبئی پہنچ گئے تھے دودن وہاں قیام کے بعد ۳۱ دسمبر کو یہاں آ کر شام کو واپس جا کر کریم جنوری کے طیارہ سے لکھنؤ پہنچ گئے۔

تم نے لکھا کہ عزیز عبدالرحیم کا ٹکٹ سیاحی کا آیا ہے جس کو حج کا بنانے میں دقت ہو رہی ہے مگر عزیز عبدالحفیظ نے تو لکھا کہ اس نے قصداً غیر حج کا ارادہ کیا تاکہ حاج کی قیودات سے فارغ رہیں اور تم نے اور مولوی عبدالرحیم نے دقت لکھیں جو میری بھی سمجھ میں نہیں آئی، اس لئے کہ تم کئی حج کے زمانے میں ملاقاتی ویزا سے کئی دفعہ گئے ہو، آپ نے پاسپورٹ کے گم ہونے کی جو پریشانی لکھی وہ برحق تھی، اس کا جواب میں پہلے لکھوایا تھا ہوں، محمد علی ایک عشرہ کے لئے اپنے گھر عید کرنے کے لئے گیا ہے آپ نے ری یونین کا خط بے کار بھیجا اس کا مضمون لکھ دینا کافی تھا اور آپ نے تار سے اس کا جواب مانگا مگر یہ خط تو آپ کا ہماری ۱۱ ذی الحجہ اور آپ کی ۱۲ کو پہنچا تا تو بے کار ہے، مگر میں تو اس سے پہلے خط میں آپ کو جانے کی بخوشی اجازت لکھ چکا ہوں

امید ہے کہ وہ پہنچ گیا ہوگا اور اس کی بنا پر آپ حج کو چلے گئے ہوں گے۔
خدا کرے آپ کو رقم مل گئی ہو، مولوی عبدالحفیظ سے دامتوں کے متعلق گفتگو کر کے مجھے اطلاع کریں، چونکہ مجھے یہ اندازہ نہیں کہ مصری جنیہ کے سعودی ریال کتنے ہوتے ہیں اور چونکہ بینک اور غیر بینک کا فرق بہت ہے اس لئے اگر آپ کے پاس رقم بغیر بینک کے پہنچ جائے تو اس میں نفع رہے گا۔

اس سے بہت کلفت ہوئی کہ تم دوستوں کو رقم کی کمی کی وجہ سے بہت کلفت ہوئی حالانکہ میرے ذہن میں تو یہ تھا کہ ان شاء اللہ اس سلسلے میں کوئی دقت نہیں ہوگی، اس سلسلے میں مولوی عبدالحفیظ سے جو گفتگو ہو اس سے مجھے بھی مطلع کریں۔

فقط والسلام

حضرت شیخ الحدیث مدنیو ضہم

بقلم: حبیب اللہ ۱۶ جنوری ۱۹۷۳ء ۱۱ ذی الحجہ ۱۳۹۲ھ

قاہرہ کی طباعت کی مشکلات کی بنا پر دوبارہ ندوہ میں طباعت کا مشورہ:
مکرم و محترم جناب الحاج تقی الدین صاحب مدنیو ضکم..... بعد سلام مسنون!
آپ کا گرامی نامہ مرسلہ از مکہ مکرمہ ۳۰ جنوری کو پہنچا تھا، ہمزوا ٹیر لیٹر اس کے جواب میں مصر کے پتے سے لکھواچکا ہوں، عزیز عبد الرحیم کے خط سے یہ معلوم ہو کر کہ ۲ فروری کو آپ کی سیٹ ہوگئی بہت مسرت ہوئی، اب ان شاء اللہ میرا یہ خط پہنچتے ہی مل گیا ہوگا، آپ نے اس خط میں مصر کی طباعت کی جو مشکلات تحریر

فرمائیں اور مولانا بنوریؒ کا اصرار ہے کہ ان دونوں کتابوں کی طباعت بجائے مصر کے ندوہ ہی میں کرائی جائے، اس نے تو یہاں سب کو پریشان کر دیا بالخصوص اس بات نے کہ مصر کی طباعت ندوہ کے پانچ گنے زیادہ ہو رہی ہے، اس کے متعلق میں نے آپ کے خط میں لکھا تھا کہ عزیز عبدالحفیظ سے مشورہ کے بعد پختہ رائے کی اطلاع کیجئے، یہاں بھی سب کی رائے یہی ہے کہ اتنا فرق تو قابل تخیل نہیں مگر مجھے اب تک اس میں یہ تردد ہے تمہاری مولوی عبدالرحیم کی مولوی عبدالحفیظ کی اب تک کی آمد و رفت ساری بے کار گئی، میں نے لکھا تھا کہ علی میاںؒ بھی ۱۰ فروری کو آرہے ہیں، ان کو بھی آپ کا خط دکھلایا جائے گا، علی میاںؒ کا خود بھی ارادہ تھا رابطہ سے واپسی پر تم سے مل کر آئیں مگر پرسنل لاء کی وجہ سے ان کو بیروت سے سیدھے آنا پڑا جس کا مجھے بھی قلق ہے اور ان کو بھی مگر تقریباً دو ہفتے ہوئے ان کا ایک خط آیا تھا کہ تیرے جواب سے مصر کی ایک صورت تو پیدا ہوگئی وہ یہ کہ وہاں کی مجمع اللغة العربیة جس کا میں بھی رکن ہوں اس کی دعوت آئی ہے مگر اس میں نہ تو کرایہ کا ذکر ہے نہ رفیق کی معیت کا، ان دو کے بغیر جانا تو مشکل ہے، اور یہ صحیح ہے اگرچہ میں نے علی میاںؒ کو لکھوادیا تھا کہ بے تکلف لکھ دیں کہ میں اپنے امراض کی وجہ سے بغیر رفیق کے نہیں آسکتا، دونوں کے ٹکٹ بھیج دیں تو آسکتا ہوں مگر علی میاںؒ کا حال تو آپ کو معلوم ہے، نہ معلوم انہوں نے لکھا ہوگا یا نہیں، آج کل وہ پھر بمبئی گئے ہوئے ہیں اور ۱۰ فروری کو سیدھے بمبئی سے سہارنپور آئیں گے۔

آپ اگر اس انجمن اور اس کی دعوت کا کچھ حال معلوم ہو یا ہو سکے تو ان لوگوں سے دو ٹکٹوں کا یا اس کے وعدہ کا خط ضرور بھیج دیں کہ کرایہ یہاں آنے پر ضرور

پیش کر دیا جائے گا، اس صورت میں علی میاں کی آمد پر وہاں کے مختلف اکابر کے توسط سے مختلف مطابح میں کام کی سہولت پیدا ہو سکتی ہے، مجھے تم تینوں دوستوں کی پریشانی سے بہت ہی قلق ہو رہا ہے کہ میری وجہ سے تم تینوں پریشانی میں مبتلا ہو گئے اللہ تعالیٰ ہی اپنے فضل و کرم سے دونوں جہان میں بہترین بدلہ عطا فرمائے، اور آئندہ کام میں سہولت کے لئے اسباب پیدا فرمادے ورنہ ندوہ میں دوبارہ طباعت میں کوئی اشکال نہیں مولوی معین اللہ کی تورائے یہی ہے کہ آپ بجائے مصر کے اس دوران ندوہ میں قیام کریں اور اپنی نگرانی میں دونوں کتابوں کو طبع کریں۔

فقط والسلام

حضرت شیخ الحدیث صاحب مد فیوضکم

بقلم: حبیب اللہ ۵ فروری ۱۹۷۳ء ۲ محرم ۱۳۹۳ھ

مکرم و محترم مولانا صاحب مد فیوضکم و وقاکم عن الشرور والفتن والماکارہ والحرزن

بعد سلام مسنون!

آج صبح کی ڈاک سے آپ کے دو محبت نامے مورخہ اپریل شام کی ڈاک سے اور محرم ۱۲/۱۲ اپریل صبح کی ڈاک سے لف و نشر غیر مرتب پہونچا، دونوں کا جواب علی الترتیب لکھوا رہا ہوں، مفتی صاحب کی معرفت جو آپ نے خط بھیج تھا وہ پہونچ گیا اس کا جواب لکھوا چکا ہوں وہ خط مفتی صاحب نے اہتمام کی وجہ سے اسی دن دستی بھیج دیا تھا اور میں نے اس دن جواب لکھوا دیا تھا، تم نے اس خط میں آپس کا مشورہ اور زور

سے جو کام کی تفصیل امید افزا لکھی، اس سے بہت مسرت ہوئی مولوی عبدالحفیظ نے اپنی معاونت کے لئے ایک معاون رکھ لیا اچھا کیا کہ مجھے اخراجات کی بہ نسبت آپ کی جلد فراغت کا انتظار ہے، تم نے اس میں بہت مسرت انگیز مژدہ لکھا کہ بیس دن میں بذل کی تین جلدیں پہنچ جائیں گی اللہ تعالیٰ آپ کی تحریر مبارک کرے۔

میرا سفر اب تو تقریباً طے ہو چکا ہے اور یکم مئی کو بمبئی سے روانگی تجویز ہے، اور آئندہ اگر آپ مجھے کوئی خط لکھیں تو عزیز سعدی (کاتب بکۃ المکرّمۃ) کے پتے پر لکھیں کہ اس کے واسطے سے خط جلد پہنچتا ہے، تم نے بذل کو انیس جلدوں پر تقسیم فرمایا اس میں تو تمہاری ہی رائے چل سکتی ہے، میں تو اس میں نہ کوئی رائے دے سکتا کہ اصل اور فرع دونوں تمہارے سامنے ہیں، آپ نے دوسرے خط میں بذل رابع کا پہلو نچنا لکھا جس کا سخت انتظار تھا آپ نے تقریبات آخری جلد میں تجویز کیس مناسب ہے، آپ نے لکھا کہ اوجز کے لئے بھی ایک صحیح مل گیا معلوم نہیں یہ وہی پہلا ہے یا دوسرا، بہر حال معاون تو آپ جتنے چاہے رکھ لیجئے مگر آپ جلد براہ کرم تشریف لے آئیے، آپ کی غیبت آپ سے زیادہ مجھے گراں ہو رہی ہے۔

آپ نے وزیر اوقاف کو اوجز اول بذل ثانی ہدیہ دیا مگر بذل اول کیوں نہیں دی حالانکہ اس کی مقدار مکہ میں دو سے دو چند ہیں، آپ نے عبدالحفیظ سے کہہ بھی دیا ہوگا ورنہ فوراً خط لکھیں کہ بذل ندوہ والی تینوں جلدیں مناسب مقدار میں لیتے جاویں، ایک نسخہ جدیدہ وزیر کو بھی دے دیں، آپ نے بہت اچھا کیا کہ ایک نسخہ ابوظہبی بھیج دیا تم جہاں جہاں بذل و اوجز کے نسخے مفت بھیجنا چاہو شوق سے بھیج دو، یہ تو آپ کے

پہلے خط کا جواب ہوا۔

فقط والسلام

حضرت شیخ الحدیث بقلم: حبیب اللہ

۱۰ اپریل ۱۹۷۳ء / ربیع الاول ۱۳۹۳ھ

مکرم عزیز مولانا تقی الدین صاحب مد فیوضکم..... بعد سلام مسنون

أوری بسعدی والرباب وزینب

وَأنت الذی تعنی وَأنت المؤمن

آج کی ڈاک سے محبت نامہ مورخہ ۸ محرم بوساطت صدر مدرس پہونچا، تم نے لکھا کہ ۷ محرم کو ہم نے مفصل خط لکھ دیا تھا جو پہونچ گیا ہوگا وہ اب تک تو پہونچا نہیں اور پہونچنے کی امید بھی نہیں آسندہ جو خط مجھے لکھیں وہ مفتی صاحب کے توسط سے لکھیں۔

تم نے اپنے سابقہ خط میں اپنے سے زیادہ مولانا بنوری صاحب کا اصرار لکھا تھا، ہر دو کتابوں کی طباعت لکھنؤ واپس کر دی جائے، میں نے اسی وقت دونوں رائیں لکھنؤ کے احباب کو لکھوا دی تھی، وہاں کے تینوں حضرات کا شدید اصرار اس وقت سے برابر آ رہا ہے کہ ہر دو کتابوں کو جلد لکھنؤ واپس کر دیا جائے۔

تم نے لکھا کہ یہاں کی طباعت کے حالات نے ہم لوگوں کو بہت پریشان کر دیا تھا، اسی کا وہ اثر تھا اسی بناء پر اب تو میری بھی رائے ہوگئی جو آپ کی تھی کہ جب وہاں کی طباعت قابو میں نہیں آرہی ہے اور جو منصوبہ سوچا تھا وہ پورا نہیں ہو رہا ہے، تو

جو جلدیں زیر طبع ہیں ان کو پورا کرنا اور فوراً لکھنؤ منتقل کر دیتے، اور ان جلدوں کی تکمیل میں بھی زیادہ دیر لگے تو جہاں تک طبع ہو چکیں حساب صاف کر کے آجائیں، اگر کسی کتاب کا کوئی حصہ آدھا وہاں طبع ہو اور آدھا لکھنؤ میں تو کوئی اشکال نہیں، میرے حضرت نور اللہ مرقدہ نے لیتھووالی بذل نمبر تین کے دو ٹکڑے یہی کہہ کر فرمائے تھے کہ عمدہ ہوتی رہے گی تم ایک دفعہ اس وقت جلد از جلد اس کی طباعت پوری کر دو، اب میرا بھی خیال ان دونوں کتابوں کے متعلق یہی ہے کہ عمدگی تو ان شاء اللہ بعد میں ہوتی رہے گی ایک مرتبہ ٹائپ پر دونوں کتابیں جلد پوری ہو جائیں کہ ممالک عربیہ والوں کے لئے کارآمد ہو سکے اور ان کے لئے دوبارہ طباعت آسان ہو سکے۔

حاجی صاحب کے احسانات کا شکریہ اور آپ ذاتی طور پر ان کو جو چاہیں لکھیں مگر میری درخواست ہے کہ بذل و اوجز کے سلسلہ میں نہ لکھیں اچھا ہے ان کی طباعت کا تو اللہ تعالیٰ نے غیب سے ایسا انتظام شروع فرما دیا ہے کہ میں خود بھی متحیر ہوں، اگر آپ کے گھر رقم بھیجنے کی ضرورت ہو تو بے تکلف تحریر فرمادیں، شرح معانی الآثار اور مفتاح کنوز السنۃ کی طباعت سے مسرت ہوئی مگر افسوس صد افسوس کہ یہ ناکارہ اب ان کتابوں سے انتفاع کے قابل نہ رہا۔

فقط والسلام

۲۲ فروری ۱۹۷۳ء ۱۹ محرم ۱۳۹۳ھ

مکرم و محترم مد فیوضکم..... بعد سلام مسنون!

تمہارا پرسوں ایک خط مورخہ ۲/محرم پہونچا تھا جس کا جواب میں نے اسی وقت مفتی صاحب کے ذریعہ بھجوادیا تھا، تم نے اس میں لکھا تھا کہ ۷/محرم کو ہم دونوں مفصل لکھ چکے ہیں، مگر وہ نہیں پہونچا تھا میں نے اپنے خط میں لکھوادیا تھا وہ پہونچا بھی نہیں اور اس کے پہونچنے کی امید بھی نہیں آج ۲۰/محرم کو تمہارے دولفانے ایک ۷/محرم کا اور ایک ۱۲/محرم کا بیک وقت پہونچے، میں نے پرسوں کے خط میں تمہارے ۸/محرم والے خط سے متاثر ہو کر جس میں تم نے وہاں کے کام کی مشکلات اور قابو میں نہ آنا لکھا تھا اس پر یہ لکھوادیا تھا کہ میرے خیال میں جو جلدیں زیر طبع ہیں ان کو پوری کرائیں اگر ان کے پورا ہونے میں بھی دیر ہو تو جلدیں جس حد تک پہونچ چکی ہیں وہاں حساب ختم کر کے جلد آجائیں بقیہ لکھنؤ میں پوری ہو جائے گی اور تمہارے اس خط پر جو تم نے حج سے پہلے لکھا تھا اس میں مولانا بنوری کی رائے بھی لکھی تھی کہ لکھنؤ منتقل کر دیئے جائیں۔

میں نے اسی وقت لکھنؤ کے اکابر ثلاثہ کو بھی تمہاری اور مولانا بنوری کی رائے لکھ دی تھی جس پر ان حضرات کے خطوط بھی برابر آرہے ہیں کہ تم کو واپس بلا لیا جائے اور تم بجا مصر کے لکھنؤ ایک سال قیام کر لو اور وہیں دونوں کتابوں کو اپنے زیر ادارت طبع کرا لو، مگر تمہارے آج کے ۱۲/محرم والے خط سے تو پھر امیدیں بندھ چلیں لیکن اب بھی میری رائے یہی ہے کہ اگر وہاں متعدد مطابع میں یہ جلدیں طبع ہو سکتے تو تکمیل کا ارادہ کرو ورنہ جیسا کہ بذل لکھنؤ اور مصر دونوں جگہ ہو رہی ہے اوجز بھی دونوں مطبعوں، مصر اور لکھنؤ میں

پوری ہو جائے گی اس میں کوئی راز کی بات نہیں اور نہ اس میں تم تینوں میں کسی کی ندامت کی بات ہے مطالع والوں کو تو میں پچاس سالوں سے بھگت رہا ہوں۔

تم نے آج کے خط میں علی میاں کے خط شیخ سید سابق اور شیخ محمد غزالی کے نام منگوائے ہیں، میں اسی وقت ان کو تمہارا خط درمیان میں چھوڑ کر علی میاں کو لکھوا رہا ہوں کہ وہ جلد از جلد دونوں حضرات کے نام کا خط آپ کے پاس بھیج دیں کہ آپ دستی ان کو دے دیں، آپ نے دکتورہ کے متعلق جو لکھا ہے اس میں تو کوئی مضائقہ نہیں بشرطیکہ آپ اس کی وجہ سے دوسری طرف مشغول نہ ہو جائیں۔

اس سے قلق ہوا کہ مولوی عبدالرزاق کراچی واپس چلے گئے، ازہر میں بھی تو ہندو پاک کے لوگ ہوں گے جو لیتھو کی طباعت پڑھ سکتے ہوں گے ان کو اجرت پر ضرور رکھ لیں یہ میں پہلے بھی لکھ چکا ہوں، مگر اس سے تعجب ہوا کہ تم دونوں میں سے کسی کے خط سے بھی عبدالحفیظ کا پہونچنا معلوم نہ ہوا حالانکہ ان کو ۱۲ محرم کو مصر پہونچ جانا چاہئے تھا اب تو وہ خود پہونچے ہوں گے اور ان کی تحریر کے موافق رقم بھی اپنے ساتھ لے گئے ہوں گے، خدا کرے آئندہ کوئی دقت تم دوستوں کو پیش نہ آئے۔

تم نے لکھا کہ بذل ان شاء اللہ رمضان سے پہلے پوری ہو جائے گی میرے خیال میں یہ بھی تو بڑی لمبی مدت ہے اللہ تعالیٰ شانہ ہی مدد فرمادیں، وہو میسر کل عسیر، یہ تو میں بھی کئی دفعہ کئی لکھ چکا ہوں کہ مطبعت السعادة سے کام واپس نہیں لینا ہے، اور ان پر انحصار نہیں رکھنا ہے دوسرے مطالع سے ضرور کام لینا ہے، تم نے بہت اچھا کیا کہ دوسرے مطالع والوں کے لئے وہاں کے بااثر لوگوں کو بیچ کا واسطہ بنا لیا، تم

نے حج سے پہلے خط میں لکھا تھا کہ ایک مراکشی اوجز کے پانچ سو جلدیں خریدنے کا ارادہ کر رہے ہیں مگر پھر اس کے بعد کوئی خط میں اس کا ذکر نہیں آیا، یہ بھی نہیں معلوم ہوا کہ ابو ظہبی کو اوجز کا کوئی نسخہ کیا یا نہیں، عزیز مولوی عبدالحفیظ سے سلام مسنون و شکر یہ مساعی جمیلہ۔

تم نے لکھا تھا کہ عبدالرحمن میاں کے لئے اوجز کے نسخے حجاج کے ساتھ روانہ ہونے میں سہولت ہے مگر بحری جہاز سے ۵۰ پہونچ چکے ہیں، اب تو شاید ایک ہی دوباتی ہوگا ان میں تو کوئی نسخہ پہونچا نہیں، ابو ظہبی میں کوشش کر کے دو چار نسخے ضرور بھیج دو، ظفر الاسلام صاحب کی خدمت میں بندہ کی طرف سے سلام مسنون کے بعد ان کی مساعی جمیلہ کا بہت بہت ہی شکر یہ ادا کر دیں اور یہ بھی کہہ دیں یہ ناکارہ آپ کے لئے بجز دعا کے اور کیا کر سکتا ہے، اللہ تعالیٰ دارین کی ترقیات سے نوازے۔

حاجی یعقوب صاحب کی گارٹی کے متعلق پرسوں کے خط میں لکھواچکا ہوں کہ گارٹی انہوں نے بذریعہ رجسٹری بھیج دی ہے، بذل کی جلد ثانی کی رسیدیں تو میں مکہ کے خطوط میں کئی مرتبہ لکھواچکا ہوں، تعجب ہے کہ اب تک کیوں نہیں پہونچیں، بذل جلد رابع ایک عدد بذریعہ طیارہ اور خامس دو عدد بذریعہ بحری بوساطت مفتی صاحب روانہ ہو چکی ہے، امید ہے کہ اس خط کے ساتھ نہیں تو ایک دو دن کے بعد طیارہ والی تو پہونچ ہی جائے گی، میرے خیال میں رابع کی زیادہ عجلت تھی اس لئے طیارہ سے بھیجی۔

آپ نے یہ صحیح لکھا کہ مطبعة السعادة سے توریٹ کم کرانا مشکل ہے، بندہ کے خیال میں ”اخبار الیوم“ کے اڈیٹر کو تو بذل المجہود مفت نذر کر دیں، اور بذل کی جو

جلدیں لکھنؤ میں چھپی ہیں وہ بھی عبدالحفیظ سے منگا کر ان کو مفت دے دیں، تم دونوں کے لئے بلا تصنع اور بلا توریہ دل سے دعا کرتا ہے۔

فقط والسلام

زکریا ۲۴ فروری ۱۹۷۳ء ۲۱ محرم ۱۳۹۳ھ

قاہرہ سے حج بیت اللہ کا پروگرام:

مکرم و محترم مولانا تقی الدین صاحب..... بعد سلام مسنون

بہت ہی طویل عریض شدید انتظار کے بعد آپ کی مرسلہ رجسٹری بذل جلد ہشتم کی ۲۲ جنوری کو ملی، اس میں جو پرچہ تھا اس سے ۶/۱۹ ذی الحجہ کو آپ کا مصر سے بذریعہ طیارہ حجاز کے لئے جانا بھی معلوم ہوا اور نہ اب تک کسی کے خط سے یہ معلوم تھا کہ آپ حج کو آرہے ہیں یا نہیں، حالانکہ میں نے متعدد خطوط میں سبھی سے دریافت کیا۔ آپ نے لکھا کہ ۳/۱۹ ذی الحجہ کو عبد الرحیم حج کے لئے روانہ ہو گیا ہے، ان کو تو وہاں جانے کے بعد اپنے صاحب مطیع کی میزبانی سے اور دلداری سے اتنی فرصت نہ ملی کہ وہ اپنے مکہ پہنچنے کی اطلاع دیتے، حالانکہ میں آپ کو اور ان کے نام متعدد خطوط مکہ کے پتے سے لکھوا چکا تھا، لیکن مولانا الحاج یوسف متالاسلمہ کو اللہ جزائے خیر دے کہ ان کے خط سے مولوی عبد الرحیم اور ان کی اہلیہ کا بخیریت مکہ پہنچنا معلوم ہوا۔ آپ نے اس خط میں لکھا کہ اس سے پہلے مفصل خط لکھ چکا ہوں جس میں اپنے حج کے متعلق بہت تفصیل تھی، تعجب ہے کہ آپ نے میرے جواب کا شدت سے

انتظار لکھا تھا، حالانکہ میں آپ کے سابقہ خط پر جس میں آپ نے افریقی حج بدل کا ذکر کیا تھا اور یہ بھی لکھا تھا کہ مطیع میں آٹھ دن کی چھٹی ہوگی، اسی وقت لکھ چکا تھا کہ ایسی حالت میں تو کچھ مضائقہ نہیں، ہو آویں میرا یہ خط تو بہت پہلے پہنچنا چاہئے تھا، آپ نے اپنی آمد کی جو مصالح لکھی ہیں وہ سب صحیح ہیں، بالخصوص آپ کا یہ تحریر کرنا کہ یہاں کے معاملات میں مولوی عبدالحفیظ سے تفصیلی گفتگو کی ضرورت ہے بہت اہم ہے۔

تمہارے اور مولوی عبدالرحیم کے ان خطوط سے جو مصر سے مجھ تک کئی مرتبہ پہنچے اور ان میں یہ لکھا تھا کہ مولوی عبدالحفیظ کے پاس سے نہ خطوط کا جواب آ رہا ہے نہ تاروں کا، مجھے بھی کلفت پہنچی تھی اور میں نے آپ کے خطوط پر متعدد خطوط مولوی عبدالحفیظ صاحب کو لکھے مگر حج کے ایام میں تو ان کی مشغولی بہت بڑھ جاتی ہے، اور وہ خطوط کے جواب میں مستعد بھی ضرورت سے زیادہ واقع ہوئے ہیں، میرے کئی کئی خطوط کا ایک جواب لکھتے ہیں وہ بھی حفظ، اس کے بارے میں میں ان کو متعدد خطوط لکھ چکا ہوں، اور لکھتے ہوئے شرماتا ہوں کہ ان کے احسان مندی کے بجائے ان پر الزام قائم کر دوں، مگر دوستوں کی پریشانی اور اس سے زیادہ کام کے حرج کی وجہ سے تمہارے طویل قیام سے بہت کلفت پہنچتی ہے۔

تم نے امیر فیصل کے چچا کے دوست کو بذل وغیرہ ہدیہ دے دیا بہت اچھا کیا، خدا کرے مفید ہو مضر نہ ہو، میں علماء اور تجار کے پاس بہت کثرت سے پہنچانا چاہتا ہوں مگر ان امراء سے گھبراتا ہوں، مجھے نہ امیر فیصل صاحب کی خدمت میں پیش کرنے کی ضرورت ہے، وہ بیچارے علمی کام کے لئے کہاں وقت فارغ کر سکتے ہیں۔

آپ نے مراکش کے تاجر کے پانچ سو نسخے خریدنے کا مشرکہ جو لکھا اس سے یقیناً مسرت ہوئی، خدا کرے یہ معاملہ ہو گیا ہو تو آئندہ تم دوستوں کو انشاء اللہ بہت سہولت ہو جائے گی، قاہرہ کے یاد دوسری جگہ کے مکتبہ والے جتنی لیں اس میں کسر نہ چھوڑیں، معلوم نہیں میرے اس خط تک آپ موجود ہوں یا مصر واپس جا چکے ہوں گے، احتیاطاً مکہ اس لئے بھیجوا رہا ہوں کہ مولوی عبد الحفیظ بھی پڑھ لیں اور اگر آپ جا چکے ہوں تو طیارہ کے مسافر یا پھر بذریعہ ڈاک آپ کے پاس بھیج دیں گے۔

والسلام

حضرت شیخ الحدیث صاحب مدنیو ضہم

بقلم: حبیب اللہ ۲۴ جنوری ۱۹۷۳ء / ۱۹ ذی الحجہ ۱۳۹۲ھ

آپ نے اس خط میں میرے خط کی رسید لکھی مگر یہ نہیں لکھا کہ وہ کس تاریخ کا تھا، آپ نے لکھا بذل کی دو جلدیں سعادہ و نصر کی ارسال ہے، اس سے پہلے خطوں میں بھی متعدد بار اور برقیہ میں آیا تھا کہ دو جلدیں ارسال ہیں مگر معلوم ہوتا ہے کہ معجل اور مسجل کے علاوہ کوئی تیسرا پوسٹ آفس ہے جس میں کتاب روانہ ہو جاتی ہے مگر پہونچتی نہیں، آپ نے اس خط میں بذل جلد اول کی تقاریظ منگوائی تھی اور میں نے بڑے اہتمام سے وہ اسی وقت مولوی محمد علی کے حوالے کر دی تھی کیوں کہ مجھے معلوم ہوا تھا کہ سہارنپور سے آمدہ خطوط پر جو اس کے قلم سے تقاریظ نقل ہو گئیں اور وہاں کے پتے لکھے ہوئے تھے وہ بہت پسند آئے مگر مقدر کہ اسی روز اس کو بخار آ گیا، پھر عبد الحفیظ کے

حوالہ کئے گئے اس کو بھی بخار آ گیا، آج سنا ہے کہ ان کی نقل ہو گئی ہے، مگر مقارنہ باقی ہے اگر اس لفافہ میں گنجائش ہوئی تو اسی میں بھیج دوں گا مگر ابھی مولوی اسماعیل بیان کرتے ہیں کہ وہ لفافہ میں نہیں جاسکتی پیکٹ کے ذریعہ بھیج دی جائے گی، خاتمۃ الطبع کے شروع میں تو میرے نام کا کوئی جوڑ سمجھ میں نہیں آ رہا ہے اس لئے کہ وہ تو میرے ہی حاشیہ کے ساتھ مسلسل ہوگا البتہ آخر میں میرا نام تاریخ نزول المدینہ لکھنے میں کوئی حرج نہیں۔

آپ نے اسماء الرجال کے فہرست کے متعلق جو اشکال لکھا وہ بالکل صحیح ہے مگر ندوہ کی بذل سادس زیر طبع ہے جب میں آیا تھا تو اس وقت شروع ہو گئی تھی اور اس وقت تک کے خطوط سے معلوم ہوا کہ دو ماہ میں دو سو صفحے طبع ہوئے، اس لئے میں نے دو ہفتے میں ان کو ۶/۵ خط لکھے اور ایک ہفتہ ہوا ان کو اور جنٹ تار دیا تھا کہ بذل سابع بذریعہ طیارہ آپ کے پاس بھیج دیں تاکہ آپ اپنی روانگی سے قبل اس کو بھی طبع کراتے لائیں، آج ۲۵/ جون کو پرسوں کا دیا ہوا برقیہ ندوہ کا پہونچا کہ بذل سابع مع حواشی بذریعہ طیارہ مصر بھیج دی گئی امید ہے کہ ان شاء اللہ دو تین روز میں پہونچ جائے گی۔

آپ نے لکھا کہ میں جو صحت اور حسن و جمال پیدا کرنا چاہتا تھا وہ ابتدائی مشکلات کی وجہ سے نہیں ہوا مگر یہ سب تو مجبوریاں تھیں آپ نے جتنی محنت و مشقت اس کی تصحیح و طباعت میں اٹھائی اللہ ہی اس کا بہترین بدلہ مرحمت فرمائیں، میرے پاس دعا کے سوا کچھ نہیں اور واقعی اس میں دریغ نہیں اور تم تینوں کا، بالخصوص آپ کا بہت ممنون، تم نے لکھا کہ حواشی بھی نظر ثانی کے محتاج ہیں یہ بالکل صحیح ہے اس کے متعلق میری رائے ہے کہ مطبوعہ مصر کی ایک ایک جلد پر آپ کی نظر ہے، آپ اپنے ساتھ لے

جائیں اور وہاں جا کر ندوہ کی مطبوعہ بھی ایک ایک لے لیں اور حسب سہولت و فراغت اپنے نسخے پر تصحیح کرتے رہیں جب کبھی خدا کرے طبع ثانی کی نوبت آوے تو اس وقت آپ کے حواشی سے فائدہ اٹھایا جاسکے، یہ کوئی جلدی کام نہیں اطمینان کا ہے، آہستہ آہستہ کرتے رہیں، میرا خیال یہ ہے کہ بذل کے اختتام کے بعد وہاں کے معاونین و مشاورین اور جن کو آپ مناسب سمجھیں ناشتہ یا چائے کی ایک دعوت ضرور کر دیں جن استاذ فلاں اور استاذ فلاں اور جن سے مشورے اور اعانت لی ہیں ان کو شریک کر لیں اور عبدالرحیم یا جس سے مناسب سمجھیں مشورہ کر کے اخراجات کا اندازہ لکھیں معتدل ہونی چاہئے نہ مظاہر جیسی اور نہ رئیسانہ، علی میاں کی آمد پر بھی ان سے مشورہ کروں گا اور عبدالحفیظ سے بھی تو مشورہ کر لیا اور علی میاں سے ضرورت نہیں رہی کہ وہ بھی موافقت ہی کریں گے۔

آپ نے بذل کے بعد کوئی کام تجویز کرنے کو لکھا یہ تو یار باقی اور صحبت باقی یہاں آنے پر ہو جائے گا، ابھی تو آپ محترمہ کے حقوق ادا کریں، آپ نے بیداری اور خواب وہاں ہونا محسوس فرمایا میں اس کی تردید نہیں کروں گا اس لئے قلباً دعاء وہیں رہتا ہوں۔

آپ گھر خط لکھیں تو خاص طور پر سلام کے بعد لکھ دیں کہ یہ ناکارہ تم سب کے لئے دعا کرتا ہے، اس لئے کہ مولانا تقی صاحب جو کچھ ایثار و قربانی کر رہے ہیں اس میں تم سب کا حصہ ہے، عزیز آفتاب تقریباً روزانہ یا تیسرے دن میری ڈاک کے وقت آتا ہے اور آپ کے خطوط کا مشتاق رہتا ہے اس لئے سنا دیا اس خط میں ان کو سلام ہے پہونچا دیا، رقم کے متعلق عبدالحفیظ جواب دے گا اس لفافہ میں دوسرا پرچہ

عبدالرحیم کا ہے اس کو مستقل جواب لکھوں گا اور اگر گنجائش ہوئی تو اسی میں بھیج دوں گا، یہ تو آپ کے پہلے خط کا جواب تھا۔

دوسرا خط مورخہ ۱۸ جون بھی ساتھ پہنچا جس میں میرے پاس آپ نے لکھا کہ کتاب ڈاک سے نہ بھیجنے کی وجہ عبدالحفیظ کے پرچے میں لکھ دی، وہ میں نے اب تک نہیں دیکھا، عبدالحفیظ اپنے گھر ہے، تمہارا پرچہ اس کو بھیج دیا، تم نے لکھا کہ ان شاء اللہ بیس دن میں کام پورا ہو جائے گا جس سے بہت مسرت ہوئی، اتنے میں ندوہ والی جلد بھی پہنچ جائے گی اسے بھی پٹا دیں، تم نے لکھا کہ ہند بھیجنے کا راستہ معلوم ہو گیا جلد بھیج کر مطلع کروں گا، اس سلسلہ میں حاجی یعقوب کا خط میں روانہ کر رہا ہوں اس کو بغور ملاحظہ کر لیں اور جب تک ان سے براہ راست مراجعت نہ کر لیں کتابیں نہ بھیجیں، آپ نے لکھا کہ کام کی کثرت کی وجہ سے نیند نہیں آتی ایسا نہ کریں، صحت کی رعایت بہت ضروری ہے۔

لندن کے مہمانوں کے ہاتھ چھ جلدیں پہنچ چکیں ہیں اور ان ہی میں سے ایک کے ہاتھ اس کی رسید جا چکی، آپ نے لکھا کہ بذل کے اختتام پر عمل سے وعدہ کر رکھا ہے اس کی اجازت دی جائے گی؟ ضرور۔

میری طرف سے جناب الحاج علی اور استاذ حسن عاشور کی خدمات میں بہت اہتمام سے سلام کے بعد کہہ دیں کہ آپ کے احسانات کا بدلہ یہ ناکارہ بجز دعا کے اور کیا کر سکتا ہے، اللہ تعالیٰ ہی تم دوستوں کو دونوں جہان میں اس احسان عظیم کا بدلہ عطا فرمائے، جان و مال میں برکت عطا فرمائے، یہ ناکارہ دعا کے سوا اور کیا کر سکتا ہے، تم چاروں کی

طرف سے، دو تم (۱) اور دو وہ حضرات روضہ مبارک پر صلاۃ و سلام عرض کرتا رہتا ہوں۔
 خاتمۃ الطبع کی ضمیر پر اگر آپ کو اشکال نہیں تو پھر اصلاح نہ کریں، آپ نے لکھا
 کہ ایک دن بھاری ہو رہا ہے، آپ کو تو اب بھاری لگ رہا ہے مجھ کو چار ماہ سے
 بھاری لگ رہا ہے، میرے سہارنپور کے خطوط میں اگر وہ محفوظ ہوں گے تو یہ ملے گا کہ مجھے
 آپ کی طویل غیبت عن الاہل والوطن بہت بھاری ہو رہی ہے، علی میاں ابھی نہیں پہنچے
 اس خط کے ڈالنے میں ان کا انتظار کروں گا اور ان سے پیسہ کا انتظام معلوم کر کے لکھوں گا۔
 ایک ضروری امر یہ ہے اور بہت ضروری کہ جب آپ آئیں تو سارے
 مطابع کا حساب بالکل نمٹا کر آئیں کوئی چیز درمیان میں نہ چھوڑیں اور چند روز قبل مجھے
 اطلاع کر دیں تاکہ میں عزیز عبدالحفیظ کو بھیج دوں، ہر سہ آدمی مل کر سب مطابع کا
 حساب بالکل صاف کر دیں اور باقی رسیدیں لے کر آئیں، جملہ اہل مطابع کی خدمات
 میں اس ناکارے کی طرف سے سلام بھی کہہ دیں اور لکھ دیں کہ یہ ناکارہ دعا کے سوا اور
 کیا کر سکتا ہے اللہ تعالیٰ تمہاری ایسی ہی مدد فرمائے جیسی تم نے کی۔

بذل رابع یہاں نہیں ہے چونکہ مدرسہ میں تعطیل ہے، مولانا انعام کریم
 ہندوپاک کے لئے روانہ ہو گئے اس لئے مدرسہ سے کتاب بھی نہیں ملی، تاہم اس کی
 تلاش شروع کر دی، علی میاں کی آمد پر ان سے مراجعت کروں گا، آپ کے ہر سہ خط علی
 میاں کے ملاحظہ کے لئے رکھے ہیں، ابھی ابھی دوران خط میں جدہ کا تیسرا فون ملا کہ
 ایک مجبوری کی وجہ سے علی میاں کل روانہ نہ ہو سکے، وہ کل بھی جدہ رہے اور کام نہ ہو

(۱) یہ ناپیچ اور مولانا عبدالرحیم مرحوم۔

سکنے کی وجہ سے آج صبح پھر جدہ پہنچ گئے اور ان شاء اللہ آج شام کو بعد العصر مدینہ منورہ پہنچیں گے، ان کے انتظار میں یہ خط آج بھی ملتوی کرنا پڑا، علی میاں کی آمد پر ان کے لیبیا سفر کا انتظام معلوم کر کے ان شاء اللہ اسی خط میں لکھوں گا۔

آپ نے کہا کہ گھر سے پریشانیوں کے خطوط آرہے ہیں اس سے بہت کلفت ہوئی، مجھے خود آپ کا ایک ایک دن بلکہ ایک ایک گھنٹہ بارہو رہا ہے اللہ تعالیٰ آپ کو جلد از جلد فارغ فرما کر بخیر و عافیت گھر پہنچائیں، چک بندی میں بعض لوگوں نے آپ کی زمین کو اپنے نام لکھوا لیا ہے انا اللہ وانا الیہ راجعون، دل سے دعا کرتا ہوں۔

یہ خط پرسوں لکھوایا تھا، پرسوں علی میاں کی آمد کی خبر تھی مگر نہیں آئے، کل منگل کے دن عصر کی نماز جماعت سے انہوں نے جدہ میں پڑھی اور مغرب کی نماز بدر میں اور عشاء کے بعد جب میں مسجد سے باہر آ رہا تھا تو باب جبریل پر ملاقات ہوئی اور صبح کی نماز کے بعد متصلاً وہ مسجد نور پہنچ گئے دو گھنٹے بہت اطمینان سے ملاقات کے بعد ناشتہ کے بعد وہ اپنے قیام گاہ پر چلے گئے بستان نور ولی میں، اور میں مدرسہ چلا آیا، معلوم ہوا کہ مجھے کل پرسوں انہوں نے مشورہ کے واسطے کئی دفعہ ٹیلیفون کیا مگر ملا نہیں، اس لئے انہوں نے کل لیبیا التواء کا تار دے دیا، دس دن مدینہ پاک میں قیام رہے گا اور پھر چار دن مکہ اور اس کے بعد رابطہ کے بقیہ دورہ پورا کر کے ہندوستان چلے جائیں گے۔

فقط والسلام

حضرت اقدس شیخ الحدیث صاحب مدنیو ضہم

بقلم: شاہد ۲۷ جون ۱۳۷۳ھ / جمادی الاولیٰ ۱۳۹۳ھ

عنایت فرمائیں مولانا صاحب..... بعد سلام مسنون!

تمہارا محبت نامہ مورخہ ۳۱ مارچ کو بہت جلدی پہنچ گیا حالانکہ دوسرے خطوط بہت تاخیر سے پہنچے، عزیز عبدالحفیظ کے خط سے معلوم ہوا کہ آپ خطوط میں نام نہ ہونے کو محسوس کر رہے ہیں، بڑا قلق ہوا حالانکہ میں پہلے خط میں اُردی بسعدی راج اور دوسرے خط میں خوشتر آں باشند راج سے اپنے نزدیک تو اس کی وجہ بڑی وضاحت سے دونوں شعروں میں ظاہر کر چکا تھا، او جز کے مقدمہ میں لکھا ہے کہ حضرت امام مالکؒ مسجد نبوی میں نماز چھوڑ دی حتیٰ کہ آخر میں جمعہ کی بھی شرکت چھوڑ دی تھی اور جب کوئی دریافت کرتا تو حضرت امامؒ فرماتے کہ بعض آدمی اپنا عذر بھی نہیں بیان کر سکتا۔

یہ میری ضرورتنا خواہش اصرار ہے جس کو میں بار بار لکھتا رہتا ہوں وہ یہ کہ تم تینوں مل کر جتنا جلد سے جلد ممکن ہو بذل کو نمٹا دو، اس کی وجہ سے اگر تمہیں گراں نہ ہو تو میرے نزدیک او جز کو ملتوی کرنے میں کوئی مضائقہ نہیں، ندوہ میں بذل چہارم طبع ہو کر روانہ ہو چکی ہے، پنجم میں سو صفحے چھپ گئے ہیں یہاں دو تین مہینے سے بجلی پر آفت آرہی ہے، دو ہفتے سے تقریباً سارے دن بند رہی رات میں چلتی تھی جس کی وجہ سے مطابع کو بہت نقصان پہنچا۔

شیخ سابق اور شیخ غزالی کے متعلق آپ کے ابتدائی خط کی بناء پر علی میاں کو خط لکھا تھا کہ ان دونوں کے نام جلد از جلد خط لکھ کر آپ کے پاس بھیج دیں یا میرے پاس، مگر علی میاں آج کل جہانیاں جہاں گشت کر رہے ہیں، مارچ کا پہلا ہفتہ انہوں

نے مولانا منت اللہ کے ساتھ بہار کے دورے میں گزارا جس کی وجہ سے وہ دونوں حضرات دیوبند کے شوریٰ میں بھی شریک نہ ہو سکے، رسم الخط کی دقت کی داستان تم تینوں نے لمبی لمبی لکھی، ایک ہی مضمون کو سنتا سنتا تھک گیا، یہ مشکلات تو تم دوست پہلے بھی لکھتے چلے آئے ہو، اور اس کا حل بھی تمہیں ہی کرنا ہے اللہ تعالیٰ مدد فرمائے، اللہ تعالیٰ تمہیں بھی بہترین جزائے خیر عطا فرمائے، بلند درجات نصیب فرمائے کہ بذل کی مصر میں ٹائپ کا بیڑا تم نے ہی اٹھایا تھا اللہ تعالیٰ ہی تمہارے مساعی جمیلہ کو مشر ثمرات و برکات بنائے اور تمہارے لئے دونوں جہاں کی ترقیات کا ذریعہ بنائے، میرے خیال میں تو جو میں پہلے لکھ چکا ہوں کہ مطبعة السعادة میں بذل بھی ایک دو جلد دو اور بذل کے فراغ پر تم جلد از جلد آ جاؤ کہ تمہاری غیبت عن الابل مجھے بہت ہی بار ہے، اور تمہارے بغیر بذل کی طباعت ناممکن ہے۔

بذل کے حواشی تو تمہارے لکھے ہوئے ہیں، ان کے لئے تمہارا ہونا بہت ضروری ہے، تمہاری یہ رائے بالکل صحیح ہے کہ اگر مطابع والوں سے لین دین کا تعلق تو تم سے نہیں ہونے کا تو پھر ان پر تمہارا اثر نہیں ہونے کا، میری طرف سے عزیز عبدالحفیظ سے کہہ دیں کہ میں نے بھی اس کو ساری عمر بھگتا کہ مطبع والوں پر جتنا اثر نصیر کارہا میرا نہیں رہا، مطبعة السعادة والوں کو اس کو اطمینان دیدو کہ آپ کے یہاں سے کام کا چھوڑنا مقصود نہیں، اس وقت چونکہ تین آدمی اس کی وجہ سے رکے ہیں اس وجہ سے عجلت ہے آپ نے لکھا کہ ان دونوں کی طباعت سے تعلق عشق سے بھی زیادہ

ہو گیا ہے اللہ تعالیٰ اس احسان عظیم کا بدلہ عطا فرمائے۔

عزیز عبدالرحیم کو بھی میں براہ راست لکھوا چکا ہوں اور آپ کے ذریعہ بھی پیام پہونچواتا ہوں کہ بذل کی معاونت ان کا اصل کام ہے، اس سے وقت بچے تو اجز میں لگا دیں، البتہ جدید صحیح کوئی مل جائے تو اس کو رکھنے میں کوئی اشکال نہیں، ابو ظہبی والوں نے جو قابل اشاعت کتابوں کی فہرست چھاپی تھی میرے پاس بھی اس کا تراشہ آیا تھا اس میں اجز کو سب سے مقدم کیا ہے۔

امید ہے کہ علی میاں کے خطوط شیخ غزالی اور سابق کے نام پہونچ گئے ہوں گے، وہ گزشتہ ہفتہ یہاں تین دن کے لئے آئے تھے، میں نے ان سے درخواست کی تھی کہ وہ یہاں کے قیام میں دونوں کے خطوط لکھ کر مجھے دے دیں مگر انہوں نے فرمایا کہ میں لکھ کر رابع (۱) کو دے آیا ہوں پہونچ گیا ہوگا۔

تم نے لکھا اور عبدالرحیم نے بھی، خط کے نہ آنے سے بڑی تشویش ہے، میں حج کے بعد سے گیارہ خطوط تمہیں لکھوا چکا ہوں جس کی تفصیل تاریخ وار عبدالرحیم کے خط میں لکھوا چکا ہوں، مگر ان کے نہ پہونچنے سے اس وجہ کو ترجیح ہوئی جس کی وجہ سے نام لکھنا چھوڑ دیا میں عبدالحفیظ کے خط میں مفصل لکھوا چکا ہوں کہ ۱۰ اپریل کے بعد مجھے خط نہ لکھیں تا وقتے کہ میرا قیام یا سفر معلوم نہ ہو جائے۔

بذل المجلد ۲۰ جلدوں میں تقسیم کا مشورہ، اور اس کے اختتام پر دعوت
مکرم و محترم مولانا الحاج تفتی الدین صاحب مدنیو ضکم
بعد سلام مسنون!

کل علی میاں سے عبدالحفیظ کی موجودگی میں بذل کے سلسلہ میں دیر تک گفتگو
ہوتی رہی، ان کی رائے یہ ہے کہ ۱۹ جلدوں میں بالکل ہرگز مناسب نہیں ہے بے جوڑ
ہے، ۲۰ ہونا ضروری ہے، میں نے کہا کہ ابھی تو وقت نہیں رہا، مگر ان تینوں کی رائے
یہ ہوئی کہ ابھی تین جلدیں باقی ہیں، ہر ایک میں سے کم سے کم پچاس صفحے کم کر کے
ڈیڑھ سو کی ایک جلد بنا دیں اور ان میں تقریظات نیز امام ابوداؤد کا خط اہل مکہ کے نام
جو مصری ”ابوداؤد“ اور ”درجات مرقات الصعود“ لکھنؤی مصری کے شروع میں چھپا ہوا
ہے اسے ضرور شامل کر لیں وہاں مصری کتب خانوں میں مل جائے گی یہ جلد چاہے
صفحات میں کم ہو جائے لیکن بیس جلدوں میں ہونا ضروری ہے۔

میں نے مولوی بنوری کو بھی خط لکھا ہے کہ ”اوجز“ کی طرح سے ”بذل“ پر
بھی کوئی مضمون طویل لکھ دیں اور اس کے لئے علی میاں کا مضمون جو پہلی جلد میں چھپا
ہوا ہے اس کو سامنے رکھ کر جلد ایک مضمون لکھ دیں، مگر سنا یہ ہے کہ غیر ملکی دورے پر گئے
ہوئے ہیں، اور اگر مصری کوئی معروف عالم قابل اعتماد جو نقاد نہ ہو مل جائے تو آپ اس کا
مضمون لکھوا لیں مگر اس کو طبع کرنے سے پہلے علی میاں کو دکھلانا ضروری ہے۔

ایک بڑی اہم اصلاح کی طرف علی میاں نے متوجہ کیا وہ یہ ہے کہ خاتمہ میں
لکھنؤ کی مطبوعات سب سے اجزاء لکھی گئی ہے اب جب کہ ساتویں وہاں سے مصر آگئی

ہے تو بجائے سبعتہ کے ستہ اجزاء بنا لیں او من الجزء الثامن کے بجائے من الجزء السابع بنائیں، یہ غلطی واقعی اہم ہے۔

آپ نے لکھا ہے کہ ہمیں لیتھو کے جزء ثانی کی اور ضرورت ہے اس لئے مولوی معین اللہ کو لکھا ہے، بجائے ان کے مولوی نصیر کو لکھتے تو زیادہ اچھا تھا، معلوم نہیں ان کے پاس ہونہ ہو، آپ کا برقیہ سابع کی وصولی کامل گیا تھا اس کی رسید لکھو اچکا ہوں، اس کا بڑا قلق ہے کہ اگر مولوی اسعد سے ملاقات ہو جاتی تو ان کے ساتھ ایک آدھ جلدیں آجاتیں میں ان شاء اللہ ان سے بھی تاکید کر دوں گا آپ بھی استاذ عقبی وغیرہ کے ذریعہ سفارت ہندیہ کے دفتر سے مولوی اسعد کی واپسی کی صحیح تاریخ معلوم کر لیں۔

علی میاں کا مشورہ بھی یہ ہے کہ کتاب کے ختم پر جن عمائد اور اہل مطابع نے طبع کی ہے ان کو چائے پر مدعو کیا جائے مگر ان کا خیال ہے کہ ہوٹل میں تو ہرگز نہیں ہونا چاہئے کہ بہت گراں ہوگی اس کے متعلق عبدالحفیظ نے علی میاں سے مشورہ کیا ہے مگر کل شام وہ ایک ضرورت سے مکہ چلا گیا، چونکہ ایک ضرورت پر اس کو فوری جانا ہوا کہ تعمیل حکم کر سکے اس لئے واپسی پر جو انشاء اللہ تین دن میں ہوگی دعوت کے متعلق علی میاں کا مشورہ لکھواؤں گا، حاجی یعقوب صاحب کو میں نے بھی رات ہی میں خط لکھوا دیا ہے کہ منیری صاحب سے مشورہ کر کے آپ کو جلد جواب دیں اس سلسلے میں میں نے مولوی اسعد صاحب کو بھی تقاضا کیا ہے وہ مصر میں سفارت ہندیہ سے دریافت کر کے کوئی سہولت کی صورت پیدا کر سکیں تو ضرور کر دیں آپ مولوی اسعد صاحب سے اس سلسلہ میں ضرور گفتگو کریں، اور اگر خدا کرے کہ کوئی سہولت کی

صورت پیدا ہو جائے تو مطبوعات مصر کی ہر جلد کے سوسو نئے براہ راست بمبئی بھیج دیں کہ اس میں محصول کی بہت تخفیف رہے گی۔

شیخ عبدالمنعم النمر (۱) سے اگر آپ کی ملاقات ہو تو میری طرف سے سلام مسنون کہہ دیں اور یہ بھی کہہ دیں کہ یہ ناکارہ آپ کے لئے دعا کرتا ہے۔
 آپ نے لکھا ہے کہ بذل کے اسماء الرجال (۲) کا طبع ہونا ضروری ہے اور طباعت کے بعد ہر جلد میں ایک ایک رکھ دیا جائے گا، میرے خیال میں تو مناسب یہ ہے کہ ان سب کو یکجا جلد اور صفحات کے حوالے سے بیسویں جلد کا جز بنا دو کہ ہر جلد میں ایک ایک رکھنے سے ضائع ہونے کا اندیشہ ہے، مولوی آفتاب قسمت سے آپ کے پہلے خط کے وقت تھے اور اس خط کے سنانے کے وقت بھی تھے انہوں نے حسب عادت ایک لمبی تقریر شروع کی مگر یہ کہہ کر منع کر دیا کہ میرا خطرہ جائے گا، یہ سطور بھی نہوں نے بہت غور سے سنی، تم نے لکھا کہ تیری موجودگی تو ہر وقت مشاہد ہے مجھے بھی اس کا انکار نہیں اس لئے کہ مدینہ میں رہ کر سہارنپور کا خیال تو کم آتا ہے مصر کا خیال زیادہ آتا ہے، اللہ تعالیٰ تمہیں بذل سے جلد فارغ کر دے، اس ناکارہ کا قیام رمضان تک تو تقریباً طے ہے اور اس کے بعد محتمل ہے۔

الحاج علی اور استاذ حسن کی خدمات میں مکرر سلام کے بعد کہہ دیں کہ یہ ناکارہ

(۱) یہ ازھر کی طرف سے ایک مدت تک دارالعلوم دیوبند مبعوث تھے، بعد میں مصر میں وزیر الاوقاف بھی ہو گئے تھے۔

(۲) الحمد للہ بذل المجدو میں جو ہماری تحقیق سے شائع ہوئی ہے، اس میں مکمل فہرس بنائی گئی ہے، اسماء الرجال کی فہرس بھی آگئی ہے، واللہ الحمد۔

دعا کے سوا کیا کر سکتا ہے، تم نے لکھا تھا کہ جسینی دوبارہ حجاز جا رہا ہے اور مدینہ بھی آئے گا مگر اس کا ابھی تک یہاں مکرر آنا معلوم نہ ہوا، مصر کے اخبارات میں بذل کا اشتہار علی میاں کی رائے ہے کہ ضرور طبع کراتے آویں کہ وہاں کے اخبارات سارے ملک میں پھیلتے ہیں۔ یہ ناکارہ آپ کے لئے بہت اہتمام سے دعا بھی کرتا ہے، علی میاں کا سفر یہاں سے شام وغیرہ کا طے ہو گیا اخیر جولائی تک پہنچنے کا اندازہ ہے۔

فقط والسلام

حضرت شیخ الحدیث صاحب مدنیو ضمیمہ

بقلم: حبیب اللہ ۱۰ جولائی ۱۹۷۳ء ۹ جمادی الثانی ۱۳۹۳ھ

از حبیب اللہ بعد سلام مسنون درخواست دعا۔

بذل المچھو دکی جلد پہنچنے پر حضرت شیخ کا حیرت انگیز گرامی نامہ:
عزیز انم مولانا الحاج تقی الدین و مولانا الحاج عبدالرحیم سلمہما

بعد سلام مسنون!

پرسوں شام مغرب کے قریب بذل جلد تیرہ بذریعہ ڈاک پہنچی دیکھ کر بہت ہی مسرت ہوئی، علی میاں چونکہ یہاں تشریف فرما تھے انہوں نے فرمایا کہ میں ذرا اطمینان سے دیکھوں گا، اس لئے رات ہی کو ان کے خادم کے حوالہ کر دی تھی رات عشاء کے بعد واپس منگائی، علی میاں سے تو آج صبح سے ملاقات نہیں ہوئی کہ میں ان سے اس کے متعلق پوچھتا مگر انہوں نے فرمایا تھا کہ میں مولوی تقی کو خود براہ راست خط لکھنے والا

ہوں اور وہ کل شام کو یہاں واپس مکہ تشریف لے جانے کا ارادہ کر رہے ہیں اس لئے یہ خط اور لفافہ ان کی خدمت میں بھیج رہا ہوں تاکہ وہ آج ہی خط لکھ کر روانہ کر دیں ممکن ہے مکہ جا کر ان کو دیر لگے۔

اس سے پہلے خط میں جو ارجو لائی کورجسٹری کیا گیا تھا، علی میاں کی رائے لکھی گئی تھی کہ ان کے نزدیک انیس جلدیں بالکل مناسب نہیں ہیں ہونا ضروری ہے اور ان کی یہ رائے بھی لکھی گئی تھی کہ ابھی تین جلدیں طباعت سے باقی ہیں ۱۷ تا ۱۹ تینوں میں سے پچاس پچاس صفحے کم کر دیں اور بیسویں جلد میں ان ڈیڑھ سو صفحے کے ساتھ تو تقریباً تقریظات کے آجائیں گے جن میں سے جلد اول کی تقریظات تو عربی خط میں مولوی محمد علی سے نقل کرا کر آپ کی خدمت میں بھیج دی گئی تھی جن کی رسید بھی آگئی اور ایک مالکی عالم کی تقریظاً غالباً چوتھی جلد میں ہے وہ یہاں موجود نہیں ہے آپ کے پاس ہے اس سے نقل کر لیں۔

نیز آپ نے لکھا تھا کہ بذل کے اسماء رجال کے صفحات ٹائپ پر نہیں آسکے اس لئے ہر جلد کے اسماء رجال کی فہرست چھاپ کر اس کے ساتھ لگا دو بجائے اس کے متعلق میں نے لکھا تھا کہ اب ہر جلد کے ساتھ اس کے اسماء رجال طبع کر کے لگانا تو بہت مشکل ہے کہ پہلی تین جلدیں تو دوسو کے قریب شائع بھی ہو چکی ہیں اس لئے سب جلدوں کے اسماء رجال یکجائی جلد اور صفحے کے نشان کے ساتھ بیسویں جلد میں شائع کر دیں، نیز اس میں ایک نفع یہ بھی ہوگا کہ صفحات لیتھو کی جلد اول پر صرف پڑے ہیں لیکن اسماء رجال پر کلام مختصر فقط پانچویں جلدوں میں ہے ہر جلد پر کلام اپنی جگہ پر آیا ہے مگر صفحات جلد اول پر صرف پڑے ہیں آپ کی ان فہرست میں پانچوں

جلدوں کے اسماء رجال آجائیں گے تو آپ کی فہرست مکمل ہو جائے گی، امید ہے کہ انشاء اللہ جلد از جلد آپ حضرات اس کام سے نمٹ جائیں گے۔

آپ نے سابقہ خطوط میں آخر جولائی تک فراغ کو لکھا تھا، میرا خیال یہ تھا کہ اسباب السعاده ندوہ والی تو بالکل ختم ہوگئی بیروت والی کے کچھ نسخے باقی ہیں وہ بھی قریب الختم ہے، اس لئے میرا خیال تھا کہ اس کے دو ہزار نسخے مصر میں بھی آپ کو لکھوں کہ طبع کرا کر لادیں مگر عبدالحفیظ سے معلوم ہوا کہ یہ تو دو ہزار مصر میں طبع ہو چکے ہیں مگر اب تک یہاں نہیں پہنچے دو چار نسخے اگر آجائیں تو میں علی میاں کو دکھلاتا کچھ نسخے علی میاں کے ساتھ شام کے سفر میں بھی کر دیتا اگر مکمل ہوگئی ہو تو ایک نسخہ ڈاک سے ضرور بھیج دیں۔

تم تینوں کی طرف سے روضۂ اقدس پر صلاۃ و سلام پیش کرتا ہوں۔

فقط والسلام

حضرت شیخ الحدیث صاحب مدنیو ضہم

بقلم: حبیب اللہ ۱۴ جولائی ۱۹۷۳ء ۱۳ جمادی الثانیہ ۱۳۹۳ھ

الحاج مولوی تقی صاحب مدنیو ضکم بعد سلام مسنون

کل شنبہ کے دن عصر کے بعد آپ کے نام ایک رجسٹری بھیجی اور مغرب کے قریب آپ کی دوسری رجسٹری آگئی، بہت ہی قلق ہوا کہ اگر آپ کی رجسٹری صندوق البرید والے مجھے جلدی پہنچا دیتے تو کل کی رجسٹری میں اس کا جواب بھی چلا جاتا میں کل شام عجلت کی وجہ سے رجسٹری نہ کراتا کہ آج اس رجسٹری میں آپ کی رجسٹری کا

جواب بھی چلا جاتا، یہ بھی خیال ہوا کہ آپ کی رجسٹری کے جواب کو ایک آدھ دن روک دوں کہ آپ کا یا عزیز عبدالحفیظ کا خط قریب میں آوے تو اس کا بھی ساتھ میں چلا جاوے، لیکن معاملہ چونکہ ختم پر ہے اور ذرا سی تاخیر سے کام میں گڑبڑ کا اندیشہ ہے اس لئے فوراً جواب لکھواتا ہوں۔

کل شام کی رجسٹری میں علی میاں کا بھی میں نے ایک پرچہ لکھوایا تھا، متعدد خطوط میں یہ لکھا جا چکا ہے کہ جلدیں بجائے ۱۹ کے ۲۰ ہوں ۱۹ نہایت ناموزوں ہے چاہے بیسویں کچھ کم ہو جائے اور جلدوں سے چھوٹی ہو جائے اور اس کی ترکیب میں نے یہ بھی لکھی تھی کہ ابھی ۱۷ تا ۱۹ جلدیں مطبع میں جانے سے باقی ہیں ہر ایک میں سے پچاس پچاس صفحے کم کر دئے ہیں اور بیسویں جلد میں ڈیڑھ سو صفحے تو اصل کتاب کے ہونگے اس کے بعد تقریبات ہوں گی اس کے بعد سب جلدوں کے رجال کی ایک فہرست ہوگی اس لئے کہ اول تو ہر جلد کی فہرست الگ شائع کرنے میں جیسا کہ آپ نے لکھا جو جلدیں فروخت ہو چکی ہیں اس کے اسماء رجال کا بھیجنا مشکل ہوگا۔

دوسرے یہ کہ صفحات بھی صرف لیتھو کی جلد اول میں پڑے ہوئے ہیں اور جلدوں میں نہیں ہیں لیکن رجال پر کلام اور جلدوں میں بھی کچھ نہ کچھ ہے اس لئے بقیہ چار جلدوں پر بھی ایک نظر ڈال لی جائے اور جس راوی کے متعلق کوئی طویل کلام نظر آئے اس کے جلد اور صفحے کا نشان نوٹ کر لیا جائے، اور جن راویوں پر بہت مختصر کلام ہو ان کی ضرورت نہیں، علی میاں کا یہ بھی خیال ہے کہ آخر میں بیسویں جلد کے اندر عربی کی دوسری کتابیں اوجز، لامع، کوکب، حجة الوداع، حیاة الصحابة، حظ اوفر کے مفصل

اشتہارات آجائیں اور اس طرح سے یہ جلدیں بھی تین سو کے قریب پہنچ جائیں گی اتنی کمی میں کچھ مضائقہ نہیں مگر آپ کی رات کی رجسٹری سے معلوم ہوا کہ جلد ۱۷ تو قریب الختم ہے، اس میں سے تو اب نکالنا مشکل ہو گیا اب تو صرف دو جلدیں رہ گئیں اٹھارویں جو ابھی پریس میں گئی ہے اس میں سے پچاس صفحے نکالے جاسکتے ہیں اور انیس تو ساری باقی ہے اس میں سے نکالنے میں تو کوئی اشکال نہیں، لیکن اگر بیسویں جلد نہ بنائی جائے تو یہ تقریظات اور اسماء رجال اور بقیہ کتب کے اشتہارات مل کر انیسویں جلد سب سے بڑھ جائے گی، اس لئے اگر مسودہ وغیرہ ہوتا تو علی میاں کے مشورہ سے کوئی نظام قائم کر لیتے اب تو آپ ہی اپنی صواب دید سے کوئی نظام قائم کریں، البتہ آخری جلد اس کو دینی ہے جو بہت اچھا چھاپے، انیسویں جلد بقیہ جلدوں سے زیادہ بڑی ہونا تو مناسب نہیں کل کی رجسٹری میں تیرہویں جلد کی رسید لکھوا چکا ہوں اور آپ کی رات کی رجسٹری سے چودھویں و پندرہویں کا اشتیاق بھی شروع ہو گیا ہے جس کے متعلق آپ نے لکھا کہ ۱۰ جولائی کو رجسٹری کر دی جائے گی اور آج ۱۵/۱ ہو گئی ہے، علی میاں کی موجودگی میں اگر یہ دونوں جلدیں آجائیں تو اچھا تھا۔

علی میاں کا ارادہ آئندہ کل دوشنبہ کو یہاں سے روانہ ہونے کا ہے اور اندازہ یہ ہے کہ ایک ہفتہ مکہ میں قیام رہے گا اس لئے کہ عزیز رابع کی آمد کا انتظار ہے، کچھ رابطہ کے انتظامات گڑ بڑ ہیں، علی میاں کی روانگی سفر کے وقت بھی دو ہفتے تھا سب کو پریشان ہونا پڑا، مولوی معین اللہ کا خط بھی رات ہی مجھے ملا اس میں لکھا ہے کہ دو ہفتے سے رابع تیار بیٹھے ہیں مگر اب تک ٹکٹ نہیں پہنچا اور بغیر ٹکٹ کے پی فارم پاس ہونا مشکل ہے،

اس لئے کل رابطہ سے بہت مفصل تا رسعودی ایرلائنس بمبئی کو دیا گیا کہ ان کو ٹکٹ دے دیا جائے، ساتویں جلد کے متعلق آپ کی رائے دارالنصر میں دینے کی بہت ہی مناسب ہے ضرور دے دیجئے، اس لئے کہ مطبعة السعادة میں تو بڑی دیر لگ جائے گی اور بیسویں جلد کے متعلق میری اور علی میاں کی دونوں کی رائے یہ ہے کہ جہاں بہترین چھپے وہاں دی جائے کہ کتاب کی جلد اول اور آخری پر زیادہ نگاہ پڑتی ہے۔

بندہ کا خیال تو یہی ہے اس لئے کہ انیسویں اور بیسویں آپ اپنے ساتھ ختم کرا کر آویں کہ کتاب کے اختتام پر میری مجوزہ دعوت آپ ہی کی موجودگی میں ہونا مناسب ہے، اس لفافہ میں عزیز عبد الحفیظ سے بھی مطبعة السعادة کے نام ایک شدید تقاضے کا خط لکھوا رہا ہوں، جب کہ صاحب السعادة کی طرف سے خود تاخیر ہو رہی ہے اور اب تک سولہویں جلد بھی پوری نہ کر سکے اس صورت میں وعدہ کی پابندی ضروری نہیں جب کہ انہیں کی طرف سے تاخیر ہو رہی ہو، تاہم میری تو رائے یہی ہے کہ آپ انیسویں بیسویں اپنے سامنے ختم کرا کر اختتام کرا کر تشریف لاویں اور مجوزہ دعوت بھی اپنے سامنے کرا کر آویں، اور جیسا کہ آپ نے لکھا ہے کہ ساتویں کے اگر اصول آپ دے کر آجاویں تو مضائقہ نہیں۔

سابق خط کا جواب تو پہنچ گیا ہوگا، رقم کے متعلق میں نے پہلے خط میں لکھا تھا کہ اس کی وجہ سے عبد الحفیظ مکہ گیا اور انتظام کرا آیا ہے انشاء اللہ پہنچ گئی ہوگی، البتہ جیسا کہ پہلے بھی میں متعدد خطوط میں لکھوا چکا ہوں کہ اگر ساتویں کی وجہ سے ”مطبعة السعادة“ کا حساب باقی رہ جائے تو مضائقہ نہیں بقیہ سب جلدوں کا حساب جملہ مطابع سے آپ

پورا کر کے بے باقی کی رسید لے کر آویں، مبادا آپ کے آنے کے بعد اہل مطالع کے حسابات میں کچھ اختلافات پیدا ہوں آپ انیسویں جلد کے اختتام کی صحیح تقریبی تاریخ لکھیں اور آپ ضرورت بھی محسوس کریں تو اس تاریخ پر عزیز عبدالحفیظ کو بھیج دیا جائے۔

آپ کی رات کی رجسٹری سے آپ کی جلد آمد کی امید بندھ کر اشتیاق پیدا ہو گیا جیسا کہ میں نے کل کے خط میں بھی لکھا تھا اسباب السعاده کے دس بیس نسخے کسی آنے والے کے ہاتھ ورنہ پھر آپ اپنے ساتھ ضرور لے کر آویں، آپ نے لکھا تھا کہ بذریعہ برقیہ آپ کو اطلاع دی جائے اس کا مضمون اب تک سمجھ میں نہیں آیا کہ یہ تو خود آپ ہی کی رائے پر محمول ہو گیا جس طرح آپ مناسب سمجھیں کر لیں، اس میں میری کوئی خاص رائے نہیں جس کے متعلق حتمی تار دے دیا جائے، صاحب السعاده کی خدمت میں بندہ کی طرف سے بھی سلام مسنون کے بعد یہ درخواست پیش کر دیں کہ کتاب کی طباعت میں زیادہ مساعی آپ ہی کی ہے، اللہ تعالیٰ ہی آپ کو جزائے خیر عطا فرمائے، تھوڑی سی دقت و مشقت اور تکلیف اٹھا کر اس کو جلد اختتام کو پہنچادیں تو زیادہ اچھا۔

فقط والسلام

حضرت شیخ الحدیث صاحب مدنیو ضہم

بقلم: حبیب اللہ ۱۵ جولائی ۱۹۷۳ء ۱۴ جمادی الثانیہ ۱۳۹۳ھ

بذل المچھو دکی بیس جلدوں میں تقسیم:

مکرم و محترم مولانا الحاج تقی الدین صاحب مد فیوضکم..... بعد سلام مسنون
مولوی سعید انگر صاحب گرامی نامہ لے کر آئے اور خوش قسمتی سے لندن
وفد کے ایک صاحب آئے اور صبح ہی مکہ ہوتے ہوئے مصر جائیں گے، میرا بڑا جی خوش
ہوا کہ آپ کے خط کا جواب جلد پہنچ جائے گا، اس سے بڑا قلق ہوا کہ مجھ سے قاری
سلیمان نے یہ کہا تھا کہ یہ دو دن یہاں ٹھہریں گے انہوں نے کہا کہ میں تو علی الصباح
جا رہا ہوں، اسی لئے عجلت میں یہ خط لکھوا رہا ہوں، دسترخوان باہر بچھا ہوا ہے کھانا
رکھا جا رہا ہے اور سب کو باہر کر کے میں خط لکھوا رہا ہوں کہ یہ خط ان کو اسی وقت مل
جائے، بذل ۱۳/۱۶ تا ۱۶/۱۶ تینوں جلدیں پہنچ گئیں لیکن ڈاک والی ابھی تک نہیں پہنچی،
البتہ ۱۳/۱۳ ڈاک والی بھی پہنچ چکی۔

اس سے مسرت ہوئی کہ صاحب السعاده راضی ہو گئے، ان سے میری طرف
سے عرض کر دیں کہ مقصد تو کام سے ہے لینے والے کو جس میں سہولت ہو، بذل کی ہر
جلد کی قیمت علاحدہ ہونا ضروری ہے، مگر اس کے لئے تا وقتہ کہ یہ نہ معلوم ہو کہ قیمت
کیا پڑی تجویز کرنی مشکل ہے، بذل مولوی نصیر کے یہاں سے تو بہت دیر میں آوے گی
مولوی عبدالحفیظ کو کل مکہ بھیج رہا ہوں کہ آپ کی تینوں مطلوبہ جلدوں میں سے جو بھی مل
جائے ان کے ہاتھ جلد بھیج دیں، اشتہارات ضرور مناسب عنوان سے دلوادیں علی میاں
کا اس پر بہت زور تھا۔

اس سے بہت مسرت ہوئی کہ کتاب کی آپ نے بھی ۲۰ جلدیں تجویز کر

دیں علی میاں کا اس پر بہت زور ہے مگر انہوں نے بہت دیر میں خبر لی پہلے سے کہتے تو سہولت رہتی، مولانا بنوریؒ کے اوپر تقاضے تو میں بہت کر چکا ہوں مگر وہ سفر میں رہتے ہیں اب معلوم نہیں کہ وہ کہاں ہیں، حالانکہ میں براہ راست بھی لکھواچکا ہوں اور بھائی یحییٰ کے ذریعہ سے بھی، وہاں کے علماء سے تو علی میاں واقف ہیں، یہاں علی میاں سے تو کسی قسم کا مشورہ مشکل ہے، رابع کا انتظار تھا وہ جمعرات کو شاید آجائیں گے پھر سفر کا نظام بن جائے گا، اگر ان کے یہاں قیام میں آپ لکھتے تو مشورہ ہو جاتا۔

اس سے قلق ہوا کہ بذل میں ۱۵ اردن کی مزید تاخیر ہو جائے گی میں تو سمجھ رہا تھا کہ جو مطبع جلدی چھاپنے والا ہو اس کو آپ ساتویں دے دیں گے اور ساتھ ہی ساتھ نمٹ جائے گی، جناب محمد عاقل صاحب کی والدہ کے حادثہ انتقال سے بہت قلق ہوا، اللہ تعالیٰ مغفرت فرمائے اپنے جوار رحمت میں جگہ مرحمت فرمائے، پس ماندگان کو صبر جمیل اور اجر جزیل عطا فرمائے، میری طرف سے مرحوم کے اعزہ کی تعزیت کر دیں۔

رقم کے سلسلہ میں میں پہلے لکھواچکا ہوں، تعجب ہے کہ اب تک نہیں پہنچی، عبدالحفیظ تو آپ کے خط پر فوراً مکہ روانہ ہو گئے اور رقم بھیج کر تیسرے دن واپس آ گئے، علی میاں کا تو اب وسط اگست تک کسی جگہ قیام مشکل ہے اندازہ ہے کہ وسط اگست تک رائے بریلی پہنچیں گے۔

مولانا سعید انکار صاحب (۱) جب سے آئے ہیں ”کوکب“ کے متعلق بہت

(۱) مولانا سعید انکار عزیز گرامی مولانا عبدالرحیم کے راندر جامعہ حسینیہ کے رفیق درس ہیں، ری یونین میں قیام ہے، اور حضرت شیخ الحدیث کے مسترشدین میں ہیں۔

زور باندھ رہے ہیں، اور عبدالحفیظ ان سے بھی چار قدم آگے، ان دونوں حضرات کی رائے یہ ہو رہی ہے کہ دوسروں کی محتاجگی تو بہر حال محتاجگی ہے اپنا پریس قائم کیا جائے، رات بھی اس پر بہت دیر گفتگو ہوئی اور میں اس کا بہت سخت مخالف ہوں، میری رائے یہ ہے کہ: غم نداری بزنجیر۔

مولوی عبدالرحیم کی اہلیہ کا تو مجھے بہت فکر لگا ہے اللہ تعالیٰ خیریت سے نمٹادے، میرے خط میں جس کا پرچہ ہوتا ہے فوراً پہنچتا ہے مگر مولانا عبدالرحیم صاحب براہ راست گجراتی میں خط لکھتے ہیں وہ نہیں پہنچتا، (مولانا کی اہلیہ حاملہ ہو گئی تھیں وہ بیچارے بذل کی خدمت میں مشغول رہتے تھے اس کی طرف اشارہ ہے)۔
میں نے پہلے بھی تم دوستوں سے کہا کہ کتاب کی تعریف تو جتنی کرو مگر میری مت کرو، فإن الحی لایؤ من علیہ الفتنہ، دعائم دوستوں کے لئے بے کہے ہر وقت کرتا ہوں اور روضہ اقدس پر صلاۃ و سلام بھی کثرت سے پیش کرتا ہوں۔

فقط والسلام

حضرت شیخ الحدیث مدنیو ضہم

بقلم: حبیب اللہ ۱۹ جولائی ۱۹۳۷ء ۱۸ جمادی الثانیہ ۱۳۹۳ھ

مکرم و محترم مولانا الحاج تقی الدین صاحب مدنیو ضکم بعد سلام مسنون
آپ کے یا کسی اور کے خط سے یہ بھی معلوم ہوا تھا کہ ۲۸ رجب کو یہاں
آنے کا ارادہ کر رہے ہیں جس کی وجہ سے آپ کا برابر انتظار بھی رہا کہ اگر آپ کی آمد

ہو جاتی تو ملاقات ہو جاتی، اللہ کرے کہ یہ کتاب جلد نمٹ جائے اللہ تعالیٰ ہی تم
دوستوں کو اس کا بہترین بدلہ عطا فرمائے۔ فقط والسلام

حضرت شیخ الحدیث مدنیو ضہم

بقلم: حبیب اللہ ۳۱ اگست ۲۰۰۳ء ۲ شعبان ۱۴۲۳ھ

خاتمة البذل:

میں نے تقریباً ایک ماہ ہوا عبدالحفیظ کی مدد سے ”خاتمة البذل“ لکھ کر بھیجا
تھا اس میں یہ بھی لکھ دیا تھا کہ میں نے اصلاح کے لئے علی میاں کے پاس بھیجا ہے، علی
میاں کو اللہ تعالیٰ بہت ہی بلند درجات عطا فرمائے بہترین جزائے خیر عطا فرمائے کہ
وہ کابل کے لئے پاہ رکاب تھے پھر بھی انہوں نے نہایت عجلت میں میرے خاتمہ کو
سامنے رکھ کر دوسرا خاتمہ لکھ کر بھیجا ہے، انہوں نے یہ بھی لکھا کہ بہت عجلت میں لکھ
رہا ہوں، اگر اطمینان سے لکھتا تو اور اچھا لکھتا، علی میاں کا خاتمہ میں ۱۰ جون کی
رجسٹری میں بھیج چکا ہوں امید کہ پہنچ گیا ہوگا، اب میرا والا منسوخ، یہی طبع کیا
جائے گا، البتہ عبدالحفیظ نے یہ اشکال کیا ہے کہ کتاب کی طرف مونت ضمیر راجع کی گئی
ہے اسے غور سے دیکھ لیجئے، اگر اس کا اعتراض صحیح ہو تو اصلاح کر دیجیو، اور توجیہ کی
گنجائش ہو تو پھر اصلاح کی ضرورت نہیں۔ فقط والسلام

حضرت شیخ الحدیث مدنیو ضہم

بقلم: حبیب اللہ ۱۵ جولائی ۲۰۰۳ء ۱۴ جمادی الثانیہ ۱۴۲۳ھ

مکرم و محترم مولانا الحاج تقی الدین صاحب مد فیوضکم بعد سلام مسنون!

عزیز عبدالحفیظ جمعرات کی شام کو آپ کے یہاں خیریت سے پہنچ گئے ہوں گے، ان کی بخیر سی کا کل سے انتظار شروع ہو گیا اس لئے کہ آپ کے یہاں کا خط بعض دن تو بہت جلد پہنچ جاتا ہے، اور بعض دفعہ بہت دیر لگتی ہے، آج ۲۰ اگست دوشنبہ کی صبح بھائی یحییٰ کا ایک لفافہ پہنچا جس میں مولانا یوسف بنوری صاحب کا بھی ایک خط تھا جس کو انہوں نے لکھا تھا کہ پہلے جو مسودہ بھیجا گیا تھا اس میں عجلت کی وجہ سے ایک صفحہ ٹاپ سے رہ گیا جو ارسال ہے، یہ صفحہ دو ورقوں کے بیچ میں آیا تھا اس لئے دو ورق بذریعہ رجسٹری ارسال ہے اور جو حصہ اس میں زائد ہے پہلے میں رہ گیا تھا اس پر، من، الی سے نشان بھی لگوا دیا تھا نیز سابقہ مضمون کی اصل تو آپ کے پاس بھیج دی تھی اس کا عکس میں نے رکھوا لیا تھا، اس سے آج کی اصل کا مقابلہ کیا جو تصویبات نکلیں وہ بھی اس کے حاشیہ پر نقل کرادی ہیں، خدا کرے یہ خاتمۃ البذل ابھی تک نہ ہوا ہو۔

تمہاری بخیر سی اور مفصل حالات کا بھی شدت سے انتظار ہے اگر مدینہ کے پتے سے بھیجا ہوگا تب تو بہت دیر لگے گی، خدا کرے کہ سعودی کے پتے سے بھیجا ہو، جب سے سفر طے ہوا ہے میری طبیعت خوب خراب ہو رہی ہے اور ہونا ہی چاہئے تھی کہ اب سفر کا تحمل بالکل نہ رہا۔

فقط والسلام

حضرت اقدس شیخ الحدیث مد فیوضہم

بقلم: حبیب اللہ ۲۰ اگست ۱۹۷۳ء ۲۱ اگست ۱۹۷۳ء

حضرت شیخ کا گرامی نامہ ہندوستان واپسی پر:

مکرم محترم مولانا الحاج تقی الدین صاحب مد فیوضکم بعد سلام مسنون!

آپ کا گرامی نامہ مورخہ ۲۷ نومبر رجسٹری پہنچ کر موجب منت ہوا، مگر چونکہ آپ نے ۲۱ دسمبر کو بمبئی سے براہ حجاز پہنچ کر لکھا ہے، اس لئے راستے میں کسی جگہ جواب ملنے کی توقع نہ تھی، اس لئے بمبئی جواب لکھوا رہا ہوں، اس سے بہت مسرت ہوئی کہ آپ نے گھر پر سب کو بعافیت پایا، اللہ کا شکر ہے آپ کو معلوم ہے آپ کی اس طویل غیبت کا میرے اوپر کتنا بار بار ہا میں تو بار بار لکھتا رہا کہ آپ تو شعبان ہی میں گھر پہنچ جائیں، کہ آپ کے بعد عن الوطن کا اثر مجھ پر بہت ہو رہا تھا، مجھ پر احسان عظیم طبع حواشی کا ایسا ہے، جس کے بارے میں کبھی بھی سبکدوش نہیں ہو سکتا، اللہ تعالیٰ ہی آپ کو آپ کے اس احسان عظیم کا دونوں جہان میں بہتر سے بہتر بدلہ عطا فرماوے۔

آپ کے خط سے مکان پہنچ کر طبیعت کی ناسازی کا حال معلوم ہوا، اللہ کرے اب طبیعت اچھی ہو، آپ نے مکہ مکرمہ کے قیام کے جو مصالح لکھے ہیں ان سے مجھے انکار نہیں، اللہ تعالیٰ آپ کے عزائم اور امیدوں کو پورا فرمائے، اور رابطہ کا قیام آپ کے لئے اور آپ کا قیام رابطہ کے لئے موجب خیر و برکت بناوے۔

تم نے لکھا کہ میرے علمی مخطوطات کی اہم نقل میرے پاس موجود ہیں، میرے یہ مخطوطات بہت اہم اور بہت ضروری ہیں مگر میں اپنے امراض بالخصوص آنکھوں کی وجہ سے ان سب کو اب ناقص چھوڑ چکا ہوں کہ اب ان کی نہ تکمیل کی کوئی

صورت نہ اس پر نظر کی کوئی صورت، یہ آپ نے صحیح لکھا کہ نسائی کی تقریر سب سے اہم ہے مجھے بھی اسکا بہت اہتمام ہے، نسائی کے متعلق حل کتاب کے سلسلے میں کہیں کچھ نہیں ملتا، مگر وہ مسودہ تو یادداشت کے طور پر تھا طباعت کی نوعیت کا الگ ہوا کرتا ہے، اور یادداشت کا الگ ہوا کرتا ہے، میرے بذل کے سارے حواشی یادداشتیں ہی تھیں، اگر تالیفی حیثیت سے لکھی جاتی تو زیادہ سہولت تھی، کہ پھر تو نظر ثانی کا ہی مرحلہ رہ جاتا، بذل کے حواشی میں بھی بہت سی چیزیں اس وجہ سے چھوڑنی پڑیں کہ وہ قابل مراجعت تھیں، نسائی کی تقریر کے متعلق میں نے عزیزان عاقل سلمان کو تقاضا کیا تھا کہ میرے بعد جس طرح بھی ہو ضرور طبع کرا دینا کہ حل کتاب میں کوئی چیز نہیں ملی۔

آپ نے جو میرے مخطوطات لکھے ہیں ان سب میں نسائی کی تقریر بہت اہم ہے اور مکمل بھی ہے، اور تو سب چیزیں ناقص، اللہ تعالیٰ مبارک فرماوے قبول فرماوے ترقیات سے نوازے۔

میں دعا کرتا ہوں اللہ جل شانہ آپ کے قیام میں ہر طرح کی مدد فرماوے سہولت فرماوے، مکارہ سے حفاظت فرماوے، صدق جدید کا تراشہ پہنچ گیا، الجمعہ کا نہیں پہنچا۔

فقط والسلام

حضرت شیخ الحدیث صاحب

بقلم: حبیب اللہ ۸ دسمبر ۱۹۷۳ء / ذی قعدہ ۱۳۹۳ھ

رابطہ عالم اسلامی کے قیام کے زمانے کا ایک اہم مکتوب:
 مکرم و محترم جناب الحاج مولانا تقی الدین صاحب مدنیو ضکم
 بعد سلام مسنون!

طویل انتظار کے بعد محبت نامہ پہنچا، مجھے تعجب ہو رہا تھا کہ تم نے جانے
 کے بعد بخیر سی کی اطلاع بھی نہ کی، میرا خیال ہے کہ مدینہ خط بھیجنے کے لئے آپ
 سعدی سے پوچھتے تو زیادہ اچھا تھا کہ آنے والوں کے علاوہ کوئی اور طریقہ بھی ڈاک
 بھیجنے کا ہے، اس سے بہت مسرت ہے کہ ۴ صفر سے آپ نے کام شروع کر دیا،
 میرے ذہن میں تمہارے متعلق ایک بڑی اہم حدیث کی خدمت ہے مگر میں نے اب
 تک اس لئے نہیں کہا تھا کہ تم میں تلون مزاجی بہت ہے استقلال نہیں ہے، میرا خیال
 تھا کہ تم ندوہ میں یا ترکیسر میں یا کسی تیسری جگہ مستقل ہو جاؤ تو اپنا خیال ظاہر کروں،
 ”کوکب“ اور ”لامع“ کی طرح اپنے والد صاحب کی ”تقریر ابوداؤد“ بھی جس کا نام
 عرصہ سے میرے ذہن میں ”الدر المنضود علی سنن ابی داؤد“ ہے طبع کرانے
 کا خیال ہے، میں تو اب اس قابل نہیں کہ اس کا واہمہ بھی کر سکوں کہ میں کروں گا،
 میرے ذہن میں علی میاں اور مولانا یوسف بنوری بہت دنوں سے آئے ہوئے ہیں،
 مگر دونوں کے متعلق میرا خیال ہے کہ وہ بلیک تو اتنی زور سے کریں گے کہ انتہا نہیں،
 مگر دونوں اتنے مشغول ہیں کہ ان کے بس کا بھی نہیں، تم چونکہ ”بذل“ کے حواشی نقل کر
 چکے ہو، ”بذل“ سے تم کو مناسبت بھی ہے اس لئے میرے ذہن میں اندر ہی اندر یہ
 خیال پک رہا تھا کہ اپنے والد صاحب کی ”تقریر ابوداؤد“ آپ ہی کے حاشیہ سے طبع

کرا دوں، اس وقت اتفاق سے مولانا عبدالحفیظ صاحب بھی میرے پاس تشریف فرما ہیں، میں نے اس خیال کا اظہار کیا اور انہوں نے بہت زوروں سے تائید کی کہ بہت مناسب ہے آپ ضرور ان سے شروع کرا دیں، میں نے طباعت ہی کے خیال سے سہارنپور سے عزیزان عاقل و سلیمان کے ساتھ اپنے والد صاحب کی تقریر اور اس کی نقل منگا رکھی تھی مگر وہ اس قدر بوسیدہ ہے کہ اس پر حاشیہ کا کام ہونا تو بہت مشکل ہے، اس لئے خیال یہ ہے کہ نقل کا عکس لے کر آپ کے پاس بھیجتا ہوں، اور بسم اللہ کر کے ملترم پر دعا کر کے حطیم میں اس کی بسم اللہ کر دیجئے کہ آپ کو ابوداؤد کے حواشی سے مناسبت بھی خاص ہوگئی مگر شرط یہ ہے کہ رابطہ کے کام میں اس سے حرج نہ آوے، اس لئے کہ وہاں سے آپ کی تنخواہ مل رہی ہے، اس لئے اس کا جو کام ہوگا وہ مقدم ہوگا، خالی اوقات میں آپ اس کام کو کریں، البتہ کچھ مقدار ہو جانے کے بعد اگر رابطہ والے اس کو پسند کر لیں اور اپنے اوقات میں اس کی اجازت دے دیں تو مضائقہ نہیں، اللہ کرے کہ آپ کی مساعی جمیلہ سے لامع اور کوکب کی طرح یہ بھی ٹائپ پر چھپ جائے لیتھو پر چھپنا تو آسان ہے، آپ کے خط میں یہ لفظ پڑھ کر کہ ”دماغ پر بہت اثر ہے کہاں پھنس گیا“ میرے اس خیال کو اور تقویت ہوئی کہ انشاء اللہ، اللہ جل شانہ نے اگر مدد فرمائی تو حدیث پاک کا مشغلہ رہے گا، آپ نے اپنا پتہ نہیں لکھا، کوئی مستقل آپ کا پتہ ہو تو ضرور مجھے لکھ دیں۔

فقط والسلام

حضرت شیخ الحدیث صاحب

بقلم: حبیب اللہ شب سہ شنبہ ۹۳ھ

مکرم و محترم مولانا الحاج تقی الدین مدنیو ضکم بعد سلام مسنون!
 اسی وقت عشاء کے بعد قاری سلیمان نے آپ کا محبت نامہ دیا، اگر یہ ایک گھنٹہ پہلے مل جاتا تو اسی وقت جنرل حق نواز صاحب مکہ گئے ہیں ان کے ہاتھ جواب بھیج دیتا، اخبار پہنچ گیا تھا اس کی رسید تو جنرل صاحب کے ہاتھ بھیج دی اور ان کے ساتھ وہ کاغذات بھی بھیج دئے جو اخلاص کے پاس تھے اور اصل کے دو جزء بھی، بقیہ تقریر غالباً عبدالحفیظ کے مکتبہ میں ہوگی اس لئے کہ وہ مجھ سے یہ کہہ کر لے گئے تھے کہ مکتبہ میں رہے گا اور وہیں سے نقل کیا جائے گا۔

عزیز عاقل کا خط آیا ہے، ان لوگوں نے آپ کے تشبیہ پر بہت زیادہ اظہار مسرت کیا ہے، میں تو اب تک کئی شخصوں سے پوچھ چکا تھا کہ شیخ صالح لعلی آدمی ہیں یا نہیں، مجھے تو اب سب نے یہی بتایا ہے کہ وہ علمی آدمی نہیں ہیں اس لئے ”بذل“ ان کے پاس نہیں جاسکی کہ مجھ سے سب نے انکار کر دیا، اس سے بھی تعجب ہے کہ شیخ حسن مشاط کے پاس اب تک کیوں نہیں گئی حالانکہ ان کا نام تو محمد علوی سے بھی پہلے تھا۔

عزیز ان اسماعیل و حبیب اللہ کہتے ہیں کہ آپ ”بذل“ ان کو دینے کے لئے لاکھے ہیں، اگر اسباب السعادة وہاں کم ہو تو میرے پاس نسخے ہیں آپ لکھیں گے تو میں بھیج دوں گا اور جن جن کو آپ مناسب سمجھیں گے دے دیں گے، میرے خیال میں جب مولوی عبداللہ عباس ان کو دے چکے ہیں تو آپ اپنے نسخے مکتبہ کو واپس کر دیں، آپ کی خدمت میں تو ان شاء اللہ آٹھ دس نسخے آپ کی طلب پر بھیج سکتا ہوں۔
 علی میاں کا نظام تو معلوم ہو گیا ہوگا، ۳۳ مئی کے جہاز سے آنے کا برقیہ آیا

ہے، میرے خیال میں ”بذل“ کی خریداری کا بجائے اس کے کہ آپ کی طرف سے درخواست ہو رشید فارسی کو متوجہ کیجئے کہ وہ درخواست دے دیں، آپ کا کہنا تو میرا کہنا ہے، میرے خیال میں تو مولوی عبداللہ عباس سے بھی کہنے کی ضرورت نہیں آپ تو صرف رشید فارسی ہی سے کہیں۔

خدا کرے کہ آپ کو تقریر ابوداؤد مل گئی ہو رسید سے مطلع کریں، ”اوجز“ کی کوئی جلد ابھی تک نہیں آئی میں نے بھی تقاضے لکھے ہیں مگر ابھی تک تو پہلا ملزمہ بھی نہیں آیا، دعا ضرور کرتے رہیں، وعدہ تو انہوں نے سو صفحے روز کا کیا تھا، اس کے مطابق تو دو جلدیں اب تک ہو جانی چاہئے تھیں میں نے تو عبدالحفیظ کو کئی خط لکھے مگر جواب نہ آنے پر میں نے لکھا کہ میرا جی چاہتا ہے کہ مولوی تقی صاحب کو رابطہ سے چھٹی دلا کر دو ماہ کے لئے بھیجوں کہ پھر دوسرے دن دو متعارض خطوط آنے شروع ہو جائیں گے (۱)۔

آپ اس ناکارہ کی طرف سے روزانہ طواف کرتے رہتے رہیں، اللہ تعالیٰ ہی آپ کو جزائے خیر عطا فرمائے، میں نے آپ کے پچاس ریال واپس کر دئے تھے اس کی رسید کا آپ نے ذکر نہیں کیا۔ فقط والسلام

حضرت شیخ الحدیث صاحب

بقلم: حبیب اللہ شب یکشنبہ ۹۳ھ

(۱) حضرت شیخ نے مفتی محمود الحسن گنگوہی کے خط میں تحریر فرمایا ”جس طرح اللہ تعالیٰ نے بذل کی طباعت مولوی تقی سے لی، امید ہے کہ اوجز کی طباعت بھی انہیں سے پوری ہوگی“ الحمد للہ حضرت والا کی دعاؤں کے آثار ظاہر ہو رہے ہیں۔

مکرم و محترم مولانا الحاج تقی الدین صاحب مدنیو ضکم بعد سلام مسنون
رات عشاء ہونے کے بعد الحاج محمد صالح دہلوی کی معرفت تمہارا دستی محبت
نامہ پہنچا، اس سے مسرت ہے کہ مولانا محمد حسن کی تقریر بھی آپ کے پاس ہے،
کوکب کے زمانے میں تو ان تقریروں سے کام لینے کی نوبت نہیں آئی مگر لامع میں
بہت اہتمام سے میں نے اس کے اقوال کو جمع کیا ہے، ابوداؤد کے حواشی میں ضرور اس
تقریر کے حواشی جو ”درمنضو د“ کی تائید میں ہوں یا خلاف میں ہوں دونوں جمع کر دیں،
خلاف میں کوئی توجیہ سمجھ میں آوے تو لکھ دیں اور تائید سے مزید تقویت ہوگی۔

آپ نے لکھا کہ بذل کے حواشی بھی یہاں موجود ہیں اسی لئے میں نے
آپ کا انتخاب کیا ہے کہ یہ تقریر بھی تقریباً بذل میں آئی ہوئی ہے، میرے خیال میں
بذل میں جو عبارتیں یا مضامین اس سے نقل ہوئے ہیں حاشیہ پر اس کا حوالہ ضرور دے
دیں اس سے مزید تقویت ہوگی، میرا جی چاہتا ہے کہ جلد پوری ہو جائے، نیز اس کی
طباعت کا بھی مکہ مکرمہ میں ساتھ ہی ساتھ اہتمام ہو جائے تو زیادہ اچھا ہے گوگراں
پڑے، اس لئے کہ مصر یا بیروت وغیرہ میں پھر ایک آدمی طبع کرانے والا چاہئے،
سہارنپور میں تو کوئی نظر ثانی کرنے والا نہیں، میرا وہاں قیام ہوتا تو آسان تھا، اگر
تمہاری رائے ہو اور تم کارآمد سمجھو تو ندوہ میں نظر ثانی کا اہتمام ہو سکتا ہے اور اس صورت
میں پھر طباعت بھی ندوہ میں ہی آسان ہو سکتی ہے، مولوی عبدالحفیظ صاحب آجائیں تو
ایک بات طے کر کے مطلع کرو میرے خیال میں تو نظر ثانی کی ضرورت نہیں ہوگی۔

اس سے بہت قلق ہوا کہ مکہ کی مشین بھی خراب ہو گئی ہے بندہ نے تو ان کو

پہلے ہی اس کا مشورہ دیا تھا کہ اس مشین کو فروخت کر دیں، یہی آسان ہے کہ ہمیں جس کا فوٹو لینا ہوگا لے لیں گے، رابطہ کے اجتماع کا حال معلوم ہوا مگر یہ معلوم نہ ہوا کہ اس اجتماع کا مقصد کیا ہے اور ہندوستان سے مووددی اور اہل حدیث دوہی جماعتیں آرہی ہیں یا کوئی اور، پاکستان سے کس کس کو، معلوم نہیں علی میاں کسی میں شمار ہو سکتے ہیں یا نہیں، معلوم نہیں فلپائن کے مسلمانوں پر جو آپ نے مقالہ لکھا ہے اس کا موضوع کیا ہے۔

یہ ناکارہ آپ کے لئے دل سے دعا کرتا ہے اللہ تعالیٰ مکارہ سے محفوظ فرما کر دارین کی ترقیات سے نوازے، امید ہے کہ شیخ صالح کی واپسی پر ۲۰۰ ریال پورے ہو گئے ہوں گے، اس سے بھی مسرت ہوئی مدیر المال کو بھی آپ کی اہمیت محسوس ہوئی یہ بھی آپ کی ترقی کے لئے مفید ہوگی، امید ہے کہ علوی مالکی سے تفصیلی ملاقات ہوگی اور جونہی کے نکاح کے سلسلہ میں ان کا اشکال معلوم ہو گیا ہوگا، نیز یہ کہ لامع سے ان کا اشکال حل ہو گیا یا نہیں؟ امید ہے کہ محمد الحافظ نے بھی آپ کی تجویز کے موافق بذل پر کچھ لکھ دیا ہوگا۔

اس سے مسرت ہوئی کہ بھائی صالح دہلوی کی وجہ سے آپ کو قیام میں سہولت ہوگی اللہ کا شکر ہے، معلوم نہیں آپ کا مستقل پتہ جو اقرب ترین ہو رابطہ کا ہے یا کوئی دوسرا، امید ہے کہ مولوی عبدالرشید نعمانی کے خط کا جواب جا چکا ہوگا، میری طبیعت ہفتہ عشرہ سے کچھ خراب چل رہی ہے۔

فقط والسلام

حضرت شیخ الحدیث صاحب مد فیوضہم

بقلم: حبیب اللہ ۱۳ مارچ ۱۹۷۷ء ۱۸ صفر ۱۳۹۴ھ

مکرم و محترم مولانا الحاج تقی الدین مدنی وضکم..... بعد سلام مسنون
 بھائی صالح جو آپ کا خط لائے تھے اس کا جواب تو اگلے ہی دن بھیج دیا تھا، ممکن
 ہے کہ مل گیا ہوگا، امید ہے کہ مولوی عبدالرشید نعمانی کے خط کا جواب بھی آپ نے بھیج
 دیا ہوگا، انہوں نے اوجز کے مقدمہ میں یہ سوال کیا تھا کہ اس میں قال صاحب الغرائب
 کی عبارت ہے یہ کیا کتاب ہے اور کہاں ہے، ان کو تو میں نے جواب لکھ دیا تھا کہ
 جو پڑھا لکھا تھا ایاز نے اسے صاف دل سے بھلا دیا

اور یہ بھی لکھ دیا تھا کہ عاقل کو لکھ رہا ہوں کہ میرے مسودہ کے حاشیہ پر ایسی
 چیزیں ہوا کرتی ہیں، آج عاقل کا جواب آیا کہ غرائب نہ تو آپ کے کتب خانہ میں ملی
 نہ مدرسہ میں ملی لیکن اوجز کے مقدمہ کے مسودہ میں قال صاحب الغرائب کا لفظ کئی جگہ
 آیا اور ہر جگہ اس کے صفحے بھی پڑے ہوئے ہیں، جس سے معلوم ہوتا ہے کہ مسودہ کے
 وقت کتاب آپ کے سامنے تھی مجھے سوچ سے یاد نہیں آیا کہ یہ کتاب کیا تھی، آپ کے
 پاس بھی چونکہ میری کتابوں کی معلومات بہت زیادہ ہیں اگر آپ کو یاد ہو تو مطلع کریں
 کہ میں عاقل کو لکھوں، اتنا تو لکھا ہے کہ کئی جگہ ہے مگر یہ نہیں لکھا کہ کہاں کہاں ہے اگر
 آپ دو چار جگہ صفحے سطر لکھ دیں جہاں جہاں یہ لفظ آیا ہو اور یہ بھی کہ ٹائپ کے ہیں
 یا لیتھو کے، تو دو تین جگہ کی عبارت سن کر کے پھر یاد آ جاوے۔

سنا ہے کہ آپ کے یہاں کوئی رابطہ میں کانفرنس ہو رہی ہے لیکن یہ پتہ نہیں
 چلا کہ علی میاں اس میں مدعو ہیں یا نہیں، مولانا ابواللیث کا نام تو سننے میں آرہا ہے،
 معلوم نہیں کہ جن صاحب کے متعلق رسالہ میں لکھنے کا وعدہ کیا تھا لکھا یا نہیں، معلوم

نہیں سید علوی (۱) سے ”لامع“ کے متعلق کیا گفتگو ہوئی وہ اس سے مطمئن ہوئے یا نہیں ان کا اشکال تم نے تو لکھا نہیں نہ انہوں نے بتایا۔

عزیز عبدالحفیظ ابھی آئے انہوں نے بتایا کہ وہ اس دوران مدینہ میں آئے بھی مگر مجھ سے ملاقات نہیں ہو سکی۔

فقط والسلام

حضرت شیخ الحدیث صاحب مدنیو ضہم

بقلم: حبیب اللہ ۲۰ مارچ ۲۰۰۷ء / ۲۵ صفر ۱۳۹۲ھ

مکرم و محترم جناب مولانا الحاج تقی الدین صاحب مدنیو ضکم

بعد سلام مسنون !

رات عشاء کے وقت گرامی نامہ مع ۵۰ ریال اور اخبارات کے پہونچا، آپ کی ریال تو واپس ہیں اس لئے کہ یہ ناکارہ ہمیشہ دوستوں کی پہلی تنخواہ کا حصہ دار رہا ہے، آپ اس سے کہیں زیادہ بھیج چکے ہیں اب: ان لزوجک علیک حقاً الحدیث، اوروں کے حقوق ادا کیجئے اللہ تعالیٰ آپ کو مزید ترقیات سے نوازے، مٹھائی ابتدائی تقرری کی ہوا کرتی ہے اگرچہ یہ آپ کی ابتدائی تقرری نہیں تھی مگر بوریوں سے کرسیوں پر اور درریوں سے قالینوں پر ترقی تو تھی ہی۔

(۱) یہ مکہ مکرمہ کے مشہور عالم ڈاکٹر سید علوی مالکی ہیں ”الکنز المتواری“ (۲۷۱/۱۸) رقم الحدیث (۵۲۵۵) کی عبارت سے مطمئن ہو گئے، حضرت شیخ نور اللہ مرقدہ سے اجازت حدیث بھی لی تھی، ان کے والد مرحوم اور یہ خود حضرت شیخ کے بہت معتقد تھے۔

مولانا ابواللیث ندوی امیر جماعت اسلامی ہند کی حضرت شیخ سے ملاقات:

مولوی ابواللیث کی مکرر آمد کل شب میں غالباً ہوئی تھی، وہ کل جمعرات کو عصر کے بعد کی مجلس میں آئے تھے، میں تو پہچانتا نہیں تھا، انہوں نے ایک دم کھڑے ہو کر اپنا تعارف کرایا اور ملاقات کا وقت دریافت کیا، میں نے کہا کہ جمعہ کو تو وقت نہیں ملے گا پرسوں شنبہ کی صبح تشریف لاویں، انہوں نے کہا کہ جمعہ کے بعد واپسی ہے، چونکہ آپ پہلے ہی لکھ چکے تھے کہ انہیں ملنے کا اشتیاق ہے اگر آپ نہ لکھتے تو میں اہتمام نہ کرتا، اس لئے میں نے ان سے کہا کہ عشاء کے بعد کھانا یہیں نوش فرماویں، انہوں نے کہا کہ مغرب کے بعد ایک اجتماع میں جانا ہے کھانے کا تو حال معلوم نہیں میں نے کہا کہ عشاء کے بعد آسکتے ہوں تو ضرور آویں چنانچہ وہ عشاء کے بعد مع اپنے دو رفقاء کے آگئے کھانے میں شریک ہوئے اور آج بعد جمعہ مکہ واپس چلے گئے وہ کچھ بتاویں تو ضرور لکھیں۔

آپ کے خط سے یہ معلوم ہو کر کہ آپ کے پاس تقریر کے دو صفحے ہیں بہت قلق ہوا اور عبدالحفیظ پر غصہ بھی آیا کہ وہ تو مجھ سے کہہ گیا تھا کہ ناقل میری دوکان پر نقل کر کے دیتا رہے گا، آپ کے خط پر مولوی حبیب اللہ نے بتایا کہ ناقل تو مدینہ میں ہے بڑی دیر تفتیش کے بعد معلوم ہوا کہ وہ صاحب مکہ گئے ہیں معلوم نہیں کب آئیں گے، میرا بھی خیال تھا کہ علی میاں کی آمد تک ایک دو جز ہو جائیں تو ان کو دکھلا کر مشورہ حاصل کیا جائے مگر عبدالحفیظ بڑا ہی مغفل ہے، معلوم ہوا کہ وہ صاحب نقل کے کچھ اجزاء تو مولوی حبیب اللہ کو دے گئے مگر منقول عنہ انہیں کے پاس ہے ورنہ میں وہ اور منقول عنہ

بھیج دیتا، خدا کرے وہ جلد آجائیں تو ان سے لے کر آپ کے پاس بھیج دوں گا۔
 عزیز عبدالحفیظ کے یہاں خط کا دستور ہے نہیں، البتہ ان کا برقیہ آیا تھا کہ
 طباعت شروع ہوگئی ہے اخبار العالم اسلامی کے اڈیٹر کو جو مضمون دیا ہے اس کا تراشہ ضرور
 بھیج دیں، یہ بھی تحقیق کریں کہ عزیز اسعد کی تقریر رابطہ میں پہنچی یا نہیں اور طبع کیوں
 نہیں ہوئی، مولوی اسعد نے غلاف کعبہ کا تو ذکر کیا تھا جبہ کا ذکر نہیں، البتہ جلالتہ الملک (۱)
 کے نکیر کا حال مولوی اسعد نے بھی یہاں ذکر کیا تھا۔

ظفر الاسلام صاحب کو آپ خط لکھیں تو میری طرف سے بھی سلام مسنون لکھ
 دیں، آپ نے ایک دفعہ یہ بھی ذکر کیا تھا کہ رابطہ (۲) بذل کے کچھ نسخے خریدنے کا
 ارادہ کر رہا ہے اب تک تو اجتماع کی کارروائی میں مشغول تھا، شیخ رشید فارسی کی روایت
 سے آپ نے نقل کیا تھا اگر کسی وقت موقع ہو تو آپ بطور خود دریافت کر لیں۔
 معلوم ہوا کہ رشید فارسی صاحب مؤتمر میں شریک نہیں ہوئے کیوں؟ تم نے
 پہلے خط میں مولوی..... سے اپنی سخت گفتگو کا ذکر کیا تھا میں نے آپ کو بہت پہلے لکھا تھا
 کہ: مرغ زریک گر بدام افتد تخل بایدش۔

فقط والسلام

حضرت شیخ الحدیث صاحب مدنیو ضہم

بقلم: حبیب اللہ ۱۹ اپریل ۱۹۷۶ء ۲۶ ربیع الاول ۱۳۹۴ھ

(۱) ملک شاہ خالد بن عبدالعزیز رحمۃ اللہ علیہ مراد ہیں۔

(۱) الحمد للہ رابطہ عالم اسلامی کو بذل الجود وادجز المسالک و بخاری شریف وغیرہ ایک خاص مقدر میں سمو
 الشیخ سلطان بن زاید آل نہیان کے دیوان سے ہدیہ بھجوائی گئی ہیں۔

رابطہ عالم اسلامی کے قیام کے زمانے کا مکتوب:

عنایت فرمایم جناب الحاج مولانا تقی الدین صاحب مدنی و ضلکم بعد سلام مسنون! آج جمعہ سے پہلے حاجی نجم الہدیٰ صاحب کے نواسہ کے ہاتھ تین لفافے پہنچے، ایک علی میاں کے نام ایک قاضی صاحب کے اور ایک میرے نام، اس کو ریاض جانے کی جلدی تھی وہ تینوں خط مجھے دے دیا، میرے نام جو آپ کا خط تھا اس کو پڑھ کر بہت مسرت بھی ہوئی اور بہت قلق بھی ہوا، مسرت اس واسطے کہ آپ نے تحریر فرمایا کہ اصل تقریر کا نوٹو بہت اچھی طرح آسکتا ہے، قلق اس بات کا کہ یہ بات بہت تاخیر سے معلوم ہوئی، یہاں سال بھر کی مختلف کوششوں کے باوجود بھی یہی معلوم ہوتا رہا کہ اس کا عکس نہیں آئے گا چنانچہ آپ کے خط پر پھر ایک صفحہ عکس کے لئے بھیجا اس نے کہا کہ کاغذ خراب ہے اس کا عکس نہیں آسکتا، البتہ اہل مطابع کے یہاں ایسی مشین ہوتی ہے جن پر اس سے زیادہ ردی کاغذ کا عکس آسکتا ہے۔

آپ کے خط پر مجھے تو یہ جوش آیا کہ میں ہی کسی طرح اڑ کر کتاب آپ کو دے آؤں، مجھ سے پہلے کوئی معتبر ملے گا تو بھیج دوں گا، حکیم یامین صاحب کے پاس سے تین سو ریال کی رسید آگئی، بندہ کے خیال میں فی صفحہ ایک ریال زیادہ نہیں ہے، اور بقول آپ کے پوری کتاب پر کچھ کمی ہو جائے تو سونے پر سوہاگا، مگر آپ نے لکھا کہ اصل اور نقل میں ترتیب میں کچھ فرق ہے، اس میں یہ ضروری ہے کہ اصل یا نقل پر مدار نہ رکھیں بلکہ کتاب سے مقابلہ کریں کہ کون سا قول مقدم ہے کون سا مؤخر، مملک صاحب (۱) کے حادثے

(۱) یہ مولانا عبدالحفیظ صاحب کے چچا مرحوم کار کے حادثے میں شہید ہو گئے تھے، اور مولانا کے بھائی محمد کا ہاتھ ٹوٹ گیا تھا۔

کے متعلق جتنا رنج و قلق ہو کم ہے اور اس کے ساتھ ہی ملک صاحب کا صبر و استقلال جو کثرت سے سن رہا ہوں اللہ تعالیٰ ان کو مزید صبر و استقلال کی توفیق عطا فرمائے، عزیز محمد کی صحت کے لئے بہت اہتمام سے دعائیں کرائی جا رہی ہیں۔

آپ بھی ملتزم پر عزیز محمد کی صحت کے لئے اہتمام سے دعا کریں، علی میاں میرے ساتھ ہی آئیں گے اور انہوں نے مولوی عبداللہ عباس کو میرے ذریعہ سے اور براہ راست بھی خط لکھوا دیا ہے مگر مولانا عبداللہ عباس صاحب کو آپ براہ راست بھی کہہ دیں اور عزیز عبداللہ حفیظ کے ذریعہ بھائی یونس (۱) سے کہلا دیں کہ یہاں سے روانگی بہت مشوروں اور مصالح کے تحت علی میاں اور قاضی صاحب کے مشورے سے جمعہ ۲۲ جون کو مغرب کی نماز پڑھتے ہی تجویز ہوئی ہے اور رات کا کھانا اور سونا بدر میں ہے شنبہ کے دن عصر پڑھتے ہی ان شاء اللہ بدر سے روانگی ہے، حافظ عبدالستار صاحب بھائی یونس صاحب اس نظام کے تحت اپنی یہاں آمد کے متعلق جو چاہے نظام بنالیں یہ میں نے اس لئے لکھوایا کہ آج جمعہ کے وقت معلوم ہوا کہ قاضی صاحب نے بھائی یونس کو جمعرات کو آنے کا ٹیلیفون کر دیا اور جب میں نے پوچھا کہ آپ نے ایک دن پہلے کیوں بلایا تو فرمایا کہ احتیاطاً، مبادا یہ حضرات مختلف روایت سے پریشان ہوں۔

فقط والسلام

حضرت شیخ الحدیث

بقلم: حبیب اللہ ۱۷/۴/۱۹۷۷ء ۲۴ ربیع الثانی ۱۳۹۴ھ

(۱) بھائی یونس دہلوی ہیں، ان کے پورے خاندان نے حضرت شیخ الحدیث نور اللہ مرقدہ کے قیام حرمین شریفین میں بہت خدمت کی، جزا ہم اللہ خیرا۔

عنایت فرمایم الحاج مولوی تقی الدین صاحب سلمہ
بعد سلام مسنون!

عرصہ ہوا میں نے عزیز عبد الحفیظ سے مطالبہ کیا تھا کہ شیخ حسن مشاط (۱) کی
بذل کیوں نہیں گئی حالانکہ وہ تو علوی سے مقدم تھے، عبد الحفیظ نے کہا تھا کہ ابھی جا کر
دے دوں گا میں تو مطمئن تھا اور جب مولوی حبیب اللہ مولوی اسماعیل جدہ گئے تھے
اور آپ سے ملاقات ہوئی تھی تو مجھے تو یوں یاد پڑتا ہے کہ انہوں نے کہا تھا کہ میں نے
پہو نچادی یا پہو نچا رہا ہوں، مگر آج ۳ مئی جمعہ کے دن عصر کے بعد شیخ مشاط اور شیخ
رشید فارسی مع چند رفقاء کے آئے، شیخ رشید فارسی نے بذل الحجو دکا پھر ذکر کیا میں نے
اپنے خیال کے موافق تو کہہ دیا کہ شیخ کے پاس سے پہونچ چکی مگر انہوں نے انکار کر
دیا جس سے تعجب ہوا، میں عبد الحفیظ سے پوچھ رہا ہوں کہ وہ پہو نچانا بھول گئے یا کسی
اور کے حوالے کر گئے اور قاصد بھول گیا احتیاطاً لکھوار ہا ہوں ورنہ آپ کی تو علی میاں
کے ساتھ آمد کی امید ہے۔

فقط والسلام

حضرت شیخ الحدیث

بقلم: حبیب اللہ مئی ۱۹۷۲ء

(۱) مکہ مکرمہ کے بڑے عالم تھے، حرم مکی میں مدرس تھے۔

اپنی پریشانی کا حضرت سے خط میں اظہار و درخواست دعا:
اس زمانہ میں ایک خط جو ذہنی پریشانیوں کے اظہار پر مشتمل تھا اور دعا کی

درخواست کی تھی اس کا جواب حسب ذیل آیا۔

میں گو رہا رہیں ستم ہائے روزگار
لیکن تمہاری یاد سے غافل نہیں رہا

مکرم و محترم مولانا الحاج تقی الدین صاحب مد فیوضکم

بعد سلام مسنون!

تمہارا محبت نامہ (ایریٹر) مورخہ ۱۶ اپریل کئی دن ہوئے پہنچا تھا میری
طبیعت کچھ روز افزوں ضعف کی وجہ سے گرتی تو جاتی ہے، لیکن ۲۴ اپریل کو آنکھ کا آپریشن
ہوا تھا، اس کے بعد سے طبیعت بہت ہی زیادہ گری ہوئی ہے، سہارنپور تو تقریباً پندرہ دن
ہوئے خط لکھوادیا تھا کہ میرے آپریشن کے زمانے میں میرے خط کا انتظار نہ کریں۔

عافل و سلمان کو کہہ دیا تھا کہ وہ لکھتے رہیں، البتہ پرانی عادت عزیزان مولوی
حبیب اللہ و مولوی اسماعیل سلمہما سے ڈاک کے آنے کے وقت تو یہ ضرور پوچھ لیتا
ہوں کہ کس کس کی ہے، اور پھر باوجود طبیعت کے ابا و ارا ضحلال کے ایک دو خط سن
لیتا ہوں جو ضروری سمجھتا ہوں، دو تین دن ہوئے تمہارا محبت نامہ مورخہ ۱۶ اپریل کو
پہنچا تھا سن تو اسی وقت لیا تھا مگر جواب کی ہمت اب تک بھی نہیں مگر مولوی اسماعیل
پرسوں سے مسلط ہیں کہ تقی کا جواب تو لکھوا ہی دیں وہ پریشان ہیں، تمہاری پریشانی کا
تو مجھے خود بھی احساس ہے، اور تمہارے خط کا بہت جلد جواب بھی لکھوانا چاہتا ہوں۔

مگر تمہاری ایک مشکل یہ ہے کہ معلوم نہیں مخدوم جہانیان جہاں گشت کا کہاں کا دورہ ہے کہ تمہارا آخری خط مجھے اعظم گڑھ سے لکھا ہوا پہونچا، ندوہ وغیرہ کے احباب نے بھی لکھا تھا کہ تم اعظم گڑھ میں کسی کام میں مشغول ہو، اعظم گڑھ تمہیں خط لکھوادیا تھا وہ مدینہ کے ڈاکخانے میں پہونچا ہی ہوگا کہ مولوی حبیب اللہ جو اس وقت کہ ڈاک لائے اس سے معلوم ہوا کہ آپ بسلسلہ تبلیغ نظام الدین پانچ چھ دن کے لئے مقیم ہیں اور دوسرے دن معلوم ہوا کہ آپ حیدرآباد شریف لے جا رہے ہیں، یہ خط آپ کا دہلی سے آیا ہوا ہے، اور بعد میں معلوم ہوا دہلی سے رائے بریلی ہوتے ہوئے آپ گھر پہونچ گئے۔

میرے عدم انشراح کا مطلب؟ میں نے تو ابھی تک سمجھا نہیں، حالانکہ کئی دفعہ آپ سے بھی پوچھ چکا ہوں اور لکھنؤ کے حضرات سے بھی پوچھ چکا ہوں اور بڑی تفصیل سے بار بار یہ مضمون لکھوا بھی چکا ہوں کہ عدم انشراح کا مطلب اگر عدم ذوق ہے تو انکار نہیں، مگر میرے ذوق کے افراد اب سہارنپور اور دیوبند کہیں بھی نہیں ملتے، بلکہ اپنی عدم ذوقی سے خود ہی نالاں ہوں، جو مناظر آنکھوں سے دیکھے ہیں اور جن میں پرورش پائی ہے وہ اب ملتے نہیں، اس کی وجہ سے خود اپنی زندگی سے بھی نالاں ہوں۔

بڑی مشکل یہ ہے کہ آپ کے خطوط میں ان لوگوں کی طرف سے بے توجہی، خلاف وعدگی وغیرہ کی شکایات ہوتی ہیں اور ان حضرات کے خطوط میں آپ کی

ناقدری کی، میں تو آپ سے بھی بار بار لکھ چکا ہوں۔

مرغ زیرک گربدام افتد تحمل بایدش

من تواضع للہ رفعہ اللہ

اپنے کونا چیز و نا اہل بنا کر کہیں پڑ جاؤ، عزت و ذلت رزق سارا اوپر سے ملتا ہے، اپنی کوشش سے کچھ نہیں ہوتا، تمہارے اوقات کے ضائع ہونے کا مجھے بہت ہی قلق ہو رہا ہے، میرا خود قیام جو ہے مٹر گشت رہ گیا ہے، ہندوستان میں یا حجاز میں مستقل کسی جگہ قیام ہو جاتا تو ”درمنضوذ“ کی تکمیل آپ سے کرانے کی کوشش کرتا مگر اپنی حالت خود ایسی تشنت کی گزر رہی ہے کہ اپنی نااہلیت حرمین شریفین میں مستقل قیام نہیں ہونے دیتی اور ضعف و امراض کی کثرت سہارنپور میں کوئی کام نہیں کرنے دیتی، ایسی حالت میں کسی دوسرے کو اپنے ساتھ کیا پریشان کروں۔

مالک سے ضرور دعا کرتا ہوں کہ اللہ تعالیٰ آپ کو دلجمعی و یکسوئی کے ساتھ اپنے پاک رسول ﷺ کے کلام کی خدمت کے لئے قبول فرمائے تو اس کے کرم سے بعید نہیں، علی میاں سے جو تعلق آپ کو رہا ہے اس میں کمی نہ آنے دیں اور ان کی طرف سے اگر کوئی بات پیش آجائے تو اس کو معذوری اور مجبوری پر محمول کریں کہ جہاں تک میرے علم میں ہے، علی میاں کو بھی آپ سے تعلق ضرور ہے، اور وہ آپ کی صلاحیتوں کے قدر داں بھی ہیں، مگر آج کل دور شرور و فتن ہے، ہر شخص اپنی جگہ پر قدم پھونک پھونک کر رکھتا ہے، اللہ تعالیٰ آپ کو بہترین جگہ میسر فرمائے، تم نے یہ صحیح لکھا ہے کہ ﴿ما اصابکم الاٰیۃ﴾ قصور کو ہمیشہ اپنی طرف منتقل کرنا چاہئے، اور مالک سے نہایت الحاح اور عاجزی کے ساتھ مانگتے رہنا چاہئے اور استغفار اور گناہوں سے جتنی ندامت میسر ہو جائے مالک کا احسان ہے۔ معلوم نہیں ”الامام البخاری“ جو دمشق بھیجا تھا اس کا کوئی جواب آیا یا نہیں آپ نے متعدد خطوط میں لکھا تھا کہ شاہ معین اللہ صاحب پر آپ نے کچھ لکھا ہے وہ

بھی ابھی تک نہیں پہنچا اگرچہ آپ نے لکھا ہے کہ دوسرا خط لکھنؤ سے لکھوں گا، اور مجھے اس کا انتظار بھی کرنا چاہئے تھا، مگر آپ کی پریشانی کی وجہ سے مولوی اسماعیل نے بہت ہی ضعف اور گرانی میں خط لکھوا ہی دیا، والدہ اہلیہ اور اعزہ سے سلام مسنون کہہ دیں یہ ناکارہ سب کے لئے دعا کرتا ہے۔

فقط والسلام

حضرت شیخ الحدیث

بقلم: حبیب اللہ ۷ مئی ۱۹۷۵ء ۲۵ ربیع الثانی ۱۳۹۵ھ

ابوظہبی پہنچنے پر حضرت شیخ کا پہلا والا نامہ:

حضرت شیخ رحمہ اللہ کو میری فکر تھی، یہ ناچیز اپنے یہاں کے حالات سے مطلع کرتا رہتا تھا، جواب آیا۔

عنایت فرمائے مولوی تقی الدین ندوی سلمہ..... بعد سلام مسنون!

اسی وقت تمہارا محبت نامہ مورخہ ۲۴ جون آج ۳ جولائی ۱۹۷۵ء کو پہنچا، اس سے تمہارے دو خطوں کا جواب ایک وہ جو تم نے ہندوستان سے روانگی کے وقت لکھا تھا، جس میں لکھا تھا کہ پتہ دوسرے خط میں لکھوں گا اور دوسرا شارقہ سے لکھا تھا، ان دونوں کا جواب ۲۵ کو جا چکا ہے پہنچ گیا ہوگا، گھر والوں کا سفر کاشاق ہونا قرین قیاس ہے، مگر مجبوری ہے، امید ہے کہ آپ کی ملازمت کے کاغذات سب مکمل ہو گئے ہوں گے، اور تنخواہ اور کام کی تعیین بھی ہوگئی ہوگی، رائے بریلی کا قیام تو مفید ہونا چاہئے

تھا، ابوظہبی ہو یا کوئی دوسری جگہ وہاں یہ حالت نہ ہوگی یہ تو ظاہر ہے ماحول کا اثر ہوتا ہے، یہ ناکارہ دل سے دعا کرتا ہے، اللہ جل شانہ وہاں کا قیام دارین کے اعتبار سے جو مفید ہو اس کے اسباب مہیا فرمائے، آپ نے لکھا کہ یہ اقدام مجبوری میں کیا، ظاہر ہے اللہ تعالیٰ ہی مدد فرمائے گا، آپ نے ابوظہبی کے قاضی صاحب کی خدمت میں مدرسہ کا وفد بھیجنے کا جو مشورہ لکھا ہے، یہ ناکارہ تو اس کا کچھ زیادہ موافق نہیں ہے، اس لئے کہ مدرسہ مظاہر علوم والوں کو اس قسم کی چیزوں سے مناسبت نہیں (۱) یا یہ چیزیں تو بڑی مشق کی ہوتی ہیں، جب امیر سعود ہندوستان گئے تھے، اس وقت مجھ سے پیشکش کی گئی تھی کہ اگر تو کہے تو مظاہر علوم ہم لا سکتے ہیں، میں نے یہ کہہ دیا تھا کہ ہم بادشاہوں کے استقبال کا تحمل نہیں کر سکتے تاہم اب نیا خون ہے، آپ کا خط سہارنپور بھیج رہا ہوں اگر وہ مناسب سمجھیں تو بھیج دیں گے، میں غالباً پہلے خط میں لکھ چکا ہوں کہ اپنی طبیعت کے اضمحلال اور امراض کے باوجود ۶ اگست کو جدہ سے بمبئی کا وعدہ ہے اور ارادہ کر لیا ہے، صرف اطلاع مقصود ہے، علی میاں ابھی تک تو یہاں آئے نہیں، وسط جولائی تک خبر سن رہا ہوں، مولوی عبدالحفیظ صاحب یہاں نہیں ہیں، ریاض گئے ہوئے ہیں ان کی آمد پر یاد رہا تو پیام پہونچا دوں گا، امید ہے کہ ڈاکٹر شوکت صاحب کی معرفت محدثین عظام مل جائے گی، آئندہ مدینہ کے پتہ پر مجھے شاید خط نہ ملے، مکہ مکرمہ کے پتہ پر مل جائے گا، یہ ناکارہ آپ کے لئے دعا کرتا ہے۔ فقط والسلام

زکریا بقلم: محمد اقبال ۳/۵/۱۹۷۷ء

(۱) بعد میں مولانا محمد شاہ مظاہری اور مولانا عبدالحفیظ کی کے ہمراہ وفد آیا، اچھی خاصی امداد بھی ہوئی۔

حضرت شیخ کا مدرسہ خلیلیہ کے سلسلہ میں اہم مکتوب گرامی:

عنایت فرمائیں سلمہ..... بعد سلام مسنون!

اس وقت تمہارا محبت نامہ مورخہ ۲۶ نومبر مدینہ پاک سے لوٹ کر مجھے مکہ مکرمہ میں ملا، تم نے اس خط میں حج پر آنے کا ارادہ لکھا مگر حج پر تو آنا نہیں ہوا، خیال میرا بھی تھا کہ شاید لکھنؤ سے واپسی پر حج کرتے ہوئے آپ ابو ظہبی پہنچیں، اس سے بہت قلق ہوا کہ ابھی تک وہاں مکان نہ مل سکا، اللہ تعالیٰ جلد میسر فرمائے، قاضی صاحب کی خدمت میں بندہ کی طرف سے بھی سلام مسنون کہہ دیں، اس سے بہت مسرت ہوئی کہ بارہ تسبیح کے ذکر پر پابندی ہو رہی ہے، اللہ تعالیٰ مبارک فرمائے مزید ترقیات سے نوازے، فتنہ مودودیت کے متعلق آپ نے جو لکھا میرے خیال میں بھی وہ ایک مکتوب ہی تھا، مگر بہت سے لوگوں نے اس قسم کا مضمون لکھا جو آپ نے لکھا، علی میاں نے بھی لکھا کہ بہت جدید معلومات اس سے حاصل ہوئیں، مولانا بنوری نے تو بہت پسند کیا اور سنا ہے کہ وہ عربی میں اس کا ترجمہ کرا کر عرب ملکوں میں شائع کرنے کا ارادہ کر رہے ہیں، آپ کے صاحبزادوں اور بھتیجے کے لئے بھی دعا کرتا ہوں، اللہ تعالیٰ علم و عمل کی دولت سے مالا مال فرمائے، اپنی رضا و محبت عطا فرمائے، مرضیات پر عمل کی زیادہ سے زیادہ توفیق عطا فرمائے، نامرضیات سے حفاظت فرمائے۔

آپ کے مدرسہ خلیلیہ (۱) کی ترقی اور استحکام کے لئے بھی دعا کرتا ہوں،

(۱) ہمارے گاؤں مظفر پور اعظم گڑھ کے مکتب کی طرف اشارہ ہے، ہمارے گاؤں کے اس مکتب کے چلانے کا کوئی انتظام نہیں تھا، ایک مدرس کی تنخواہ کا انتظام ہی دشوار تھا، مگر حضرت والا کی اس دعا کا اثر یہ رہا کہ آگے چل کر وہاں جامعہ اسلامیہ اور مرکز الشیخ ابی الحسن الندوی کا وجود ہوا، جس کی تفصیل آئندہ آرہی ہے۔

اللہ تعالیٰ اس کو ہر نوع کی ترقیات سے نوازے اور آپ کے لئے صدقہ جاریہ بنائے
 اور جز تو ایسی بری طرح بیروت کے ہنگاموں کی نذر ہوئی کہ اس کے آنے کی کوئی
 صورت پیدا نہیں ہوتی، عبدالحفیظ سے میں بھی تقاضا کرتا رہتا ہوں، مگر وہاں کی مسلسل
 جنگ کی وجہ سے نہ تو تار کا جواب آتا ہے نہ خطوط کا، اللہ تعالیٰ ہی اپنے فضل و کرم سے
 اس کو جلد از جلد پہنچا دے، بہت سے احباب کا بہت تقاضا رہتا ہے، مگر مجبوری ہے،
 چونکہ وہاں رقم پھنسی ہوئی ہے اس لئے دوسری جگہ چھپوانے کی بھی ہمت نہیں ہوتی،
 بہت اہتمام سے دعا کریں کہ جلد کوئی خلاصی کی صورت ہو جائے (۱)، آپ نے اس
 ناکارہ کی کتابوں کو جشن کے موقع پر مناسب لوگوں میں ہدیہ کر دیا، اللہ تعالیٰ جزائے
 خیر دے، مولوی عبدالحفیظ کے نام کا پرچہ اپنے اس خط کے ساتھ ان کو دے دوں گا،
 آج تو وہ جدہ گئے ہوئے ہیں کل کو آئیں گے۔

فقط والسلام

حضرت شیخ الحدیث صاحب

بقلم حبیب اللہ ۲۱ دسمبر ۱۹۷۷ء ۱۷/ ذی الحجہ ۱۳۹۵ھ

(۱) او جز المسالک کی جلد اول و ثانی کی قاہرہ میں طباعت ہوئی، مگر بذل کی طباعت کے پیش نظر او جز
 المسالک کی طباعت روک دی گئی، بذل الحجود کے بعد او جز المسالک کی کی طباعت کا بیروت میں مولانا
 عبدالحفیظ مکی صاحب نے انتظام کیا تھا، لیکن وہاں بہت دشواریاں پئی آئیں، مگر یہ بیروت ہی میں مکمل
 ہوئی، او جز المسالک کی طباعت میں شیخ احمد بن عبدالعزیز آل مبارک رحمۃ اللہ علیہ جو ابوظہبی میں بادشاہ
 کے مستشار دینی تھے انہوں نے حصہ لیا تھا، رقم کی ایک قسط کا معاملہ مشکل میں پڑا، الحمد للہ اس ناچیز نے
 انتظام کرایا وہ جناب مولانا عبدالحفیظ مکی کی طرف سے آنے والے نمائندہ کے حوالہ کرائی۔

ندوہ کے مہر جان تعلیمی میں شرکت کے موقع کا مکتوب گرامی:
مکرم و محترم جناب الحاج تقی الدین صاحب مد فیوضکم

بعد سلام مسنون!

گرامی نامہ مؤرخہ بلا تاریخ ۳۱ مئی کو مجھے ملا، مژدہ عافیت سے بہت مسرت ہوئی اللہ تعالیٰ ہمیشہ آپ کو مکارہ سے محفوظ فرما کر صحت و قوت اور علمی و عملی ترقیات سے تادیر زندہ سلامت رکھے، بہت اچھا ہوا کہ آپ ندوہ کے جلسہ میں شریک ہو گئے، مکان کے جھگڑے سے قلق ہوا اللہ تعالیٰ آپ کی مدد فرمائے اور جھگڑوں کو ختم فرمائے، آج کل تو جھگڑے ہر گاؤں اور ہر خاندان اور مدارس و خانقاہوں میں بھی ہونے لگے، اللہ تعالیٰ ہی آپ کو اور آپ کے خاندان کو اس سے محفوظ فرمائے، اس شخص کا تصور کر کے ”اللہم انا نجعلک فی نحورہم ونعوذ بک من شرورہم“ خود بھی کثرت سے پڑھتے رہیں اور گھر والوں کو بھی تاکید کر دیں۔

میرے پاس (۱) رمضان گزارنے کا ارادہ نہ کریں کہ بہت اخراجات ہیں، مگر مولوی حبیب اللہ، مولوی اسماعیل کہتے ہیں کہ اخراجات کا اشکال تو آپ کے لئے نہیں ہے اگر ایسا ہو تو شوق سے آجائیں، مظاہر کو تو آپ کی مساعی جلیلہ سے اتنی رقم مل گئی (۲) کہ اس کے شکریہ سے بھی قاصر ہوں، آپ نے لکھا کہ حکومت کو درخواست

(۱) حضرت شیخ نور اللہ مرقدہ نے امسال ماہ مبارک جنوبی افریقہ میں وہاں کے لوگوں کے اصرار پر گزارا تھا، اس ناچیز کو باوجود ارادہ کے وہاں حاضری کا موقع میسر نہ آسکا۔

(۲) اس سے مظاہر علوم کے مکتبہ کی تعمیر و فتاویٰ کے شائع کرنے میں بھی مدد ملی۔

دے دی ہے مگر حکومتوں کے چندہ سے بہت ڈرتا ہوں کہ اس میں فساد زیادہ ہے، خیر کم ہے، آپ نے کتابوں کی نمائش کا حال لکھا جس میں بذل، اوجز بھی تھی، اس سے بہت مسرت ہوئی، رسالہ ”منار الاسلام“ جو ڈاک سے بھیجا وہ ابھی تک نہیں پہنچا اس لفافہ میں اس کا تراشہ پہنچا، مولوی عبدالحفیظ مکہ تھے دو دن ہوئے یہاں آئے تھے اور سنا کہ آج ہی واپس جا رہے ہیں، مولوی اسماعیل کہتے ہیں کہ مولوی عبدالحفیظ نے ابھی شائع نہیں کیا، گھر والوں سے سلام و دعوات کہہ دیں، ذکر و معمولات کی پابندی سے مسرت ہوئی، انتشار و ذہنی کا فکر نہ کریں حضرت گنگوہی کا ارشاد ہے کہ اللہ کا نام کتنی ہی غفلت سے لیا جائے اثر کئے بغیر نہیں رہتا، اپنے قاضی صاحب سے بھی سلام فرمادیں۔

فقط والسلام

حضرت شیخ الحدیث

بقلم: حبیب اللہ ۹ رجب ۱۴۰۱ھ مطابق ۱۳ مئی ۱۹۸۱ء

حضرت شیخ کا مکتوب گرامی:

گرامی قدر محترم جناب مولانا تقی الدین صاحب..... بعد سلام مسنون!
 آپ کا خط اسی وقت بہت ہی ہجوم میں پہنچا اور چونکہ مولوی سعید الرحمن صاحب کا خط ۲ اکتوبر کا ۲۰ اکتوبر کو پہنچا اس لئے آپ کے خط کے جواب کا تو وقت رہا نہیں اور میرے پاس وقت بھی نہیں حضرت قاضی صاحب سے ملنے کا اشتیاق تو آپ کے خط سے مجھے بھی ہو گیا لیکن میرے سفر کا مسئلہ گڑ بڑ بھی ہو رہا ہے، حجازی

اسفار کے مراحل ایسے گڑبڑ ہوتے ہیں کہ نہ یہ متعین ہوتا ہے کہ سفر کب ہو سکے گا ویزہ کفالت نامہ وغیرہ کے مراحل ایک مستقل مرحلہ ہے وہ بھی میرے لئے ضرورت نہیں مگر میں تنہا سفر نہیں کر سکتا اور میرے رفقاء کا آیا نہیں، جب وہ پہنچ جائے جب روانگی کا حال معلوم ہو سکتا ہے، قاضی صاحب کے یہاں تشریف آوری کے متعلق آپ یہ تحقیق کر لیں کہ میں یہاں ہوں کہ نہیں، اول تو آپ بظاہر دہلی سے آئیں گے اور آپ کم سے کم مولانا انعام صاحب سے ملیں گے ان سے تحقیق کر لیں مفتی صاحب کی معرفت جو خط آپ نے بھیجا ان کے متعلق ہمیشہ یاد رکھیے کہ وہ کبھی نہیں پہنچ سکتے، کل کا خط البتہ پہنچ گیا مگر چونکہ رابطہ میں جانا لکھا تھا اس لئے اس کا جواب نہیں لکھا، قاضی صاحب کی مدنی تقریر سے بہت مسرت ہوئی، ائمہ اربعہ کے متعلق جو فرمایا وہ جامعہ میں بار بار کہا جا چکا اس کو منظور تو وہ کرتے ہیں، مگر بعد میں شدت بڑھ جاتی ہے، عبدالحفیظ مکہ جا چکا ہے، اب تک یہ نہ معلوم ہوا کہ تنخواہ کتنی ہوئی۔

فقط والسلام
حضرت شیخ الحدیث مدنیو ضہم
بقلم: مظہر عالم ۱۹۷۵ء

حضرت شیخ الحدیث کا گرامی نامہ:

مکرم و محترم جناب الحاج تقی الدین صاحب مدنیو ضکم بعد سلام مسنون!
گرامی نامہ کی بناء پر آپ کا شدت سے انتظار تھا اور خیال تھا کہ حضرت قاضی صاحب کی بھی زیارت ہو جائے گی مگر افسوس کہ نہ آپ تشریف لائے نہ قاضی صاحب کی

زیارت ہوئی، علی میاں تو غالباً آپ کی خدمت میں پہنچ گئے ہوں گے، دوڑ بے تمر کے ارسال ہیں، ایک آپ کے لئے ایک قاضی صاحب کے لئے، حضرت قاضی صاحب کی خدمت میں سلام مسنون کہہ دیں اور علی میاں اگر تشریف فرما ہوں تو فرمادیں کہ آپ کا خط کل جمعہ کی شام کو مل گیا تھا یہ تو معلوم نہ ہو سکا کہ آپ کے نسخ و منسوخ کا کیا ہوا۔
 آپ نے میرے خطوط کے متعلق لکھا کہ عجلت کی وجہ سے بھیج دیئے، حالانکہ میں نے کہہ دیا تھا کہ مجھے ان خطوط کی عجلت نہیں احتیاط زیادہ ضروری ہے آپ ہی کے ساتھ جائے تو زیادہ اچھا تھا۔

فقط والسلام

حضرت شیخ الحدیث

بقلم: حبیب اللہ ۱۸ دسمبر ۱۹۷۶ء ۲۶/ذی الحجہ ۱۳۹۶ھ

حضرت شیخ کا مکتوب گرامی، آپ کا ہر وقت یاد کرنا محبت کی علامت ہے:

مکرم و محترم مد فیوضکم بعد سلام مسنون!

اسی وقت آپ کا گرامی نامہ مورخہ ۱۸/محرّم، آج ۲۵/کو بہت تاخیر سے پہنچا، آپ کے خط سے یہ معلوم ہو کر کہ میرا خط نہیں پہنچا قلق ہوا، خدا کرے کہ آپ کے خط لکھنے کے بعد پہنچ گیا ہو، کتاب پہنچ گئی تھی، مزاج اقدس بعافیت نہیں ہے بہت گڑ بڑ چل رہی ہے، سردی کا اثر بہت ہو گیا ہے جس کی وجہ سے کھانے اور استنجاء دونوں کا نظام گڑ بڑ ہے، آپ کا ہر وقت یاد کرنا آپ کی محبت کی علامت ہے، اللہ تعالیٰ

آپ کی محبت کو طرفین کے لیے دینی ترقیات کا ذریعہ بنائے، آپ سے ملاقات کو تو میرا بھی جی چاہتا ہے مگر میرے یہاں مشاغل ہمیشہ جذبات پر مقدم رہے ہیں، محض ملنے ملانے کے لیے سفر میرے یہاں دل کی مسرت سے زیادہ گرانی کا سبب ہوتا ہے، علی میاں کے سفر کی تفصیل تو اولاً مولوی سعید الرحمن صاحب کے خط سے، اور ثانیاً خود علی میاں کے خط سے معلوم ہو گئی تھی، ان کے جانے کے بعد سے آپ کا رنج فطری چیز ہے، آپ نے لکھا کہ ان کی آمد سے حرکت پیدا ہوئی، اللہ تعالیٰ کرے کہ یہ حرکت مشمر ثمرات و برکات ہو، شیخ زاید بن سلطان آل نہیان مرحوم رئیس دولت الامارات سے عدم ملاقات کا علی میاں نے بھی قلق لکھا تھا، آپ کے خط سے یہ معلوم ہو کر کہ مولوی سعید الرحمن صاحب کا بعد کا قیام مفید ثابت ہوا، بہت مسرت ہوئی، اللہ تعالیٰ مقاصد میں کامیابی عطا فرمائے، مجھنا کارہ کی شفقتیں کیا ہوں جن کا علی میاں نے آپ سے ذکر کیا اور آپ پر بڑا اثر ہوا؟ آپ کے نواسے (۱) کی ولادت موجب مسرت ہے، اللہ تعالیٰ مبارک فرمائے، علم و عمل، رشد و ہدایت اور وسعت رزق کے ساتھ والدین کے ظل عاطفت میں عمر طبعی کو پہنچائے اور نام تجویز کرنا تو موقوف ہے اس کی ماں کے نام معلوم ہونے پر، زیادہ بہتر تو یہ ہے کہ آپ دو چار نام لکھ دیں ان میں سے کوئی تجویز کر دوں گا، اس سے بہت مسرت ہوئی کہ ایک شخص آپ سے بخاری پڑھنے آتے ہیں، خدا کرے آپ سے وہاں علم حدیث کا سلسلہ شروع ہو جائے، کتاب کی طباعت کے لیے بھی دل سے دعا کرتا ہوں، اللہ تعالیٰ کرے کہ آپ کو کوئی بہترین مکان مل جائے اور گھر

(۱) عزیز اسعد عالم مظاہری ندوی۔

والوں کو آپ بلا لیں تاکہ آپ کا جمود دور ہو جائے عبدالرحیم کا میرے پاس بھی عرصہ سے کوئی خط نہیں آیا، آپ نے جامعہ اسلامیہ مدینہ منورہ کی موٹرمیں آنے کا ارادہ لکھا، اللہ تعالیٰ پورا فرمائے، معلوم نہیں آپ کے مکان وغیرہ کی کیا صورت ہو رہی ہے، شیخ احمد کو میری طرف سے بہت بہت سلام فرماویں، اوجز کی طباعت کے بیچ میں لٹک جانے سے بہت قلق ہے، عزیز مولوی عبدالحفیظ صاحب آج کل آئے ہوئے ہیں، ان سے اصرار کر رہا ہوں کہ خود جا کر اوجز کو ناقص ہی لے آویں، کہیں اور چھپوا لیں گے، آپ گھر خط لکھیں تو اہلیہ محترمہ کو بھی سلام لکھ دیں اور والدہ صاحبہ کو بھی۔

فقط والسلام

حضرت شیخ الحدیث صاحب

بقلم: حبیب اللہ ۲۵ محرم ۱۳۹۷ھ ۱۶ جنوری ۱۹۷۷ء مدینہ طیبہ

اس علاقہ میں حدیث شریف کی نشر و اشاعت کے لئے خصوصی دعا:
مکرم و محترم جناب الحاج تقی الدین صاحب مد فیوضکم بعد سلام مسنون!
رات تمہارا محبت نامہ مورخہ ۳ محرم ۱۵ محرم کی شب پہونچا جو عبداللہ عباس لائے تھے اور سعدی نے اپنے لفافہ میں بھیجا، مژدہ عافیت سے مسرت ہوئی اللہ تعالیٰ آپ کو صحت و قوت کے ساتھ تادیر زندہ سلامت رکھے اور تمہاری برکت سے وہاں حدیث کا سلسلہ جاری ہو جائے، میرے پاس آپ کا کوئی خط ایسا نہیں آتا جس کا جواب میں اہتمام سے نہ لکھواتا ہوں، علی میاں کی روانگی کا حال مفصل اور وہاں کے قیام کا پورا

حال مولوی سعید الرحمن کے خط سے معلوم ہو گیا اللہ تعالیٰ کا شکر ہے کہ علی میاں کے بیانات سے وہاں بہت فائدہ ہوا، اللہ تعالیٰ علی میاں کو صحت و قوت کے ساتھ تادیر زندہ سلامت رکھے کہ ان کی ذات سے ملک و ملت کو بہت فائدہ ہو رہا ہے۔

”الامام البخاری“ کا نسخہ بھی پہنچ گیا، آپ نے لکھا کہ حاضری کا ارادہ ہے اللہ تعالیٰ باحسن وجوہ ملاقات کرائے، آپ کے لئے تو دعائیں کرتا رہتا ہوں، آپ نے لکھا کہ مولوی عبد الحفیظ کے دو خطوط ملے اور ان کی خیر و عافیت معلوم نہ ہو سکی، اس کا مطلب سمجھ میں نہیں آیا، مولوی عبد الحفیظ کو اللہ تعالیٰ صحت و قوت کے ساتھ تادیر زندہ سلامت رکھے، ان کے ابا جان تو سفر میں رہتے ہیں اور وہ اپنے والد کا اور چچا کا اور تائے کاسب کی بے گاریں بھگتتے ہیں، مدینہ طیبہ تو وہ بار بار حج کے بعد سے آنے کو لکھتے ہیں مگر آنا نہ ہو سکا، جناب صدیق محمد جعفری صاحب سے میرا بھی سلام کہہ دیں، یہ ناکارہ انکے لئے بھی دعا کرتا ہے۔

فقط والسلام

حضرت شیخ الحدیث صاحب

بقلم: حبیب اللہ ۱۵/۱۷/۷۷ء ۱۴/۱۲/۱۳۹۷ھ مدینہ طیبہ

از حبیب اللہ بعد سلام مسنون درخواست دعا، خط لکھنے کے بعد معلوم ہوا کہ آپ نے خطوط پر پتہ نہیں لکھا، جب خط لکھا کریں اپنا صندوق البرید ضرور لکھ دیا کریں۔

حضرت شیخ الحدیث کا گرامی نامہ:

مکرم و محترم الحاج مولانا تقی الدین صاحب مد فیوضکم بعد سلام مسنون! دینی گرامی نامہ علی میاں کے ذریعہ پہونچا اور کل سید آفتاب صاحب نے بھی آپ کا ٹیلیفون بتایا اس ناکارہ کی طبیعت روز افزوں خراب ہی ہوتی جا رہی ہے، ضعف بہت زیادہ ہے، نمازیں بھی سب حجرہ ہی میں پڑھتا ہوں بھوک بالکل نہیں لگتی، نیند کا بھی یہی مسئلہ ہے، اکثر رات رات بھر نیند نہیں آتی جس کی وجہ سے دوران سراسر اکثر رہتا ہے، خط و کتابت بالکل بند ہے جو خطوط آتے ہیں عزیز حبیب اللہ کو کہہ دیتا ہوں کہ تو ہی لکھ دیا کر، اسی وجہ سے آپ کے جواب میں بھی تاخیر ہوئی آپ گھبرایا نہ کریں دعا سے آپ کے لئے بالکل دریغ نہیں کرتا، ”اوجز“ کے سلسلہ میں عزیز عبد الرحیم ایک ماہ سے قاہرہ گئے ہوئے ہیں، عزیز عبد الحفیظ ایک ہفتہ سے گئے ہوئے ہیں، اللہ تعالیٰ جلد سے جلد اس کی طباعت کی تکمیل فرمائے، اپنے تمام متعلقین سے قاضی صاحب اور مولوی پاشا ندوی سے سلام مسنون کہہ دیں۔

فقط والسلام

حضرت شیخ الحدیث صاحب

بقلم حبیب اللہ ۲۷/۲۹/۹۷ء رجب الاول ۱۳۹۹ھ مدینہ طیبہ

حضرت شیخ الحدیث کا گرامی نامہ:

مکرم محترم مولانا تقی الدین صاحب بعد سلام مسنون!

اسی وقت عین انتظار میں عزیز شاہد نے تمہارا خط دیا، مجھے آپ کے خط کا شدت سے انتظار تھا، اگر عزیز شاہد کا ویزہ سعودی سے آجاتا تو میں اس کو اپنے ساتھ ہی لے کر آتا، اب اس کو آپ کے ویزہ کے بعد آنا ہوگا، اکیلے آئے گا تو دقت ہوگی اور دیر بھی لگے گی اس لئے کہ وہاں کا ویزہ ملنے میں ممکن ہے تاخیر ہو جائے، اس لئے میری خواہش تو یہ تھی اس کو اپنے ساتھ لاتا۔

میں بہت بیمار ہوں، زندہ رہا تو مدینہ پہنچ جاؤں گا، تم اگلا خط وہیں سے لکھنا، سنا جا رہا ہے کہ مدرسہ علوم شرعیہ وغیرہ گرایا جا رہا ہے، اللہ ہی رحم فرمائے میرا پوسٹ باکس نمبر ۱۱۰۱۱ ہے، میری ڈاک وہاں بہت اکٹھی ہوگئی ہوگی، جو حبیب اللہ کے پاس ہے اور وہ بہت مغفل ہے، مدینہ منورہ میں قیام کی ابھی میری رائے نہیں ہے کہ وہاں تعصب ہو رہا ہے، لامع کے بارے میں تمہاری رائے بالکل ٹھیک ہے، مگر عبدالحفیظ بہت مشغول ہے، تم اس مضمون کی نقل میرے پاس مدینہ بھیج دو، میں وہاں پہنچ کر یاد دہانی کراؤں گا۔

عزیز شاہد بھیج دے گا، خدا کرے میری کتابوں کے اشتہار کی تقریب ہوگی

ہوگی (۱)۔

(۱) عربی زبان میں ایک کتابچہ بعنوان ”علماء الحدیث بالہند“ لکھا تھا، جس میں کتابوں کا تعارف تھا، وہ عربی زبان میں شائع ہو گیا تھا۔

تم نے اپنے حالات جو لکھے اس سے بہت مسرت ہوئی، اللہ تعالیٰ استقامت و ترقیات سے نوازے، اس سے بھی بہت مسرت ہوئی کہ حج کے بعد سے قلب میں یکسوئی پیدا ہو گئی ہے، عزیزان مولوی عاقل و سلمان و طلحہ یہیں موجود ہیں، سلام مسنون لکھواتے ہیں۔

فقط والسلام

حضرت شیخ الحدیث مدظلہ

بقلم شاہد غفرلہ ۱۵ نومبر ۱۹۸۰ء / محرم الحرام ۱۴۰۱ھ

یونیورسٹی میں پڑھانے کے سلسلہ پر مبارک باد:

مکرم و محترم مولانا الحاج تقی صاحب مد فیوضکم بعد سلام مسنون!

تمہارا ایک پرانا خط ڈاک سے بہت دیر میں پہنچا اور دوسرا خط مولوی عبدالحفیظ صاحب لائے، سب سے پہلے تو تمہارا شکریہ ادا کرتا ہوں اللہ تعالیٰ جزائے خیر دے کہ شاہد کے سفر کے سلسلہ میں تم نے بہت تکلیف اٹھائی، اس سے بہت مسرت ہوئی کہ یونیورسٹی میں پڑھانے کا سلسلہ جاری ہے، اللہ تعالیٰ مبارک فرمائے، عزیز ابوسعید کے لڑکے کے انتقال کی خبر سے بہت قلق ہوا، اللہ تعالیٰ ذخیرہ آخرت بنائے اور نعم البدل عطا فرمائے، میرے پیارے! جو آیا ہے جانے ہی کے واسطے آیا ہے، صاحب نصیب ہے وہ شخص جو جانے والوں سے عبرت حاصل کرے اور اپنے لئے کچھ تیاری کرے۔ اللہ کرے کہ آپ کی مساعی سے ”لامع“ کے دوسو نسخے کی خریداری کی تکمیل

جلد فرمادے، اور آپ کی مساعی سے یہ شروع حدیث وہاں خوب پھیل جائیں (۱)، اپنے جملہ متعلقین اور اعزہ سے سلام مسنون فرمادیں، میری طبیعت بہت خراب ہو رہی ہے، خط کا سننا اور لکھوانا بہت دشوار ہے۔ ع نہ جیتے ہیں نہ مرتے ہیں عجب حالت ہماری ہے بہت سے امراض لاحق ہو رہے ہیں، بالخصوص نیند کا نہ آنا بھوک کا نہ لگنا، تمہارے دوسرے خط سے یہ معلوم ہوا کہ عزیزان وقت پر پہنچ گئے، بہت مسرت ہوئی، اللہ تعالیٰ آپ کو بہترین اجر عطا فرمائے، یہ صحیح ہے کہ مدرسہ مظاہر علوم بہت غیر معروف ہے، کئی سال پہلے یہ طے ہوا تھا کہ مدرسہ کا کوئی وفد ابوظہبی جائے مگر میں نے ہی انکار کر دیا تھا کہ کوئی ایسا شخص جائے جو اچھی طرح تعارف کرا سکے۔

خدا کرے کہ تمہاری کتاب ”الزهد الکبیر“ جلد طباعت سے آراستہ ہو جائے، تم نے عرصہ ہوا ایک خط میں لکھا تھا کہ آپ میری کتابوں کا تعارف چھاپ رہے ہیں، معلوم نہیں وہ مضمون لکھا گیا (۲) یا نہیں، مدرسہ مظاہر علوم کا تعارف تو تمہارے ہی ذریعہ سے ہو سکتا ہے، دیوبند کے حالات تو آج کل بڑے خراب ہو رہے ہیں، خانہ جنگی میں سب مبتلا ہیں، تم سے بھی درخواست ہے کہ اللہ تعالیٰ ان بڑوں کی یادگاروں کو مکروہات سے محفوظ فرمائے، اللہ تعالیٰ تمہیں مکارہ سے محفوظ فرما کر دارین کی ترقیات سے نوازے۔

فقط والسلام

حضرت شیخ الحدیث صاحب

بقلم: حبیب اللہ ۲ مارچ ۸۱ء ۲۵ ربیع الثانی ۱۴۰۸ھ مدینہ طیبہ

(۱) الحمد للہ حضرت والا کی دعا کے برکات ظاہر ہیں۔

(۲) ”مظاہر علوم“ یہ تعارفی کتابچہ تھا، جو عربی میں طبع ہو گیا۔

مکرم و محترم مولانا تقی الدین صاحب مد فیوضکم بعد سلام مسنون!
 گرامی نامہ مورخہ ۲۱ فروری ۲۰۱۲ مارچ کو ملا، میری طبیعت مسلسل خراب ہی
 چل رہی ہے، اس سے مسرت ہوئی کہ میرے دونوں خط پہنچ گئے، اس سے قلق ہوا
 کہ شیخ احمد زادمجدہم کی طبیعت ناساز ہے، اللہ تعالیٰ صحت عاجلہ کاملہ مستمرہ عطا
 فرمائے، اگر خط لکھیں تو واپسی پر عیادت فرمادیں اور دعا کے لیے کہہ دیں۔

ان شاء اللہ تعالیٰ آپ کا خواب بہت مبارک ہے، میرے متعلق جو آپ نے
 دیکھا وہ تو آپ کی محبت اور حسن ظن کا ثمرہ ہے، وہ عورت جس کو آپ نے ہلاک کر دیا
 وہ دنیا ہے اگر اس کو ہلاک نہ کرتے خادمہ بنا لیتے تو زیادہ کارآمد ہوتی، پردہ کے باہر جو
 ڈراؤ نے جانور دیکھے وہ بھی اللہ تعالیٰ کا احسان اور انعام ہے کہ آپ تک پہنچنے میں
 بہت سے حفاظتیں اللہ تعالیٰ کی طرف سے ہیں۔

اس سے بھی مسرت ہوئی کہ مکان کے لئے انشاء اللہ تعالیٰ دستخط ہو گئے ہوں
 گے، خدا کرے کہ شیخ احمد نے یونیورسٹی میں جانے کی موافقت کر دی ہوگی، میں دل
 سے دعا کرتا ہوں اللہ تعالیٰ آپ کے لئے تدریسی میدان کو آسان فرمائے، آپ نے
 لکھا کہ میں یونیورسٹی میں شیخ احمد کا مندوب بن کر رہوں گا اس کا مطلب سمجھ میں نہیں
 آیا، یونیورسٹی کی ملازمت تو مستقل ہے پھر مندوب بننے کا کیا مطلب؟

میری طرف سے تو ”اوجز“ کی قیمت میں کوئی رائے زنی مشکل ہے جب
 کہ عبدالحفیظ چھپوارہا ہے میرے نزدیک تو آپ کی رائے بالکل صحیح ہے مگر اس کا فیصلہ
 خود عبدالحفیظ کر سکتا ہے مگر وہ آج کل عزیز مولوی زبیر الحسن سلمہ کو ہندوستان پہنچانے

گیا ہوا ہے اس لئے کہ عزیز زبیر مولانا انعام صاحبؒ کے ساتھ واپس نہیں گیا تھا اور عبدالحفیظ نے دہلی پہنچانے کا وعدہ کر لیا تھا وہ کیم مارچ کو دہلی پہنچ گئے، عزیز عبدالحفیظ ایک دن دہلی ٹھہر کر بنگلور، بمبئی وغیرہ جائے گا اور پھر پاکستان آئے گا، آپ کا یہ خط عبدالحفیظ کے ملاحظہ کے لئے محفوظ کروادیا ہے۔

آپ کی کتاب امام ابو داؤد خدا کرے جلد چھپ جائے، آپ کے اس لفظ سے تعجب ہوا کہ اس کی طباعت کا فکر ہے، کیا ابوظہبی میں بھی طباعت کا فکر ہو سکتا ہے، اس سے قلق ہوا کہ گھر سے جو خط آیا اس میں مکان کے قریب نہر نکالنے کی تجویز ہے اللہ تعالیٰ آپ کو اس کے شر سے محفوظ رکھے، اس سے بہت مسرت ہوئی کہ ایس پی کا جواب اطمینان بخش آیا ہے۔

آپ کی بڑی اماں کی صحت کے لئے بھی دل سے دعا کرتا ہوں اللہ تعالیٰ صحت کاملہ عاجلہ مستمرہ عطا فرمائے، آپ نے بہت اچھا کیا کہ ان کے علاج کے لئے حاجی علاء الدین پر تحویل کر دی اللہ تعالیٰ آپ کو جزائے خیر عطا فرمائے صلہ رحمی کا تو بہت اجر ہے۔

اپنے بھائی زبیر کو بھی میرا سلام مسنون کہہ دیں، میری یاد آنا تمہاری محبت کی علامت ہے، اللہ تعالیٰ تمہاری اس محبت کو طرفین کے لئے دینی ترقیات کا ذریعہ بنائے، معمولات کی پابندی سے بھی مسرت ہے اللہ تعالیٰ استقامت و ترقیات سے نوازے، میرے کاتبین مولوی اسماعیل، حبیب اللہ تو ہیں، اس وقت صوفی اقبال بھی

بیٹھے ہیں سلام مسنون لکھواتے ہیں اور آپ کے لئے دعا گو ہیں۔

فقط والسلام

حضرت شیخ الحدیث

بقلم: حبیب اللہ ۴ مارچ ۸۷ء ۲۴ ربیع الاول ۱۳۹۸ھ مدینہ منورہ

کتاب الامام مالک کی تالیف پر خوشی و مسرت کا گرامی نامہ:

مکرم و محترم مد فیوضکم..... بعد سلام مسنون!

گرامی نامہ مورخہ ۸/صفر ۱۵/کو پہونچا آپ کا پہلا گرامی نامہ آیا تھا ہمزور اس کا جواب لکھ چکا تھا تعجب ہے کہ آپ تک نہیں پہونچا، مشدہ عافیت سے مسرت ہوئی، اللہ تعالیٰ آئندہ بھی صحت و عافیت کے ساتھ رکھے، میری یاد کثرت سے آنا تو آپ کی محبت کی علامت ہے۔

علی میاں ۵ جنوری کو یہاں آئے تھے اور ۷ کو مکہ مکرمہ گئے تھے اور ۱۶ جنوری کو پھر مدینہ طیبہ واپس آئے تھے، اور چند روز قیام کے بعد ۲۱ جنوری کو براہ جدہ ریاض تشریف لے گئے تھے اور پیر کے دن ان کا ٹیلیفون آیا تھا، میں نے ان سے ریاض جاتے ہوئے پوچھا تھا کہ واپسی تو ادھر کو ہی ہوگی تو انہوں نے کہا کہ نہیں، ریاض سے سیدھا بمبئی جانا ہے اب تو وہ بمبئی پہونچ گئے ہونگے۔

شیخ احمد کی مسلسل بیماری سے قلق ہے، میری طرف سے سلام مسنون کے بعد عیادت کر دیں اور یہ کہ میں آپ کی صحت و قوت کے لئے دل سے دعا کرتا ہوں، آپ

نے شیخ احمد کی فرمائش پر ”امام مالک“ تصنیف فرمایا اللہ تعالیٰ قبول فرمائے، لوگوں کو زیادہ سے زیادہ متمتع فرمائے، امام ابو داؤد پر جو کتاب آپ نے لکھی ہے اللہ تعالیٰ اس کی طباعت کا بھی جلد انتظام فرمائے، اور اللہ تعالیٰ کوئی درس و تدریس کا سلسلہ بھی جاری فرمائے۔

معمولات کی پابندی سے اور بھی مسرت ہے اللہ تعالیٰ استقامت اور قیامت سے نوازے، آپ تو ماشاء اللہ محدث ہیں حضور اقدس ﷺ نے صحابہ کرام رضی اللہ عنہم سے فرمایا کہ ہر وقت ایک حالت نہیں رہتی۔

اپنے چھوٹے بھائی سے میرا سلام بھی فرمادیں، اس کے لئے دل سے دعا کرتا ہوں، بڑے صاحبزادے (بدر عالم سلمہ) کی شادی کا ارادہ آپ نے کیا، ضرور کرنا چاہئے، جگہ کی تعیین کے لئے استخارہ مسنونہ کرتے رہیں، آپ نے بہت اچھا کیا کہ مولانا بنوریؒ پر مقالہ ”بینات“ اور ”خدام الدین“ کو ارسال کر دیا، آپ کے لئے اور جملہ متعلقین کے لئے دل سے دعا کرتا ہوں۔

فقط والسلام

حضرت شیخ الحدیث صاحب

بقلم: حبیب اللہ ۱۶/۲/۱۳۹۸ھ ۱۲ جنوری ۱۹۷۸ء مدینہ طیبہ

از حبیب اللہ بعد سلام مسنون، درخواست دعا، عزیزان مولوی زبیر، مولوی اسماعیل اور عزیز ابوالحسن میرے پاس ہیں سب کی طرف سے سلام مسنون۔

بعد سلام مسنون !

آپ کا گرامی نامہ اسی وقت پہنچا، میری طبیعت بدستور خراب ہے بلکہ روز افزوں، پہلے آپ کے تین خطوط کے جواب بذریعہ ڈاک بھیج چکا ہوں خدا کرے کہ مل گیا ہو، یہ بھی بخار کی حالت میں پڑے پڑے لکھوار ہا ہوں، عزیز مولوی طلحہ ابھی نہیں آیا شاید تین چار ماہ کے بعد اپنی والدہ کے ساتھ آسکیں ابھی تک ان کو ویزا نہیں مل سکا ہے، اپنے گھر والوں سے بھی سلام مسنون فرمادیں۔

فقط والسلام

حضرت شیخ الحدیث صاحب

بقلم: حبیب اللہ ۱۶/ ذی الحجہ ۱۴۲۸ھ / ۱۷ نومبر ۱۹۷۸ء مدینہ طیبہ

کتاب امام ابوداؤد کی تکمیل پر ایک گرامی نامہ:

مکرم و محترم مد فیوضکم! بعد سلام مسنون!

گرامی نامہ پہنچا، اس ناکارہ کی طبیعت کئی ماہ سے شدت سے خراب ہے، صاحب فراش ہوں خطوط کا سننا اور جواب لکھوانا بہت ہی مشکل ہے، بڑی مشکل سے لیٹے لیٹے یہ سطور لکھوار ہا ہوں، میرے خطوط کے پہنچ جانے کی خبر سے مسرت ہے، تمہارا اس ناکارہ کو کثرت سے خواب میں دیکھنا تمہاری محبت کی علامت ہے، اللہ تعالیٰ اس کو طرفین کے لیے دینی ترقیات کا ذریعہ بناوے آمین، تمہاری کتاب ”الإمام ابوداؤد“ کی تکمیل اور اس پر مصر کے عالم کی تقدیم کی خبر سے اور بھی مسرت ہے، اللہ

جل شانہ مبارک فرماوے، قبول فرماوے، جلد اس کی طباعت کی تکمیل فرما کر آپ کے لیے اس کو صدقہ جاریہ بناوے، اس سے تو مسرت ہوئی کہ آپ نے کئی کام شروع کر رکھے ہیں مگر اس سے قلق ہوا کہ ذہن کھلتا نہیں، یہ ناکارہ دعا گو ہے، اللہ جل شانہ اپنے فضل و کرم سے جملہ کاموں کی تکمیل فرماوے اور موانع کو ختم فرماوے، یہ ناکارہ دعا کرتا ہے اللہ جل شانہ اپنے فضل و کرم سے تمہارے لیے کوئی حدیث پاک کی خدمت کی بہترین شکل پیدا فرماوے، ذکر اور معمولات کی پابندی سے بھی مسرت ہے، اللہ جل شانہ استقامت اور ترقیات سے نوازے، آپ کے بھائی، بہنوئی، داماد اور گھر والوں کو اس ناکارہ کی طرف سے سلام مسنون، یہ ناکارہ ان سب کے لیے بھی دعا گو ہے، اوجز کی تکمیل کے لیے عزیز عبد الحفیظ سلمہ کوشش کر رہا ہے، ابھی ابھی چند دن ہوئے مجھ سے اس نے بتایا کہ وہ عنقریب اس کے لیے قاہرہ جا رہا ہے، اللہ تعالیٰ سہولت کے اسباب پیدا فرماوے اور جلد اس کی تکمیل ہو جائے، عزیز ان مولوی حبیب اللہ اور مولوی اسماعیل عبدالرحیم کی طرف سے بھی سلام مسنون۔

فقط والسلام

حضرت شیخ الحدیث صاحب

بقلم عبدالرحیم ۷/ دسمبر ۱۹۷۸ء ۶/ محرم ۱۳۹۹ھ

بخدمت مولوی تقی الدین صاحب بوساطت مولوی عبد الحفیظ بعد سلام مسنون!
میں جب سے ہند آیا ہوں متعدد امراض میں مبتلا ہوں، بھوک کا نہ لگنا نیند کا

نہ آنا وغیرہ بہت سے امراض لاحق ہو گئے، میں نے ایک عرصہ ہوا آپ کے پاس اپنی عربی شروح کا ایک مسودہ ابوظہبی بھیجا تھا امید ہے کہ وہ ملا ہوگا، اس میں کچھ اضافہ آپ کرنا چاہیں تو کر لیں اور بہت عمدہ چھپوا کر کچھ مدینہ منورہ اور کچھ یہاں بھیج دیں، اس مسودہ کی رسید ابھی تک نہیں ملی، ابھی تذکرہ میں معلوم ہوا کہ آپ حج پر آئے ہوئے ہیں، آپ اس کو بہت عمدہ طبع کرائیں اس میں لامع وغیرہ کے علاوہ میرے اکابر کی تصانیف بذل، کوکب وغیرہ کے اشتہارات بھی ہیں، اگر خدا نخواستہ وہ نہ پہنچا ہو تو اس بیماری میں دوبارہ لکھوانا بہت مشکل ہوگا۔

میری طبیعت بہت خراب ہے اور اب تو میں بھی اپنے آپ کو لب گور سمجھنے لگا، میں دعا کرتا ہوں کہ اللہ جل شانہ آپ کو اور آپ کے والدین کو حج مقبول عطا فرمائے، حرمین میں وہاں کے آداب کی رعایت رکھتے ہوئے حاضری میسر فرمائے، اللہ تعالیٰ آپ کے منتقل ہونے کو جلد از جلد باحسن وجوہ تکمیل کو پہنچائے اور اپنے فضل و کرم سے باحسن وجوہ اس کی تکمیل فرمائے، آپ کے بھائی زبیر احمد کے لئے دل سے دعا کرتا ہوں اللہ تعالیٰ جلد سے جلد بہترین ملازمت عطا فرمائے، گھریلو معاملات کو بھی باحسن وجوہ تکمیل کو پہنچائے۔

تمہاری یاد کو اللہ تعالیٰ طرفین کے لئے موجب خیر فرمائے، یہاں حجاز کے متعلق مختلف افواہیں چلتی رہی ہیں جن سے فکر رہتا ہے، آپ نے جو پتہ بھیجا اس پر عربی پمفلٹ کو عزیز شاہد سے کہہ دیا وہ آج ہی بھیج دے گا۔

اپنے حالات اور خیریت سے (ذی الحجہ کے بعد مدینہ منورہ کے پتہ پر) مطلع

کرتے رہیں۔

فقط والسلام

حضرت شیخ الحدیث مدظلہ

بقلم: شاہد غفرلہ، ۱۰/۱۰/۱۴۰۰ھ مطابق ۲۰ ستمبر ۱۹۸۰ء

مکرم و محترم مولانا الحاج تقی الدین صاحب مد فیوضکم بعد سلام مسنون!
 گرامی نامہ مع تقریظ کے پہنچ کر موجب منت ہوا، مزاج گرامی آج کل
 بہت گڑبڑ ہیں، اس سے بہت مسرت ہوئی کہ محض اللہ تعالیٰ کے فضل سے مکان حسب
 دل خواہ مل گیا، اللہ تعالیٰ بڑے صاحبزادہ (بدر عالم) کی شادی کو مبارک کر کے بہت
 سہولت سے نمٹائے، زوجین میں محبت پیدا فرما کر اولاد صالح عطا فرمائے، قاضی
 صاحب بخیریت واپس آگئے، اللہ تعالیٰ کا شکر ہے، میری طرف سے سلام مسنون کے
 بعد بخیریت واپسی پر مبارکباد دے دیں، یونیورسٹی میں اگر یہاں سے دینی یا مالی
 منفعت زیادہ ہو تو اس کا ارادہ کریں اور نہ ہو تو پھر قاضی صاحب کے احسانات کی
 رعایت ضروری ہے، البتہ وہاں حدیث کی خدمت ہو تو پھر مقدم ہے، شیخ احمد صاحب
 نے علم حدیث پر جو کام (الجامع الکبیر للسیوطی کی تحقیق) کرنے کو کہا ہے بہت مبارک
 کام ہے ضرور کریں، محنت و جانفشانی سے، مجھے یاد پڑے کہ دیوبند سے بھی کسی نے
 اس پر کچھ لکھا تھا، تفصیل تو معلوم نہیں عزیز شاہد سے پوچھ لیں، اسی کو لکھیں کہ اس
 سلسلہ میں عزیز عامر سے مراجعت کریں، میں دعا کرتا ہوں کہ اللہ تعالیٰ اس مبارک

کام کو باحسن وجہ تمہارے ہاتھوں تکمیل کو پہنچائے، معمولات کی پابندی موجب مسرت ہے، اللہ تعالیٰ استقامت اور ترقیات سے نوازے، الامام ابوداؤد کی طباعت کے لئے جب کہیں سے رقم مل رہی ہے تو محض اس وجہ سے کہ اپنی رقم سے چھپوالوں کا اس کو ٹالنا نہیں چاہئے، اس سے اور کتاب چھپ سکتی ہے، آپ کے پاس کتابوں کی کمی نہیں، مولانا عبدالحفیظ صاحب کئی ماہ سے ہندوپاک کے چکر لگا رہے ہیں ان کی یہ مٹرگشت میری سمجھ میں نہیں آرہی ہے آج کل وہ تبلیغی اجتماعات میں شرکت کر رہے ہیں، ابھی تو شاید ڈھا کہ کے اجتماع سے واپس نہیں آئے ہوں گے، میں تین چیزوں میں ان کا موافق نہیں ہوں، اس لئے وہ مجھے اطلاع کرنے کا بھی ارادہ نہیں کرتے، جہاں جہاں جاتے ہیں وہاں کے خطوط سے معلوم ہو جاتا ہے کہ آج یہاں آئے تھے، پاکستانی خطوط سے معلوم ہوا کہ وہ پاکستان میں اہلیہ محترمہ کو لاہور، سرگودھا، ڈھڈیاں، جھادریاں کی سیر کر رہے ہیں، اللہ تعالیٰ آپ کے بھائی زبیر کو بخیریت واپس لائے، میرا سفر ہند ابھی طے نہیں ہوا، امراض کی کثرت اور ضعف کی وجہ سے ابھی تو نہ ارادہ ہے نہ ہمت، مگر میرا ارادہ بھی اپنے تابع نہیں ہوتا، میرا کام تو ہندوستان سے آتے ہی اگلے سال کے لئے استخارہ ہوتا ہے وہ شروع کر دیا، ششقیطی عالم کا قصیدہ بھی پہنچ گیا، میں تو اس لائن سے واقف نہیں، اولاً تو آپ خود اپنی رائے لکھیں کہ آپ کے نزدیک اس کو ”اوجز“ پر چھاپنا مناسب ہے یا نہیں، اس کے بعد مولوی عبدالحفیظ کی آمد پر ان کے حوالے کر دوں گا، میرے متعلق تو حنف الموطأ کا مقولہ بہت قدیم شیخ علوی مالکی کا ہے، انہوں نے کہا تھا کہ اگر تو مقدمہ میں حنفی

ہونے کو نہ لکھتا تو میں کبھی تجھے حنفی نہ سمجھتا، مالکی ہی سمجھتا۔

فقط والسلام

حضرت شیخ الحدیث صاحب

بقلم حبیب اللہ ۱۳ اپریل ۸۷ء ۵ جمادی الاولیٰ ۱۳۹۸ھ مدینہ طیبہ

حدیث پاک کی تدریس پر حضرت شیخ کا ارشاد گرامی:

مکرم و محترم مولانا الحاج تقی الدین صاحب بعد سلام مسنون!
گرامی نامہ پہونچا، اس سے پہلے کتاب بھی پہونچ گئی تھی، جزاکم اللہ تعالیٰ،
خدا کرے آپ کے متعلق وزیر صاحب سے گفتگو ہوگئی ہو اور آپ کو حدیث پڑھانے
کا موقع مل جائے، یہ تو ظاہر ہے کہ قاضی صاحب وزیر سے بات کیے بغیر اجازت نہیں
دیں گے، میں دل سے دعا کرتا ہوں کہ اللہ تعالیٰ جو آپ کے حق میں خیر ہو اس کے
اسباب پیدا فرمائے، آپ کے صاحبزادے (۱) وہاں آنے کے بعد ہی یرقان میں
بتلا ہو گئے، اس سے بہت قلق ہوا، اللہ تعالیٰ اس کو صحت کاملہ عطا فرمائے، آپ کے
داماد بھی پہونچ گئے اللہ تعالیٰ کا شکر ہے، اللہ تعالیٰ آپ کو مع اہل و عیال راحت سے
رکھے اور ترقیات سے نوازے، میں آپ کے لیے دل سے دعا کرتا ہوں اللہ تعالیٰ
آپ کے بہنوئی کو بھی کسی مناسب جگہ لگا دے، آپ کا دوسرا پرچہ شیخ محمد مجذوب
سوڈانی قاضی کے ساتھ پہونچا میری طبیعت اب تک بدستور خراب چل رہی

(۱) بدر عالم سلمہ

ہے، اللہ تعالیٰ ہی اپنے فضل و کرم سے یہاں کی حاضری کو قبول فرمائے، صحت کاملہ عطا فرمائے، اس سے قلق ہوا کہ حج پر آنے کی کوئی صورت نہ ہو سکی اور نہ جامعہ میں پڑھانے کی کوئی صورت ہو سکی، اپنے سب گھر والوں اور اعزہ سے میرا سلام کہہ دیں، میں بلا توریہ بلا مبالغہ آپ سب کے لیے بہت اہتمام سے دعا کرتا ہوں، اس سے مسرت ہوئی کہ صاحبزادہ اب رو بصحت ہے، میرے علم میں نہیں کہ کسی نے فتنہ مودودیت کا جواب لکھا ہے، پاکستان میں کسی ابواطہر آفاتی نے لکھا تھا اور ماہر القادری نے اس رد پر تبصرہ بھی لکھا تھا اور میرے پاس بھی پاکستان سے کسی نے بھیجا تھا ماہر القادری کے تبصرہ کے ساتھ، مگر مجھے اپنی بیماری کی وجہ سے اس کو دیکھنے کی نوبت نہیں آئی۔

فقط والسلام

حضرت شیخ الحدیث

بقلم: حبیب اللہ ۳۱ اکتوبر ۱۹۷۸ء ۲۹ ذی قعدہ ۱۳۹۸ھ مدینہ طیبہ

مکرم و محترم جناب الحاج مولانا تقی الدین صاحب مد فیوضکم..... بعد سلام مسنون!
دستی محبت نامہ پہونچا اور پرسوں سید آفتاب صاحب کے ذریعہ ٹیلیفون بھی پہونچا تھا، اس سے پہلے عزیزان مولویان شاہد و حبیب اللہ نے بھی آپ کے محبت نامے سنائے تھے، اس ناکارہ کی طبیعت روز افزوں خراب ہی ہوتی جا رہی ہے، نیند کی کمی اور بھوک کا نہ لگنا تو مستقل مرض بن گئے ہیں، اب تو صحت و قوت کے بجائے مغفرت اور حسن خاتمہ کی دعا کریں کہ اب تو سفر آخرت قریب ہے اور زادراہ کچھ نہیں ہے۔

اس سے بہت ہی مسرت ہوئی کہ حدیث پاک پڑھانے کی مستقل صورت ہوگئی، اللہ تعالیٰ مبارک فرمائے اور اس کو آپ کے لئے ترقیات کا ذریعہ بنائے، یہ آپ کا اصل میدان ہے، میں تو ہمیشہ سے دعا کر رہا ہوں کہ اللہ تعالیٰ آپ کے لئے حدیث پاک کے درس و تدریس کا مستقل ذریعہ بنائے اور آپ کے ذریعہ سے وہاں خوب فیض پہنچے، استخارہ مسنونہ بھی ضرور کرتے رہیں، آپ کے ماموں صاحب (ریاض الحق) کے انتقال کی خبر سے بہت قلق ہوا، اللہ تعالیٰ مرحوم کی مغفرت فرما کر اپنے جوار رحمت میں جگہ مرحمت فرمائے اور پس ماندگان کو صبر جمیل و اجر جزیل عطا فرمائے، اپنی والدہ محترمہ اور دیگر متعلقین سے میری طرف سے سلام مسنون کے بعد تعزیت فرمادیں، عزیزان ابوسعدا اور بھائی زبیر صاحب سے سلام مسنون فرمادیں، یہ ناکارہ دل سے دعا کرتا ہے کہ ان کے لئے اللہ تعالیٰ کوئی بہترین صورت ان کے لئے پیدا فرمائے، مولانا عبدالحفیظ صاحب ایک ہفتہ سے تشریف فرما ہیں، آپ کا خط ان کو پڑھوادیا، گھر میں بھی، سب سے سلام فرمادیں۔

فقط والسلام

حضرت شیخ الحدیث صاحب

بقلم: حبیب اللہ ۲۱ ربیع الثانی ۱۴۰۰ھ ۹ مارچ ۱۹۸۰ء مدینہ طیبہ

سوانح حضرت مولانا خلیل احمد کوغور سے دیکھنے کی تاکید:

محترم و مکرم مولانا الحاج تقی الدین صاحب..... بعد سلام مسنون!

ایک بہت ضروری کام تمہارے حوالے کرتا ہوں، ”حیات خلیل“ مصنفہ عزیز محمد ثانی کو بہت غور سے دیکھو، میرے تودل و دماغ بالکل ساتھ چھوڑ چکے ہیں، تمہارے نزدیک بے تکلف قابل اصلاح، قابل اضافہ کچھ امور ہوں تو ایک پرچہ پر لکھ کر مزید مجھے دو، تنقید اور اصلاح اگر اخلاص سے ہو اور دوستوں کو اس پر متنبہ کر دیا جائے تو میرے نزدیک محمود ہے بشرطیکہ اس سے تنقیص یا اپنی بڑائی مقصود نہ ہو، تم نے دو سال ہوئے رشید رضا کا ایک مضمون جو انہوں نے اپنے رسالہ ”المنار“ میں سہارنپور کی حاضری اور حضرت سہارنپوریؒ کے متعلق لکھا تھا اور میرے کہنے پر آپ نے اسی کا حوالہ بھی لکھا تھا، مجھے تو یاد ہے کہ میں نے اسی وقت مولوی محمد ثانی کو بھیج دیا تھا، اس کو خاص طور سے ذہن میں رکھنا کہ وہ کہیں آیا یا نہیں، اگر اس کا حوالہ یاد ہو تو ضرور لکھیں ورنہ ابوظہبی پہنچ کر اس کو دوبارہ لکھ کر بھیجیں، میں عزیز موصوف کو لکھوں گا تا کہ طبع ثانی میں اضافہ ہو سکے اور اسی قسم کی کوئی بات قابل اضافہ تمہارے ذہن میں ہو تو اسے بھی ضرور لکھیں، یہ میری درخواست ہی نہیں بلکہ اصرار ہے۔

فقط والسلام

حضرت شیخ الحدیث صاحب

بقلم: ۲۱/ ذوالحجہ ۱۳۹۷ھ ۳۰ دسمبر ۱۹۷۷ء

مکاتیب

حضرت مولانا سید ابوالحسن علی ندویؒ

عزیزم مکرم سلمہ اللہ تعالیٰ..... السلام علیکم ورحمۃ اللہ وبرکاتہ

سعادت نامہ ملا، اس سے پہلے مولوی اسحاق صاحب کے خط سے آپ کی موجودگی بمبئی کی اطلاع مل گئی تھی، انہوں نے مجھ سے بھی اس بارے میں مشورہ کیا تھا، میں نے ان کو لکھ دیا تھا کہ مولوی تقی الدین کے انتخاب و تقرر سے مسرت ہوگی، مجھے امید ہے کہ وہ مستعدی اور خلوص کے ساتھ کام کریں گے، مولانا عبدالقیوم بنارس کا خط بھی آیا تھا جس میں انہوں نے اپنے یہاں مدرس کی فرمائش کی تھی، ان کو میں نے آپ کا نام لکھ دیا ہے مجھے بظاہر یہ جگہ مناسب معلوم ہوتی ہے، اپنے تعلق و تعارف کے لوگ ہیں اور علمی اشتغال اور خدمت کا اچھا موقع ہے۔

آپ کے واقعی متعدد خطوط آئے مناسب جگہ کے حصول میں کامیابی نہ ہونے کی وجہ سے آپ سے شرمندگی رہی، آپ نے اس عرصہ میں جو تکلیف اٹھائی ہے اللہ تعالیٰ آپ کو اجر دے اور اس کی برکت عطا فرمائے۔

تدریس میں پوری محنت اور عالی ہمت سے کام کیجئے مدرس کا جو ابتدائی نقش اور اثر طلبہ اور منتظمین پر قائم ہو جاتا ہے وہی آخر تک قائم رہتا ہے، یہ سب مطالعہ و محنت پر منحصر ہے پیدائشی مدرس کوئی نہیں ہوتا، اس لئے محنت کیجئے اور وقار قائم کیجئے۔

والسلام مخلص

ابو الحسن ندوی ۴ محرم الحرام ۱۳۷۵ھ ۲۱ اگست ۱۹۵۵ء

ندوة العلماء میں حصول ملازمت کے لئے حضرت مولانا علی میاں ندوی کی تحریک:

عزیز مکرم وعلیکم السلام

مسرت نامہ ملا، مجھے آپ کے معاملے کا پورا خیال ہے اور اب شروع شوال میں
اسکی تحریک کی جائیگی، توقع ہے آپ شاید ہم لوگوں کے پاس آجائیں، آپ ایک
مفصل خط مولانا عمران صاحب جو اس وقت دارالعلوم کے مہتمم ہیں کو براہ راست بھی
لکھئے، اس میں میری تحریک کا کوئی ذکر نہ ہو اور اپنے ”مانا“ کے قیام کا بھی ذکر کر دیجئے
میرے حج کی اطلاع صحیح نہیں ہے، آپ اس کی وجہ سے تشویش میں نہ پڑیں، میں
ابتداء شوال تک لکھنؤ پہنچوں گا۔

والسلام

ابوالحسن علی ۲۷ رمضان ۱۳۷۶ھ، ۲۷ اپریل ۱۹۵۷ء

عزیزم سلمہ اللہ..... السلام علیکم ورحمۃ اللہ وبرکاتہ

آپ کا خط آئے ہوئے عرصہ ہوا، کچھ رمضان المبارک کی مصروفیت، کچھ
سفر، جواب ابھی تک نہیں جاسکا، آپ منتظر ہونگے آپ کی کامیابی سے دل خوش ہوا،
بمبئی کے حالات بھی معلوم ہوئے بے شک کام سخت ہے، لیکن یہ کام بڑا صبر آزما ہے
اور ناخوشگوار، احمد غریب وغیرہ کو جمع کر کے آپ نے اچھی تشکیل کی، بظاہر آپ کی عید

بمبئی میں ہوگی، اللہ تعالیٰ صیام قبول فرمائے، اور عید مبارک فرمائے۔

فقط والسلام

ابوالحسن علی ندوی ۴/۱۹۵۹ء

عزیز مکرم سلمہ اللہ تعالیٰ السلام علیکم ورحمۃ اللہ وبرکاتہ

سعادت نامہ ملا، آپ کی سعادت و صلاحیت و شرافت سے دل مسرور و مطمئن ہے، اللہ تعالیٰ دینی و علمی برکات و ترقیات سے مالا مال فرمائے اور آپ سہارنپور کے قیام سے پورا فائدہ اٹھائیں اور دائمی دولت لے کر آئیں۔

معلوم نہیں کہ آپ نظام الدین تعطیل عید الاضحیٰ میں جانے والے تھے یا ملتوی کر دیا، یا نظام بدستور ہے، مولوی حبیب اللہ صاحب سلمہ، دہلی پہنچ گئے ہوں گے، ملاقات ہوگی، حضرت شیخ کی خدمت میں ایک مفصل عریضہ ملفوف بھی تھا کوئی رسید یا جواب نہیں آیا دریافت کیجئے گا کیا سبب ہے؟ دارالعلوم میں سب خیریت ہے، انشاء اللہ ۱۴/۱۲/۱۹۵۹ء الحجہ کو اس سلسلہ میں احمد غریب صاحب کا خط حجاز روانہ کر دیا جائے گا، سب حضرات کی خدمت میں سلام مسنون۔

والسلام

مخلص: ابوالحسن علی ریوم عرفہ ۸/۱۶/۱۹۵۹ء

عزیزی سلمۃ اللہ و حفظہ..... السلام علیکم ورحمۃ اللہ وبرکاتہ

الحمد للہ یہاں عافیت ہے، آپ کے حالات برابر مولوی معین اللہ صاحب سے معلوم ہوتے رہے، آپ کی کامیابیوں سے دل خوش ہوتا رہا، اور آپ کے لیے دعا نکلتی رہی، اللہ تعالیٰ آپ کی صلاحیتوں اور سرگرمیوں میں ترقی عطا فرمائے اور عمر طویل اور توفیق کثیر نصیب فرمائے۔

بسبب تذکیر و تجدید پھر کہا جاتا ہے کہ اپنے اس عمل کو ایک خالص دینی خدمت اور عبادت سمجھئے اور اسی ذہن و نیت سے اس کو انجام دیجئے، اگر ایمان و احتساب اور استحضار رہا تو ان شاء اللہ اس سے ترقی درجات ہوگی اور ماہ مبارک کے یہ دن اور راتیں ضائع نہ ہوں گی، اگر صحیح دینی و ایمانی کیفیات کے ساتھ یہ کام کیا جائے تو شاید نوافل سے زیادہ اس کا ثواب ملے گا، آپ خود ماشاء اللہ عالم ہیں زیادہ لکھنے کی ضرورت نہیں۔ امید ہے کہ بمبئی میں آپ کی کامیابی اور یافت ان مقامات سے کہیں زیادہ ہوگی جو بمبئی سے بہت چھوٹے ہیں اور وہاں آپ نے ماشاء اللہ اچھی رقمیں وصول کی ہیں، کیا اچھا ہو کہ آپ بمبئی کے اہل تعلق و اہل خیر کو ہمارے تعمیر منسوبوں میں سے کسی منصوبے کی تکمیل پر آمادہ کریں اور چھوٹا دارالافتاء یا باورچی خانہ کی تعمیر صرف بمبئی سے بندوبست کرادیں، خدا نخواستہ یہ نہ ہو سکے تو زیادہ سے زیادہ وظائف کی مدد اور عام امداد کے لئے رقم وصول کرائیں، سب واقف احباب کی خدمت میں سلام۔

والسلام

علی، ۱۹ شوال ۱۳۷۸ھ ۲۸ اپریل ۱۹۵۹ء

عزیز مکرم زید لطفہ..... السلام علیکم ورحمۃ اللہ وبرکاتہ

سعادت نامہ ملا پڑھ کر دل پر اثر ہوا، کئی عزیزوں اور دوستوں کے بھی خط دعاء کے لئے آئے، لیکن جیسی تحریک دعاء کرنے کیلئے آپ کے خط سے پیدا ہوئی ویسی شاید کسی خط سے نہیں پیدا ہوئی، پڑھ کر یہ خیال آیا کہ آپ کی سعادت مندی اور مستعدی نے ہم لوگوں کو فارغ کر دیا ہے، آپ ہمارے لئے در بدر پھرتے ہیں، اور رمضان کے عزیز اور مبارک اوقات کو صرف کرتے ہیں، اور آپ کے لئے دل سے دعا کیوں نہ نکلے، کیا عجب ہے کہ ایک دینی مقصد کے لئے اور ایک دینی ادارہ کے لئے آپ کا اس طرح مارا مارا پھرنا بہت سے لوگوں کے ذکر واذکار سے افضل ہو، اور یہ کیا کم ہے کہ آپ عشرہ اخیرہ میں اللہ کے مقبول بندے (حضرت شیخ الحدیث) کے پاس پہنچ رہے ہیں، جس کی آپ پہ شفقت کی نظر بھی ہے، امید ہے کہ دعاؤں میں ہم کو بھی یاد رکھیں گے، حضرت شیخ کی خدمت میں مؤدبانہ درخواست و سلام۔

ابوالحسن علی

۱۲/رمضان المبارک ۱۳۸۲ھ ۶/فروری ۱۹۶۳ء

عزیز گرامی زید لطفہ..... السلام علیکم ورحمۃ اللہ وبرکاتہ

عنایت نامہ مورخہ ۱۹/جمادی الاولی وقت پر مل گیا تھا، بعض مصروفیتوں اور نقل مکانی کی وجہ سے جواب میں تاخیر ہوئی، امید ہے کہ اب آپ سہارنپور ہو کر ترکیسر واپس ہو چکے ہوں گے، ’الابواب والتراجم‘ کے ابھی اصول وکلمات کا وہ حصہ چھپ

رہا ہے جو مقدمہ ”لامح“ میں آیا ہے، اس کے بعد پھر جو ایک ایک باب پر تفصیلی کلام کیا گیا اس کی ابھی تقدیم بھی نہیں لکھ سکا ہوں، ”ملفوظات“ کا کام ابھی شروع کرنے کی نوبت نہیں آئی۔ ”تکیہ“؛ پر کام کرنے کا زیادہ موقع ملتا ہے، وہاں سیلاب آجانے کی وجہ سے دوسری جگہ قیام کرنا پڑا، اس لئے طبیعت اکھڑی ہوئی ہے، بظاہر رمضان تک چھپ جانا ممکن نہیں معلوم ہوتا، اگر فارغ بھی کر دوں تو آپ کو معلوم ہے کہ کتابت کا معاملہ کتنا سخت ہے، چیز اچھی اور اطمینان کے ساتھ ہونی چاہئے چاہے تھوڑی دیر لگ جائے، یہاں پر سب خیریت ہے مولانا عبداللہ اور مولانا نورگت کو سلام کہئے گا۔ والسلام

دعاء گو: ابوالحسن علی

۲۱ جولائی ۱۹۷۱ء، ۲۷ جمادی الاولیٰ ۱۳۹۱ھ

حضرت مولانا علی میاں ندویؒ کا رسالہ ”زلزلہ“ پر مبارک باد کا
مکتوب گرامی:

عزیز گرامی سلمہ اللہ..... السلام علیکم ورحمۃ اللہ وبرکاتہ

مسرت نامہ ملا جو کئی مسرتیں لے کر آیا، اللہ تعالیٰ آپ کے علم و عمل میں برکت عطا فرمائے، یاد ایام کے گجراتی ترجمہ کی طباعت کے انتظام سے بہت ہی مسرت ہوئی، اللہ تعالیٰ ان سب کو جزائے خیر دے اور سب سے بڑھ کر جنہوں نے اس سے دلچسپی لی، بہتر ہوگا کہ اس کی ابتدا میں مصنف کے حالات کا ترجمہ بھی شائع کر دیا جائے جو دارالمصنفین سے شائع ہونے والی نئی کتاب ”اسلامی علوم و فنون ہندوستان میں“ کے

مقدمہ کے طور پر میرے قلم سے شامل ہے۔

زلزلہ پر آپ نے مضمون لکھا بہت اچھا کیا، آج کل ایسے مضامین کی ضرورت ہے، جہاں تک ری یونین کے سفر کا تعلق ہے مجھ میں اب بڑے سفر کی ہمت نہیں اور ان کا کچھ حاصل بھی نہیں، البتہ دارالعلوم کے لیے جو کچھ ہو جائے وہ بہتر ہے اس سے دریغ نہ کریں۔

میں کل سہارنپور جا رہا ہوں، لامع کا مقدمہ بھی ہو گیا، اوجز کا مقدمہ مع میرے مقدمہ کے چھپ گیا، عنقریب آپ کے پاس پہنچے گا، مولانا نورگت کی خدمت میں سلام۔

والسلام

دعا گو: ابوالحسن علی

ختم ”بخاری شریف“ کے اختتام کی مناسبت سے حضرت مولانا علی میاں کو ترکیسر مدعو کیا گیا تھا، اس پر حضرت مولانا کا جواب حسب ذیل آیا۔

عزیز مکرم سلمہ اللہ تعالیٰ..... السلام علیکم ورحمۃ اللہ وبرکاتہ

مسرت نامہ مؤرخہ ۲۳ اگست آج ۲۶ کو پڑھنے میں آیا، اس سے پہلے مولوی معین اللہ صاحب آپ کے خلوص واصرار دعوت کا ذکر کر چکے تھے، میری معذوریاں اپنی جگہ پر مسلم ہیں، اور میں اپنے کو اس میدان کا آدمی بھی نہیں سمجھتا، لیکن آپ کی اور مولوی عبداللہ صاحب کی دعوت ایسی نہیں کہ میں آسانی سے رد کردوں، پھر ترکیسر اور اس کے نواح میرے لئے ہر طرح سے مانوس و مرغوب ہیں اس لئے میں

انکار نہیں کرتا، انشاء اللہ حاضر ہونے کی کوشش کرونگا، لیکن ایک مسئلہ قابل غور یہ ہے کہ مجھے بعض ذرائع سے علم ہوا ہے کہ اس مرتبہ رابطہ کا اجلاس اوائل شعبان میں ہوگا، اس لئے مجھے غالباً اوائل رجب میں وہاں کا سفر کرنا پڑ جائے، وسط رجب میں دو دو سفر قلیل وقفہ کے ساتھ بہت دشوار ہے، اس لئے آپ اتنا توقف کریں کہ مجھے رابطہ کے جلسے کی صحیح تاریخ معلوم ہو جائے، اس وقت آپ کے یہاں کے سفر کا تعین آسان ہوگا، اور آپ مصارف سفر سے بھی بچ جائیں گے، اس لئے کی بمبئی تک سفر رابطہ ہی کے حساب میں ہوگا، بمبئی سے ترکیسٹرین اور بس سے آ جاؤں گا، اگر علاحدہ بھی سفر کرنا پڑے گا تو بھی سورت تک ہوائی جہاز کی ضرورت نہ ہوگی، اچھی اچھی گاڑیاں موجود ہیں، میرا انداز ہے کہ دس پندرہ دن کے اندر رابطہ کی تاریخ کا علم ہو جائے گا، آپ کو اعلان کرنے کا موقع رہے گا، مولوی عبداللہ صاحب کو بھی آپ خط دکھا دیں الگ الگ تفصیلاً لکھنا مشکل ہوگا۔

نظامت سے سبکدوشی کا میں نے قطعی ارادہ کر لیا تھا، اور تجویز جلسہ انتظامیہ میں آگئی تھی لیکن جلسہ سے تین دن پیشتر متعدد فضلاء دارالعلوم اور ارکان انتظامی مثلاً شاہ معین الدین صاحب اور مولانا عمران خان صاحب اور مولوی عبدالسلام صاحب قدوائی وغیرہ آگئے تھے، انھوں نے کسی طرح اسکو منظور نہیں کیا، اور جلسہ میں اپنی طرف سے ایک تجویز منظور کر کے مسئلہ کا حل نکال دیا، اور مجھے بدستور اس بار بھی باقی رہنے پر مجبور کر دیا، تفصیل زبانی سن لیجئے گا۔

آپ نے وقت کے ایک اہم مسئلے پر لکھا اسکی ضرورت تھی کہ مسلمانوں کی

اس بارے میں تشفی کی جائے اللہ تعالیٰ لوگوں کو مستفید کرے، اس سے بہت خوشی ہوئی کہ مضمون مقبول ہوا ہے۔

مولانا نورگت کا یہاں انتظار ہے، عین وقت پر مفتی صاحب کی زبانی التواء کا حال معلوم ہوا، معلوم نہیں کیا سبیل ہے؟ یہاں تو کوئی ایسی بات نہ تھی، نثار کا سلام قبول ہو۔
دعاء گو، ابوالحسن علی

۸۹/۲/۱۲ھ موافق ۲۶/ اگست ۱۹۶۹ء

حضرت شیخ الحدیث کا بذل کی خدمت کے لئے حضرت مولانا علی
میاں سے اہم مشورہ:

بسم اللہ الرحمن الرحیم

عزیز گرامی زید لطفہ..... السلام علیکم ورحمۃ اللہ وبرکاتہ

عنایت نامہ مورخہ ۳ جمادی الثانیہ کو ملا، لیکن بعض مجبوریوں کی بنا پر اس کے پڑھنے کی نوبت کئی دن بعد آئی، حضرت شیخ الحدیث نے مجھے بھی آپ کے قیام (قیام سہارنپور) کے بارے میں لکھا تھا، اور ایما بھی فرمایا تھا کہ تمہارے سہارنپور آنے پر مشورہ ہو جائے گا، میں نے فوراً لکھ دیا تھا کہ بہت مناسب ہے، آپ کے لئے یہ موقع نہایت غنیمت ہے، بالکل ہاتھ سے نہ جانے دیں، سب کچھ مل جائے گا، لیکن شیخ کی صحبت نہ ملے گی اور اس وقت ان کی پوری قلبی توجہ اپنی اور اپنے اکابر کی تصنیفات کی اشاعت پر ہے، جو اس میں مدد کرے گا وہ ان کی شفقتوں اور عنایتوں کا حصہ وافر پائے

گا، میں ۱۲/۱۱/۱۲ اگست کو سہارنپور جا رہا ہوں وہاں اس مسئلے کی قطعی شکل دے دی جائے گی، اس وقت اسی پر اکتفا کر رہا ہوں۔ والسلام

مخلص: مولانا ابوالحسن علی ندوی

بقلم: محمد الثانی ندوی رائے بریلی

۱۲/جمادی الثانیہ ۱۳۹۱ھ

ایک دوسرے خط میں حضرت مولانا علی میاں ندوی تحریر فرماتے ہیں:

عزیزی گرامی سلمہ اللہ السلام علیکم ورحمۃ اللہ وبرکاتہ

آپ کا خط مورخہ ۱۲/اگست کو مل گیا تھا، لیکن میں ۱۵/اگست کو دہلی روانہ ہوا اور وہاں سے حضرت شیخ کی خدمت میں حاضر ہوا، مگر یہ سفر انتشار و علالت میں گزرا، حضرت شیخ کو بھی پریشانی رہی، ۲۲/اگست کو مولوی معین اللہ کے ساتھ واپسی ہوئی، اب طبیعت اچھی ہے، مولوی عبداللہ صاحب کے خط کا جواب اسی ڈاک سے دیا ہے، امید ہے کہ ان کے لئے موجب طمانینت ہوگا، خدا کرے کہ آپ کا بدل سال بھر کے لئے مل جائے۔

ھنیئاً لأرباب النعیم نعیمها آپ بڑے خوش قسمت ہیں کہ اس کے

لئے آپ ہی پر نظر ہے، باقی سب حالات بدستور ہیں۔

والسلام

ابوالحسن علی

۱۲/دسمبر ۱۹۷۱ء موافق ۳/رجب ۱۳۹۱ھ

عزیز گرامی عزیز القدر حفظہ اللہ ورعاه..... السلام علیکم ورحمۃ اللہ وبرکاتہ
 عرصہ سے آپ کو خط لکھنے کا خیال تھا اور جب آپ کا خط یا سلام پہنچتا تھا تو
 تقاضا اور کوتاہی کا احساس بڑھ جاتا تھا، ابھی سہارنپور گیا تو حضرت شیخ نے آپ کے
 سب خطوط دکھائے اور واپسی پر مولوی معین اللہ صاحب نے آپ کا خط جس پر
 ۲۳ فروری کی تاریخ پڑی ہوئی ہے میرے نام کا مجھے دیا، اس سے ندامت اور بڑھی،
 امید ہے کہ آپ اس کوتاہی اور کوتاہ قلمی کو معاف کریں گے، مجھے حجاز سے واپسی پر پے
 درپے سفر کرنے پڑے اور زیادہ تر وقت سفر میں صرف ہوا، اس انتشار اور روروی کی
 وجہ سے شیخ غزالی وسید سابق کا خط تاخیر کے ساتھ انہیں کے نام بھیج دئے گئے، بعد میں
 ہدایت کی کہ دونوں کی نقلیں آپ کے پاس بھی جانی چاہئیں، امید ہے کہ اب روانہ
 ہوئی ہوگی، آپ زبانی بھی ان حضرات سے میری طرف سے شکریہ ادا کر دیجئے گا،
 امید ہے کہ اب طباعت کا کام خاطر خواہ ہو رہا ہوگا۔

بر بنائے اخلاص و محبت آپ سے یہ کہنے کو جی چاہتا ہے کہ اس سفر پر ہر طرح
 حضرت شیخ سے قربت اور اعتماد کا ذریعہ بنائیے اور اس کے لئے آپ کو جو بھی قربانی
 دینی پڑے دیجئے، وقت گزر جاتا ہے اور بات رہ جاتی ہے، اس مقصد عظیم کی خاطر ہر
 بات برداشت کیجئے۔

امید ہے کہ جیسے میں نے سفر سے پہلے کہا تھا عربی بولنے اور اخبارات
 و رسائل کے مطالعہ میں بھی کچھ وقت صرف کرتے ہونگے، اساتذہ کبار کے درس اور

مشہور مقررین کی تقریر بھی سنتے ہوئے، لیکن اس طرح کہ اصل مقصد کو نقصان نہ پہنچے، الجمعیتہ الشریعۃ والا مطبع اگر کوئی ہماری کتاب شائع کرے تو اس کو بھیجنے کی تاکید کر دیجئے گا کہ ہم اس کو اور بھی چیزیں دیں گے۔

آپ نے کسی خط میں یہ نہ لکھا کہ والد صاحب مرحوم کی کتاب الہند فی العصر الاسلامی کا جو نسخہ اپنے ساتھ لے گئے تھے وہ دارالکتب المصریہ میں داخل کیا یا نہیں؟ اگر اتفاقاً کہیں رہ گیا ہو تو میں دوسرا نسخہ بحری ڈاک سے بھیجنے کی کوشش کروں، میری بڑی خواہش ہے کہ ایک نسخہ وہاں محفوظ ہو جائے تاکہ کسی تحقیقی کام کرنے والے کے کام آئے۔

باقی یہاں دارالعلوم میں سب خیریت ہے۔ والسلام
دعا گو: ابوالحسن علی ندوی

نثار کا سلام قبول ہو۔ ۱۹۷۳/۸/۲۵ء

حضرت مولانا علی میاں ندوی کا مکتوب گرامی بسلسلہ ملازمت
رابطہ عالم اسلامی:

عزیز گرامی سلمہ اللہ تعالیٰ السلام علیکم ورحمۃ اللہ وبرکاتہ
آپ کا خط مورخہ ۸ دسمبر قدرے تاخیر سے مکہ معظمہ میں مل گیا تھا، لیکن اس کا جواب دینے کے لئے جن باتوں سے اطمینان حاصل کرنا ضروری تھا، ان میں وقت لگ گیا، رابطہ کے جلسے صبح و شام ہوتے رہے، اور حجاج کا بے حد ہجوم تھا، میں سب

سے پہلے حضرت شیخ کا واضح ایماء اور رد عمل معلوم کرنا چاہتا تھا اس لئے جیسا کہ میں نے رائے بریلی کی گفتگو میں آپ سے کہا تھا کہ آپ کے اور حضرت شیخ کے تعلق کی جو نوعیت ہے، اس کا تقاضہ ہے کہ جب تک شیخ کا اس معاملہ میں انشراح یا عدم انشراح پورے طور پر معلوم نہ ہو جائے آپ کوئی قدم نہ اٹھائیں، اس لئے کہ شیخ کا تعلق ہر چیز سے زیادہ قیمتی ہے دوسرے میں رشید فارسی سے گفتگو کرنا چاہتا تھا جن سے معلوم ہوتا کہ معاملہ کس مرحلہ پر یا رابطہ کی طرف کس قدر آپ کی طلب ہے، شیخ کی خدمت میں تو میں نے جلدی خط لکھ دیا، شیخ رشید فارسی سے جو رابطہ کی مختلف مصروفیتوں کی وجہ سے بہت زیادہ مشغول تھے حج کے بعد گفتگو کی نوبت آئی، البتہ شیخ نے مجھے لکھا کہ مجھے عدم انشراح نہیں ہے، البتہ میرے ذوق کے خلاف ہے اور میرا یہ ذوق اپنے اور عزیزوں کے بارے میں ہمیشہ رہا ہے، چنانچہ عزیزم واضح کی مثال تمہارے سامنے ہے، بقیہ گفتگو تمہارے مدینہ آنے پر زبانی ہوگی، میں اتنی سی بات سے فیصلہ نہ کر سکا آپ کو آمد کا تار دوں یا منع کروں احتیاط کی بنا پر مدینہ طیبہ حاضری کا انتظار کیا۔

رشید فارسی نے پورے معاملہ کی تفصیل سنائی اور آپ کی گفتگو سے بھی اندازہ ہوا کہ آپ کے ذہن میں مستقل رابطہ سے تعلق اور مشغولیت نہیں ہے، آپ کسی کلیہ میں تدریس یا مصر سے دکتورہ کی تکمیل کرنا چاہتے ہیں اور یہ کہ رابطہ میں مستقل طور پر وہ کام نہیں رہتا جس میں آپ کی مشغولیت ہوگی، شیخ صالح قزاز نے آپ کے متعلق نہ مجھ سے خود دریافت کیا، نہ ہی میں نے استفسار مناسب سمجھا، مدینہ طیبہ حاضر ہوا تو شیخ

نے تخلیہ میں مفصل گفتگو فرمائی، جس کا حاصل یہ ہے کہ شیخ آپ کے اس تعلق سے منشرح ہیں، بلکہ مجھے ایما فرمایا کہ میں آپ کو لکھ دوں کہ اگر آپ آنا چاہیں تو آجائیں، شیخ کو اعتراض نہ ہوگا، البتہ ذوق کی وہی بات ہے جو اوپر لکھی، آپ نے اپنے جو حالات لکھے ہیں ان کے پیش نظر بھی آپ کے لئے اس تعلق کی گنجائش معلوم ہوتی ہے، آپ چاہیں تو احتیاطاً شیخ صالح قزاز کو تار کر دیں کہ میں آنے کے لئے تیار ہوں اور سفر کی تیاری کر رہا ہوں، اگر یہاں کوئی معذرت کا تار یا خط نہ جائے تو آپ بے تکلف آجائیں اور کام شروع کر دیں۔

آپ سے تعلق کی بنا پر عزیزانہ مشورہ ہے کہ ایک مقصد کو سامنے رکھ کر اپنے کو یکسو کر لیں اور ذہنی انتشار سے اور مقاصد کے اختلاف سے اپنے کو آزاد کر لیں۔ شیخ الازھر بھی آئے ہوئے ہیں، ممکن ہے کہ آپ کی آمد تک قیام نہ رہے، اس معاملہ میں آپ مولوی معین اللہ صاحب سے مشورہ کر سکتے ہیں اور خط لکھ سکتے ہیں، ان شاء اللہ ہم ۲۵ جنوری کو روانہ ہو کر راستہ میں رکتے ہوئے ۲ فروری کو ممبئی پہنچیں گے، ایک خط ڈاک سے اسی طرح کاروانہ کیا ہے۔

والسلام

دعا گو: علی مدینہ منورہ

۲۴ رذی الحجہ ۱۳۹۳ھ ۱۸ جنوری ۱۹۷۴ء

ابوظہبی پہونچنے پر حضرت مولانا علی میاں کا پہلا والا نامہ:
 ابوظہبی محکمہ شرعیہ کی ملازمت کے زمانے کا مکتوب گرامی:

عزیز گرامی قدر حفظہ اللہ تعالیٰ وبارک فیہ
 السلام علیکم ورحمۃ اللہ وبرکاتہ

آپ کا ایر لیٹر مورخہ ۲۸ جولائی ۱۹۷۵ء بہت جلد پہونچ گیا، وہ شاید کل ہی مجھے ملا، رابع سلمہ نے آپ کے خط کا تذکرہ کیا تھا، اور انہیں سے تقرری کا حال معلوم ہوا تھا، میں سفر مکہ کے سلسلہ میں اتنا مصروف اور پراگندہ ذہن رہا کہ آپ کو کچھ نہ لکھ سکا، کئی ہفتے اسی الجھاؤ میں گزر گئے، شیخ عبدالمنعم العمر نے بھی اپنے خط میں آپ کی ملاقات کا ذکر کیا تھا۔

سب سے پہلے تو اس جدید ذمہ داری اور مشغولیت پر جس میں اللہ تعالیٰ کی خاص مدد ہوئی، دلی مبارکباد قبول کیجئے، اور اپنے کو فی الحال اسی پر مطمئن کرنے کی کوشش کیجئے آپ کی موجودگی سے ان شاء اللہ وہاں کے اہل علم کو فائدہ ہوگا، اپنی علمی مشغولیتیں بھی جاری رکھئے، اور حدیث کے درس کا ضرور سلسلہ شروع کیجئے، اس سے انشاء اللہ آپ کا جی اور زیادہ لگ جائے گا اور آپ کی افادیت بھی اور زیادہ محسوس کی جائے گی، ذہنی کشمکش بہت مضر ہے، اور اس سے کچھ فائدہ نہیں۔

آپ کی کتاب (الامام البخاری) کا مقدمہ ابھی نہیں لکھ سکا، ذہنی سکون حاصل نہیں ہوا، اور ضروری کام سامنے آتے رہے، کچھ دن اطمینان سے رہا تو ان شاء

اللہ اس خدمت کو انجام دوں گا، اجلاس مہر جان تعلیمی کے سلسلہ میں آپ نے جن لوگوں کو دعوت نامہ بھیجنے کی ہدایت کی ہے، ان کے نام ان شاء اللہ خط اور دعوت نامے چلے جائیں گے، یہ سب مناسب لوگ ہیں، کتابوں کے متعلق بھی کارروائی کی جائے گی۔

امید ہے کہ آپ اپنی خیر و عافیت و حالات سے وقتاً فوقتاً مطلع کرتے رہیں گے، اور رابطہ برابر قائم رکھیں گے، مولانا عبدالسلام قدوائی سلام کہتے ہیں اور شکایت ہے کہ ہم سے یہاں بہت تعلق کا اظہار کرتے تھے لیکن بالکل بھول گئے۔

والسلام

دعا گو: ابوالحسن علی

۲۶/۷/۱۳۹۵ھ ۲۴/۸/۱۹۷۵ء

عزیز گرامی قدر مولوی تقی الدین صاحب ندوی سلمہ اللہ تعالیٰ

السلام علیکم ورحمۃ اللہ وبرکاتہ

آپ سے رخصت ہو کر الحمد للہ بخیر و عافیت ظہر کے وقت بمبئی پہنچا، تین دن وہاں آرام کے خیال سے ٹھہرا، پھر دہلی ہو کر ۳۰ دسمبر کو اپنے مستقر پر پہنچ گیا، یہاں آتے ہی اپنی ایک قریبی عزیزہ کی علالت کا حال معلوم ہوا جس کی وجہ سے فوراً رائے بریلی جانا پڑا، اس تردد اور مولوی ثار صاحب کے نہ ہونے کی وجہ سے آپ کو خط لکھنے میں تاخیر ہوئی، ورنہ چاہئے تو یہ تھا کہ پہنچتے ہی آپ کو خط لکھتا، اس سفر سے آپ کے تعلق اور محبت کا خاص اثر طبیعت پر پڑا، پانچ دن جس طرح آپ ساتھ رہے

اور جس شرافت و سعادت اور تعلق قلبی کا آپ نے اظہار کیا اس سے آپ کے تعلق میں مزید اضافہ ہوا، یہ دیکھ کر بڑی مسرت ہوئی کہ آپ نے الحمد للہ اپنی علمی و دینی خصوصیات کی بنا پر نہ صرف ابو ظہبی بلکہ تینوں جگہ اچھا مقام پیدا کر لیا ہے، میں نے شیخ کو بھی یہ بات لکھی ہے اور یہ بھی کہ آپ کو اپنے علمی مشاغل سے انقطاع کا بڑا قلق ہے اور آپ جلد سے جلد حدیث شریف کی خدمت میں منہمک ہونا چاہتے ہیں، انشاء اللہ شیخ پڑھ کر خوش ہوں گے، آپ نے ابو ظہبی کی تقریر کا جو ٹیپ دیا تھا، وہ جب واضح سلمہ نے بمبئی میں لگایا تو بہت صاف معلوم ہوا، غالباً موٹر کی آواز کی وجہ سے اور مشین کی خرابی کی وجہ سے صاف سنائی نہیں دیتا تھا، آپ کو دوبارہ تکلیف کرنی پڑی، مولوی سعید صاحب اور مولوی اسحاق صاحب سب اخبارات بھی لائے، ہم نے قاضی صاحب کی خدمت میں شکریہ کا ایک خط علیحدہ بھی لکھا ہے، امید ہے کہ اس کے ساتھ ان کو ملے گا، آپ زبانی بھی ہماری طرف سے گہرے تاثر کا اظہار کر دیجئے گا، ہم ان کی بزرگانہ شفقت و محبت سے بہت ہی متاثر ہوئے، دہلی میں ابو سعد سلمہ ملے، انہوں نے بڑی سعادت مندی کا ثبوت دیا، ہم لوگ ان سے خوش ہیں اور ان کی ترقی کے لیے دعا کرتے ہیں، امید ہے کہ وہ پہنچ گئے ہوں گے، محمود قیسیہ، الاستاذ اللمبلی اور ان سب حضرات سے سلام کہتے جو ابو ظہبی کے دوران قیام قریب رہے، ملنا ہو تو ڈاکٹر ابراہیم عزالدین کو بھی سلام پہنچا دیجئے گا، اپنی خیریت اور علمی مشاغل سے ضرور مطلع کرتے رہئے گا۔

ریڈیو اخبارات سے آپ کو مولانا عبدالماجد صاحب دریابادی کے انتقال کی خبر مل گئی ہوگی، دارالعلوم میں ان کی نماز جنازہ ہوئی اور دریاباد میں تدفین ہوئی، آپ بھی ان کے لیے دعا اور ایصال ثواب کریں اور قاضی صاحب سے بھی میری طرف سے کہہ دیں، یہاں لوگ ان کی وفات کی اہمیت کو بہت محسوس کر رہے ہیں۔

والسلام

دعا گو: ابوالحسن علی

۱۷ محرم الحرام ۱۴۰۷ھ ۸ جنوری ۱۹۸۷ء

دارالعلوم ندوۃ العلماء کا رکن انتظامی ہونا:

عزیز گرامی مولوی تقی الدین ندوی صاحب..... سلمہ اللہ

السلام علیکم ورحمۃ اللہ وبرکاتہ

عرصہ ہوا آپ کا ایک خط آیا تھا جس میں آپ نے ”العقیدۃ والسلوک“ پر اپنے تاثرات ظاہر کیے تھے اور حضرت شیخ کی سوانح کے متعلق دریافت کیا تھا، میں نے انھیں دنوں میں اس کا جواب دیا تھا، اس کے بعد آپ کا کوئی خط ایسا نہیں آیا جس سے معلوم ہو کہ وہ خط ملا یا نہیں؟ آپ کا خط مولوی معین اللہ صاحب کے نام دیکھا، اپنے مادر علمی، اور اپنے ادارہ سے ایسا گہرا اور مخلصانہ تعلق آپ کو اور اس کو مبارک ہو، اللہ تعالیٰ اس کو جلد معرض وجود میں لائے، معلوم ہوا کہ آپ ۱۷ جنوری کو ہندوستان آرہے ہیں، ممکن ہے کہ ہم لوگ اس وقت بمبئی میں ہوں، آپ محمد بھائی کے یہاں

معلوم کر لیجئے گا، اگر وہیں ملاقات ہو جائے تو اچھا ہے، اور اگر آگئے ہوں گے تو انشاء اللہ تعالیٰ لکھنؤ میں باتیں ہو جائیں گی۔

شاید آپ کو دیرسور اطلاع ملے کہ آپ اس مرتبہ جلسہ انتظامی میں ندوۃ العلماء کے رکن انتظامی منتخب کر لیے گئے، اللہ تعالیٰ مبارک فرمائے اور آپ سے اور زیادہ خدمت لے۔

حضرت شیخ کی سوانح آج ہی کل میں پریس سے آنے والی ہے، اب غالباً آپ یہاں آ کر ہی دیکھ سکیں، کوئی جانے والا مل گیا تو وہاں بھی بھیجی جاسکتی ہے، خدا کرے آپ کو پسند آئے اور دیکھ کر مطمئن ہوں۔

معلوم نہیں حمزہ سلمہ آپ سے ملے یا نہیں؟ وہ جب سے کویت سے روانہ ہوئے ہیں کوئی خط، تار، ٹیلیفون نہیں آیا، امید ہے وہ آپ سے ضرور ملے ہوں گے اور آپ بھی مل کر خوش ہوئے ہوں گے، ہم پرسوں ہی بھٹکل جانے والے ہیں، وہاں سے انشاء اللہ یہیں آئیں گے اور وہاں شاید دو ہفتے رہنا ہوگا، مولوی معین اللہ صاحب بھی امید ہے ساتھ ہوں گے، اس وقت اسی پر اکتفا کرتا ہوں کہ سفر فریب ہے، مولوی نثار صاحب کے ایک لڑکے حسان نے دارالعلوم میں کمپوزنگ سیکھی ہے، وہاں کسی پریس میں موقع ہو تو کوشش کر دیجئے گا۔ نثار کا سلام قبول ہو۔

والسلام

دعا گو: ابوالحسن علی رائے بریلی

۲۱ دسمبر ۱۹۵۲ء ربیع الاول ۱۴۰۳ھ

عزیز گرامی مولوی تقی الدین ندوی صاحب..... سلمہ اللہ تعالیٰ

السلام علیکم ورحمۃ اللہ وبرکاتہ !

ہم کو شرمندگی ہے کہ آپ سے رخصت ہوئے کئی دن ہو گئے اور آپ کو خط لکھنے کی نوبت نہ آئی، ریاض اور مدینہ منورہ میں سخت مصروفیت رہی، باوجود تقاضہ کے آپ کو خط جلد نہ لکھ سکے اور گھر تو ہم نے ایک مختصر خط فحیرہ میں لکھوایا تھا، اس کے بعد نوبت نہ آئی، آپ نے ابوظہبی کے قیام اور امارات کے اس سفر میں جیسی رفاقت و محبت کا معاملہ کیا کہ اس کا دل پر بہت اثر ہے، حضرت شیخ سے بھی اس کا تذکرہ ہوا، اللہ تعالیٰ آپ کو اور برکت عطا فرمائے، آپ برابر یاد آتے رہے، آپ کی وجہ سے وہ سفر اور قیام بہت خوشگوار ہو گیا ورنہ ہماری طبیعت بہت جلد اکھڑ جاتی ہے اور تمدن اور دولت کے مرکروں میں تو اور اکھڑی رہتی ہے، امید ہے کہ آپ نے ہمارا خط وزیر الاعلام کو پہونچا دیا ہوگا، عبدالغنی محمد نور ولی ص ب ۲۹ جدہ پتہ پر خط لکھئے تو کچھ حال معلوم ہو، آپ کا خط شیخ کو پہونچنے پر امید ہے کہ جواب براہ راست پہونچے گا، عبید اللہ کے سلسلہ میں جو بات ہوئی تھی امید ہے کہ آپ فکر کریں گے، قاضی صاحب اگر تشریف لے آئے ہوں تو ہمارا بہت بہت سلام اور بخیریت واپسی پر مبارکباد۔

والسلام
ابوالحسن علی

والدین کے ساتھ حج کرنے پر مبارک باد:

عزیز گرامی قدر سلمہ اللہ ووقاہ..... السلام علیکم ورحمۃ اللہ وبرکاتہ

آپ کا ۱۰ نومبر کا لکھا ہوا خط تقریباً ایک مہینے کی تاخیر سے پہنچا، آج کل خط ایسے ہی پہنچ رہے ہیں، سب سے پہلے توجح پر مبارک باد قبول کیجئے، خاص طور پر جب کہ والدین کے حج کا بھی ذریعہ اللہ نے آپ کو بنایا، اس مرتبہ میں نہیں آسکا، حضرت شیخ اور مولانا انعام الحسن صاحب کی بھی رائے ہوئی ہوگی، کل ہی حضرت شیخ کو حجاز کے لئے رخصت کر کے آیا، کل ۵ دسمبر کو حضرت کراچی کے لئے روانہ ہوئے، دو دن ٹھہر کر دو شنبہ ۸ دسمبر کو جدہ کے لئے روانہ ہو جائیں گے، میں اور مولوی معین اللہ صاحب رخصت کرنے گئے تھے، مجھے یاد نہیں رہا تھا کہ اس سال آپ کا حج کا ارادہ ہے، آنکھ کی طرف سے غفلت نہ کیجئے، سارا کام اسی سے لینا ہے، سیرۃ الامام احمد بن حنبل بڑا کام ہے خاص طور پر شیخ ابو ہرہ کی کتاب کے بعد، منتقلی کے سلسلے میں آپ جو مناسب سمجھیں کریں (یہ جامعۃ الامارات کی طرف منتقل ہونا تھا)۔

الجامع الکبیر (۱) کا کام بھی آپ کے ہاتھ سے انجام پا جائے تو بڑی خدمت ہے، ڈاکٹر عزیز الدین ابراہیم کا جواب آیا تھا، مدیر جامعۃ الامارات ہو جائیں تو بہت موزوں ہوں گے، مولوی نعیم آئے ہوئے تھے ان سے بھی ملاقات ہوئی، کتاب الزہد پر مقدمہ ان شاء اللہ بمبئی کے قیام میں لکھنے کی کوشش کروں گا، آج کل طبیعت خراب (۱) ابوظہبی کی وزارت الاوقاف والشؤون الاسلامیہ نے علامہ سیوطی کی اس عظیم کتاب کی تحقیق کی ذمہ داری سونپنے کا فیصلہ کیا تھا۔

چل رہی ہے، عزیزِ ابوسعید سلمہ کو سلام۔

والسلام
دعا گو: ابوالحسن علی

حضرت مولانا علی میاں ندویؒ کا ایک مکتوب گرامی:

رائے بریلی

عزیز گرامی سلمہ اللہ تعالیٰ و رقاہ..... السلام علیکم ورحمۃ اللہ وبرکاتہ
آپ کا ۲۴ اپریل کا لکھا ہوا خط کل یکم مئی کو ملا، ہمیں توقع تھی کہ مؤتمر (۱) کے بعد آپ کا خط آئے گا، جس سے کچھ روشنی پڑے گی، مولوی عبداللہ صاحب دوتین دن کے لیے یہاں آئے تھے ان سے کچھ حال معلوم ہوا تھا، آپ نے ہمارے مقالہ پر مناسب عنوان دیا ہے، ہم نے بڑی عجلت میں دوتین گھنٹے میں وہ مضمون لکھا تھا، اس سے خوشی ہوئی کہ آپ کو پسند آیا، یہاں رائے بریلی آئے تو آپ کی کتاب امام مالکؒ دیکھی، اوجزا اور التعلیق لمجد کی طباعت کی خبر سے خوشی ہوئی، چھٹیوں کے بارے میں آپ جو مناسب سمجھیں کریں، ہندوستان آنے کی پھر بھی فرصت رہے گی، رہنے میں آپ کا مالی فائدہ اور طلبہ کا علمی فائدہ ہے۔

عزیزِ ابوسعید کی بیماری اور اس کی نوعیت کی خبر سے تردد ہوا، عام طور پر یہ بیماری زیادہ امیر لوگوں کو ہوا کرتی ہے، اللہ تعالیٰ ان کو صحت اور عمر طویل عطا فرمائے۔
(۱) یہ مؤتمر امام مالک ہے، جو ابوظہبی میں منعقد ہوئی تھی۔

ایک بات پہلے بھی آپ کو لکھنا چاہتا تھا اب آپ کا خط بھی آ گیا وہ یہ کہ عزیز مولوی نثار الحق سلمہ کے فرزند حسان سلمہ کے خطوط پریشانی کے آرہے ہیں ابھی تک وہ ایک مسجد میں اور کئی مسجدوں میں کام کرنے پڑتے ہیں، اگر ان کے لیے کوئی مناسب تر جگہ جہاں سہولت بھی ہو اور تنخواہ بھی مناسب ہو، آپ کی کوشش سے مل جائے تو بہت اچھا ہے، ابھی تو عمر ہے اور پردیس کا معاملہ ہے، امید ہے کہ آپ اس میں کوتاہی نہ کریں گے۔

والسلام

دعا گو: ابوالحسن علی

۲/ مئی ۸۶ء ۲۲/ شعبان ۱۴۰۶ھ

مکاتیب

حضرت جی

مولانا انعام الحسن صاحب نور اللہ مرقدہ

مکتوب گرامی حضرت جی مولانا انعام الحسن صاحبؒ:

۲۷ شوال ۸۰ھ ۲۱ مئی ۸۸ء دہلی حضرت نظام الدین

مکرم و محترم بندہ مولانا تقی الدین صاحب و فقنا اللہ و ایاکم لما یحب و یرضی -
السلام علیکم ورحمۃ اللہ وبرکاتہ

۲۷ رمضان کو آپ کی جانب سے مکتوب گرامی موصول ہوا، تعزیت مسنونہ کے ساتھ آپ کی خیریت معلوم ہوئی، حق تعالیٰ آپ کی ہمدردی کا بہترین بدلہ عطا فرمائے، دعا فرماتے رہیں، دوستوں کی دعائیں حق تعالیٰ کے فضل کو متوجہ کرنے کا بہترین ذریعہ ہیں، ماہ مبارک خیریت کے ساتھ گزرا ہے، ۱۸ مئی کو عید ہوئی ہے حق تعالیٰ اپنے بندوں کی عبادت و محنت کو قبول فرمائے، مولوی طلحہ صاحب کا قیام ڈا بھیل نہیں رہا، بلکہ سہارن پور رہا ہے، احباب اور متعلقین نے بھی قیام و اعتکاف کیا ہے، مزید خیریت ہے، دعا فرماتے رہیں۔

والسلام

منجانب: حضرت جی مدظلہ

بقلم: ابراہیم

مکرم بندہ!

السلام علیکم ورحمۃ اللہ وبرکاتہ

گرامی نامہ مورخہ ۱۴۰۲/۱۱/۸ھ موصول ہوا، اس سے پہلے بھی موصول ہوا تھا جس سے آپ کی حرمین شریفین کی حاضری کا علم ہوا تھا، حضرت شیخؒ کی یاد اور تصور

بہت مبارک ہے اللہ تعالیٰ حضرت شیخ کے مدارج بلند فرمائے، حضرت شیخ الحدیث پر جتنا بھی لکھا جائے کم ہے، خواب بہت مبارک ہے، اللہ تعالیٰ آپ کی تصنیفات و تالیفات میں برکت دے اور امت کے لئے مفید فرمائے، بندہ سے متعلق جو کچھ آپ نے لکھا ہے اس سے متعلق یہ ہے کہ ”او خوشستن گم ست کرار ہبری کند“ بندہ خود ہی اصلاح کا محتاج ہے اور دعاؤں کا حاجت مند ہے، بندہ بھی دعا کرتا ہے۔

اپنی کم مائیگی کا احساس بڑی سعادت ہے، گھر کے حالات کے سلسلے میں دعا ہے کہ اللہ تعالیٰ بہتر فرمائے، صاحبزادہ کے لئے بھی دعا گو ہوں۔

والسلام

(حضرت جی مولانا) محمد انعام الحسن (صاحب)

مسجد بنگلہ والی، بقلم: ریاض

مکرم و محترم بندہ مولانا تقی الدین صاحب ندوی

وقفنا اللہ و ایاکم لما یحب و یرضیٰ

السلام علیکم ورحمۃ اللہ وبرکاتہ

آپ کا گرامی نامہ ملا، جامعہ میں منتقلی کو اللہ جل شانہ قبول فرمائے، تمہارے اور اہل جامعہ کے لیے خیر و برکت کا ذریعہ بنائے، اور حدیث پاک کی صحیح خدمت کرنے کی اور اس کی برکات سے مالا مال ہونے کی دولت نصیب فرمائے۔

درس بخاری کا سلسلہ ابھی قائم کرنے میں عجلت نہ فرمائیں، بندہ دعا گو ہے کہ

اللہ جل شانہ تمہارے لیے دارین کی ترقی کا، اور اپنی ذات سے وابستگی کا ذریعہ فرمائے۔
اپنے اسلاف کی، بڑوں کی توجہات، وہ دنیا سے منتقل ہو جانے کے بعد ختم
نہیں ہو جاتیں، بقدر تعلق و محبت کے ان توجہات سے باوجود پردہ فرما جانے کے بھی
استفادہ ہوتا رہتا ہے۔

اس سانحہ سے اب تک متاثر ہو جانا یہ تمہارے تعلق کی بات ہے، بقدر تعلق
ہی آدمی کے اوپر تاثر ہوتا ہے۔

إذا ذكرت مصيبة تسلوبها

فاذكر مصابك بالنبی محمد

لیکن ماشاء اللہ آپ حدیث کے ساتھ اشتغال رکھنے والے ہیں، آپ اس
حدیث پاک کو ہمیشہ پیش نظر رکھیں، اَلْيُعَزُّ الْمُسْلِمِينَ فِي مَصَائِبِهِمْ فِي
المصيبة بی -

اس ناکارہ کے بارے میں قائم مقامی اور جانشینی شیخ کی سمجھنا میں کیا عرض کروں۔

صلاح کار کجا و من خراب کجا

ذکر بالجہر، مراقبہ دعائیہ، تہجد و تلاوت کی پابندی بہت مبارک ہے، دماغ کی
خشکی کا فکر رکھنا چاہئے، اس کے لئے دو باتوں کے اہتمام کی ضرورت ہے، ایک نیند کے
پورا کرنے کی، اور ایک صبح کو سورج نکلنے سے پہلے کچھ دیر کھلی ہوئی چہل قدمی کی دماغی
کام کرنے والوں کے لئے یہ ایک عجیب نسخہ ہے اور اس کی حفاظت کے لئے جہر میں کمی کی
ضرورت پیش آوے تو جہر بھی کم کیا جاوے۔

تبلیغی احباب کی ہمت افزائی اور ان کی، اپنی حفاظت کے ساتھ جتنی تائید کی جاسکے اس میں دریغ نہ فرمائیں۔

تمہاری، تمہارے جارِ مثل کی ملاقات سے مسرت ہوئی، اللہ جل شانہ خیر کا ذریعہ فرمائے۔

بندہ کا ۲ نومبر سے ایک طویل سفر تقریباً ایک ماہ کا ہوگا، اس کے لئے بھی دعاؤں کا اہتمام فرمائیں، اسی وقت آپ کا گرامی نامہ ملا تھا، فوری یہ چند سطور لکھا دی گئی ہیں، اس بندہ کے لئے کسی ادب اور اس کی ضرورت نہیں، بس! واقفین کی خدمت میں سلام مسنون۔

والسلام

(حضرت مولانا) بندہ: محمد انعام الحسن (صاحب)

۱۱ محرم ۱۴۰۳ھ ، ۲۹/۱۰/۸۲ء بنگلہ والی مسجد (بقلم: محمد غزالی)

مکرم و محترم بندہ مولانا تقی الدین صاحب ندوی

وقفنا اللہ وایاکم لما یحب ویرضی السلام علیکم ورحمۃ اللہ وبرکاتہ

آپ کا مکتوب ۹ ربیع الاول کا لکھا ہوا ملا، احوال معلوم ہوئے، اللہ جل شانہ اسلام اور مسلمین کی حفاظت فرمائے اور امت کو رجوع الی اللہ کی توفیق عطا فرمائے امید ہے کہ اپنے معمولات اور علمی و دینی خدمات کے ساتھ دعوت کے کام میں بھی زیادہ سے زیادہ تعاون فرما رہے ہوں گے۔

”سوانح یوسفی“ (۱) کے عربی ترجمہ کروانے کا خیال، ”امانی الاحبار“ کو عربی میں ٹائپ کرانے کی خواہش اور ”التعلیق لمجد“ کی ترتیب و طباعت کی مشغولی کا علم ہوا، اللہ جل شانہ ان تمام امور کو بخیر و خوبی پورا فرمائے اور اعظم گڑھ کے مدرسہ کی بھی بسہولت و عافیت تکمیل فرمائے اور برکت فرمائے، بندہ دعا گو ہے۔

”امانی الاحبار“ پر جتنا کام ہوا ہے وہ تو چھپ چکا ہے، باقی کی تکمیل کے سلسلہ میں مولانا اظہار صاحب نے بھی معذرت کر دی ہے کہ نزول ماء کی شکایت کی وجہ سے اب کتابوں کا مطالعہ بھی ان کے لیے مشکل ہو گیا ہے، اللہ جل شانہ غیب ہی سے اس کی کوئی بہتر صورت فرمائے، دعا کرتے رہیں۔

فقط والسلام

(حضرت مولانا) محمد انعام الحسن (دامت برکاتہم)

بقلم: محمد غزالی

بنگلہ والی مسجد ۴ ربیع الثانی ۱۴۱۱ھ ۲۴/۱۰/۱۹۰۰ء

بنگلہ والی مسجد ۱۰/رمضان المبارک ۹۶ھ ۲۰/۵/۸۵ء

مکرم و محترم بندہ مولانا تقی الدین صاحب ندوی

وفقنا الله و اياكم لما يحب و يرضى

السلام عليكم ورحمة الله وبركاته

(۱) یہ کتاب عربی میں بعنوان ’الشیخ محمد یوسف الکاندھلوی و منهجه في الدعوة‘ تعریب: سید جعفر مسعود حسنی ندوی، یہ ہماری نگرانی میں بیروت سے طبع ہو چکی ہے۔

آپ کا مکتوب موصول ہو کر کاشف احوال ہوا، اپنی تعلیمی و تدریسی مشغولیات کے ساتھ ذکر و معمولات کی پابندی مبارک ہے، اللہ جل شانہ مزید ترقیات سے نوازے۔

آپ کے بھتیجے مولوی ابوسعید ندوی کی علالت کی خبر باعث قلق ہوئی، اللہ تعالیٰ اسے شفا کے کامل عاجل و مستمر عطا فرمائے اور آپ کی تمام پریشانیوں کو حق تعالیٰ شانہ محض اپنے فضل و کرم سے دور فرمائے۔

اب کی چھٹیاں وہیں گزارنے کا ارادہ معلوم ہوا، کوئی حرج نہیں، اللہ جل شانہ آپ کے لیے اس میں خیر فرمائے اور برکت فرمائے۔

آپ کی مرسلہ کتاب ”علم رجال الحدیث“ مل گئی ہے اللہ تعالیٰ اس کو قبول و نافع فرمائے، مولوی طلحہ صاحب نے اب کی مدرسہ کی مسجد میں اعتکاف نہیں کیا، ایک دوسری مسجد میں کیا ہے، اول رمضان میں پندرہ بیس معتکفین و غیر معتکفین تھے، اب ادھر کی کوئی اطلاع نہیں۔

فقط والسلام

منجانب: حضرت جی دامت برکاتہم

بقلم: محمد غزالی

از محمد غزالی بعد سلام مسنون بہت ہی دعاؤں کی درخواست ہے۔

از طرف محمد زبیر الحسن..... بعد سلام مسنون!

خدا کرے مزاج عالی بعافیت ہوں، الحمد للہ یہاں پرسب بخیر ہیں، آپ نے اپنے خط میں جن علمی کاموں کا تذکرہ فرمایا ہے ان سے بہت مسرت ہوئی، میری تمنا یہ ہے کہ آپ اگر حضرت شیخ کے ”الأبواب والتراجم علی صحیح البخاری“ (۱) کا اردو ہی ترجمہ کر دیں تو ہم جیسے جاہلوں کے لئے بہت ہی فائدہ مند ہوگا، کیوں کہ آج کل عربی استعدادیں تو ختم ہوتی جا رہی ہیں، اردو شروحات سے ہی لوگ اپنا کام کر لیتے ہیں، امید ہے کہ اس درخواست پر غور و فکر فرمائیں گے اور بندہ کو مطلع فرمائیں گے، دعاؤں میں یاد رکھیں۔

فقط والسلام

محمد زبیر الحسن

(۱) عزیز ڈاکٹر ولی الدین ندوی کی تحقیق کے ساتھ بیروت سے پانچ جلدوں میں شائع ہو چکی ہے۔

مکاتیب

حضرت اقدس مولانا شاہ محمد احمد صاحب

پرتاپ گڑھی نور اللہ مرقدہ

مکتوبات حضرت اقدس مولانا شاہ محمد احمد صاحب پرتاپ گڑھی نور اللہ مرقدہ:

عزیز محترم معظم و مخلصم سلمہ سلام مسنون و دعائیں!

آپ کا محبت نامہ ملا، پڑھ کر دلی مسرت ہوئی، آپ یاد آتے ہیں، آپ اور آپ کے تمام متعلقین کے لیے دل سے دعا کرتا ہوں، عزیزم ولی الدین سلمہ جارہے ہیں ان کے لیے دل سے دعا کرتا ہوں، آپ کی محبت اور اخلاص سے دل بہت متاثر ہے، اللہ کا شکر ہے کہ آپ کا چھوٹا لڑکا (ڈاکٹر صفی الدین) اب بہتر ہے، دعا کرتا ہوں ان کو جلد کامل صحت عطا ہو، میں دو شنبہ کو ان شاء اللہ پرتاپ گڑھ جاؤں گا، پانچ چھ دن کے بعد پھر ان شاء اللہ آباد آ جاؤں گا، آپ سے دلی تعلق اور محبت ہے، ان شاء اللہ پھر ملاقات کا شرف حاصل ہوگا، آج کل مرض کی تکلیف زیادہ ہے، کمزوری بہت ہے، میرے لیے دعا فرماتے رہیں، والدہ ولی الدین اور گھر میں سب سے سلام مسنون و دعا کہہ دیجئے، سب کے لیے دعا کرتا ہوں۔

آنکھ میں روشنی بہت کم ہو گئی ہے، اس لیے عریضہ تحریر کرنے میں دیر ہوتی ہے، دعا فرمائیں کہ روشنی آجائے۔

فقط والسلام

دعا گور محمد احمد الہ آباد

عزیز محترم معظم و مخلصم زید مجدکم..... السلام علیکم ورحمۃ اللہ
 آپ کا محبت نامہ ملا، پڑھ کر دلی مسرت ہوئی، آپ کی محبت سے دل بہت متاثر
 ہے، آپ کے لیے دل سے دعا کرتا ہوں، معمولات پورا کرتے ہیں، اس خبر سے بہت
 خوشی ہوئی، یہ بہت بڑی نعمت ہے میں جسم سے دور ہوں مگر دل سے آپ کے قریب ہوں
 ، میری طبیعت پہلے سے زیادہ خراب ہے، کمزوری بہت ہے، میرے لیے دعا فرماتے
 رہیں، میں دل سے دعا کرتا ہوں وہ صاحب جلد بری ہو جائیں اور آپ کو مسرت ہو، خدا
 کرے وہ جلد بری ہو جائیں، خیریت اور کیفیت سے مطلع فرماتے رہیں۔

فقط والسلام

دعا گو: محمد احمد رقیم پرتاپ گڑھ

عزیز محترم و مخلصم جناب مولانا تقی الدین صاحب سلمہ

سلام مسنون و دعائیں!

خدا کرے مزاج گرامی بخیر ہو اور تمامی متعلقین بھی بعافیت ہوں، آپ کا محبت
 نامہ ملا، دلی مسرت ہوئی، محبت نامہ پڑھ کر اس خبر سے دلی صدمہ ہوا کہ آپ کے عزیز
 صاحب بری نہیں ہوئے، میرے دل پر بہت اثر ہے، تہ دل سے دعا کرتا ہوں کہ وہ بری
 ہو جائیں اور جو تہدیر آپ کر رہے ہیں اس میں کامیابی نصیب ہو، آپ بہت یاد آتے
 ہیں، آپ کے لیے برابر دل سے دعا کرتا رہتا ہوں، آج کل مرض کی تکلیف مجھے زیادہ
 ہے، کمزوری بہت ہے، اللہ پاک رحم فرمائیں، آپ میرے لیے دعا فرماتے رہیں،

عزیزم مولوی ولی الدین سلمہ یاد آتے ہیں، ان کے لیے، ان کی والدہ معظمہ اور سب بھائی بہنوں کے لیے دعا کرتا ہوں، اللہ پاک سب کو صحت و عافیت سے رکھیں، خیریت اور حالات سے مطلع فرماتے رہیں، میری دلی دعائیں آپ کے ساتھ ہیں، خدا کرے یہ خبر سننے میں آئے کہ وہ عزیز بری ہو گئے، دل سے دعا کرتا ہوں۔

فقط والسلام

دعا گو: محمد احمد

عزیز محترم و معظم مخلصم زید مجدکم السلام علیکم ورحمۃ اللہ

خدا کرے جناب والا کا مزاج گرامی بخیر ہو، آپ کے لیے برابر دعا کرتا ہوں، آج ۲۷ اگست کو نور چشم مولوی ولی الدین سلمہ میرے پاس آئے، ملاقات ہو کر دلی مسرت ہوئی، آپ بہت یاد آتے ہیں، اللہ پاک پھر وہ دن لائیں کہ آپ سے ملاقات ہو اور میرا دل مسرور ہو، ان صاحب کے لیے دل سے دعا کرتا ہوں، بہت عاجزی سے دعا کرتا ہوں، اللہ پاک قبول فرمائیں، نور چشم مولوی ولی الدین سلمہ، ان کی والدہ معظمہ، خالہ صاحبہ اور چھوٹے بھائی آپ کے پاس جا رہے ہیں، اپنی دلی دعا ہے کہ سب بخیریت آپ کے پاس پہنچ جائیں اور وہاں بھی سب بخیریت رہیں، میری طبیعت برابر خراب ہے، تکلیف زیادہ ہے، کمزوری بہت ہے، دعا فرماتے رہیں۔

فقط دعا گو:

محمد احمد، الہ آباد

عزیز محترم و معظم و مخلصم سلمہ اللہ سلام مسنون و دعائیں!
خدا کرے سب خیریت ہو، آپ بہت زیادہ یاد آتے ہیں، آپ اور آپ کے
تمامی متعلقین کے لیے برابر دعا کرتا ہوں، آپ کی محبت اور اخلاص سے دل بہت متاثر
ہے، خدا کرے آپ بخیریت پہنچ جائیں اور اب جنوری میں تشریف لائیں اور مجھ
سے پھر ملاقات ہو، میری دلی دعائیں آپ کے ساتھ ہیں، مرض کی شدت بڑھتی
جا رہی ہے، کمزوری بہت زیادہ خراب ہے، اللہ پاک رحم فرمائیں، میرے لیے دعا
کرتے رہیں، عزیزم مولوی ولی الدین سلمہ، آپ کی والدہ معظمہ اور سب بھائی اور
بہنوں کے لیے دعا کرتا ہوتا ہوں، مطمئن رہیں، میں اپنی شدید علالت اور کمزوری کی
وجہ سے حاضر خدمت نہ ہو سکا مگر اللہ کی مرضی پر راضی ہوں، میں برابر دعا کرتا ہوں،
کل ۲۰ اگست کو انشاء اللہ پرتاپ گڑھ جانے کا ارادہ ہے، ابو ظبی سے خط بھیج کر مطمئن
و مسرور فرمائیں گے، وہ دن پھر آئے کہ آپ سے ملاقات ہو۔

فقط والسلام

محمد احمد، پرتاپ گڑھ

حضرت پرتاپ گڑھیؒ کی طرف سے اجازت و خلافت:

مکرم مولانا تقی الدین صاحب زید مجدکم

السلام علیکم ورحمۃ اللہ وبرکاتہ

آپ کے احوال کو دیکھتے ہوئے تو کلاً علی اللہ تعالیٰ سلاسل اربعہ:

نقشبندیہ، قادریہ، چشتیہ، اور سہروردیہ میں تلقین اذکار اور بیعت کرنے کی اجازت دیتا ہوں، اللہ تعالیٰ قبول فرمائے، اور خلق اللہ کو نفع اور فیض پہنچائے، آمین۔

والسلام

محمد احمد / ۳۰ محرم الحرام ۱۴۱۲ھ / ۱۲ اگست ۱۹۹۱ء

عزیز محترم و مخلص سلمہ اللہ..... سلام مسنون و دعائیں!

خدا کرے مزاج گرامی بخیر ہو، آپ کے صاحبزادے سلمہ پرسوں شب میں قاری مشتاق احمد سلمہ کے ہمراہ الہ آباد میرے پاس آئے، ملاقات ہو کر دلی مسرت ہوئی، آپ کا محبت نامہ مجھے مل گیا تھا پڑھ کر دلی مسرت ہوئی، آپ کی محبت اور خلوص سے دل بہت متاثر و مسرور ہے، آپ کے لیے برابر دعا کرتا ہوں اور آپ کے تمامی متعلقین کے لیے بھی دل سے دعا کرتا ہوں، اب میں بہت کمزور ہو گیا ہوں، مرض کی تکلیف زیادہ ہے، دس قدم بھی چلنا مشکل ہے، ابھی تک گورکھپور نہیں جاسکا، کمزوری ایسی ہے کہ سفر کی ہمت نہیں پڑتی، میرے لیے دعا فرماتے رہیں، میں دعا کرتا ہوں کہ جو صاحب بند ہیں خدا کرے وہ جلد آزاد ہو جائیں، خیریت سے مطلع فرماتے رہیں، عزیزم ولی الدین سلمہ سے ملاقات ہو کر بہت خوشی ہوئی، ان کی والدہ معظمہ اور ولی الدین سلمہ اور سب بھائی بہنوں کے لیے دعا کرتا ہوں، آپ اس کے لیے مطمئن رہیں، اللہ پاک پھر وہ دن لائیں کہ آپ سے ملاقات ہو اور میرا دل مسرور و مختور ہو۔

فقط والسلام

محمد احمد الہ آباد ۱۷ اکتوبر یوم جمعرات ۱۹۹۱ء

مکتوب

حضرت ڈاکٹر عبدالعلی حسنی کا مکتوب گرامی:

عزیزم حفظکم اللہ..... السلام علیکم

جب آپ بمبئی ندوہ کے لئے اعانت حاصل کرنے کی کوشش کر رہے تھے تو وہاں نجیب اشرف صاحب سے کچھ اخلاقی مدد ملی تھی یا نہیں؟ اگر ان سے نہیں ملی تو کن لوگوں سے ملی تھی؟ جواب آج ہی دیجئے گا۔

عبدالعلی

یکم جون ۱۹۶۶ء ۱۱ صفر ۱۳۸۶ھ

مکاتیب

حضرت مولانا محمد منظور نعمانی

مقالہ لکھنے کے سلسلے میں مولانا محمد منظور نعمانی کا مشورہ:

مکرمی محترمی! سلام مسنون

خدا کرے آپ بعافیت ہوں، آپ کا ملفوف ملا، واقعہ یہ ہے کہ سہارنپور سے آپ سے رخصت ہو کر جب میں اگلے دن لکھنؤ پہنچا اور دیکھا کہ مولانا عتیق الرحمن کی علالت کی وجہ سے الفرقان کا کام کچھ بھی نہیں ہو سکا ہے تو ذہن اس میں ایسا مشغول ہوا کہ دوسرے بہت سے ضروری سے ضروری کام یاد بھی نہ آئے اور یہ میرا فطری حال ہے جس کے قصے شاید آپ نے سنے ہوں، میں کسی فکر میں پڑ کے یا کام میں منہمک ہو کے اپنے فطری بشری تقاضے بھی بھول جاتا ہوں۔

اپریل کے روزوں میں کئی کئی دن عشاء تک افطار کا یاد نہ آنا آپ نے سنا ہوگا، بہر حال الفرقان کی فکر نے آپ کی خدمت میں وہ خط لکھنا بھی بھلا دیا، ۸، ۱۰ دن میں نے ڈاک کو ہاتھ بھی نہیں لگایا، بعض دنوں میں آنے والی ڈاک پڑھی بھی نہیں، اس کے بعد جب حواس کچھ بجا ہوا تو آپ کا والا نامہ یاد آیا اور لکھا، اپنی اس تقصیر پر بہت نادم ہوں لیکن واقعہ یہی ہوا، امید ہے کہ وہ براہ راست حضرت شیخ کو خط لکھیں گے، اگر مجھ سے کہیں گے تو میں اطلاع کروں گا۔

آپ کے مضمون (۱) کی قسط شائع ہوگئی ہے، دفتر سے پرچہ آپ کو بھی روانہ ہوگا، شاید اس خط کے ساتھ بھی ملے۔

آپ جو مضمون لکھ رہے ہیں اس کے باب میں دو تین باتیں قابل لحاظ ہیں:

(۱) فن اسماء الرجال۔

- (۱) اس کا اہتمام کریں کہ موضوع سے باہر کی کوئی بات نہ ہو۔
- (۲) جس نقل کے باب میں جو حوالہ ہو جہاں آپ نے اس کو خود دیکھا ہو، اور جہاں سے لیا ہو بالواسطہ حوالہ میں کوئی مضائقہ نہیں۔
- (۳) پیرا گراف، ڈیش، گولے (” “) ان کی صحت کا اہتمام ضروری ہے۔
- (۴) عربی عبارات صاف خوشخط لکھی جائیں، ترجمہ سامنے ہو تو اچھا ہے جیسا کہ آج کل قاعدہ ہے۔
- آگے کا مضمون ۸، ۱۰ صفحے اس ہفتے کے اندر بھیج دیجئے، اگلے پرچہ کی کتابت شروع ہے۔

مولانا علی میاں گل اچانک رائے بریلی سے آئے اور اچانک سہارنپور روانہ ہو گئے، اس خط کے پہنچنے تک واپس ہو چکے ہوں گے، حضرت شیخ کی خدمت میں سلام مسنون اور دعا کی درخواست۔

یہ لفافہ آپ کی واپسی کے لئے محفوظ تھا آج کام آ گیا۔

محمد منظور نعمانی

دفتر الفرقان لکھنؤ ۶/۱۳/۱۹۶۷ء ۵/ربیع الاول ۱۳۸۷ھ

مکرمی محترمی زید مجدکم! سلام مسنون

اب سے کئی ہفتے پہلے آپ کا رجسٹرڈ ملفوف مل گیا تھا جس میں مضمون کی قسط بھی تھی، میں نے اسی دن گرامی نامہ بھی پڑھ لیا تھا اور قسط پر بھی سرسری نگاہ ڈالی تھی، ان

ہے، آپ سے بھی دعا کی التجا ہے، بے حد محتاج ہوں اور دعا کرتا ہوں۔

محمد منظور نعمانی

۱۱/۶/۶۸ء ۱۴ ربیع الاول ۱۳۸۸ھ

مجھی مکرمی! احسن اللہ الینا والیکم..... سلام مسنون

خط ملا! آپ کی خرابی صحت کا حال معلوم ہو کر قلق ہوا، اللہ تعالیٰ صحت و قوت عطا فرمائے، میں ان شاء اللہ دو تین دن میں رائے پور جاؤں گا اور قریباً ایک عشرہ رہ کر ۲۰ تک خدا نے چاہا تو واپس آ جاؤں گا، آپ نے لکھا ہے کہ میں آپ کے بارے میں اہل مدرسہ کو یہ مشورہ دوں گا، میرے بھائی! یہ معاملہ مشورہ کا نہیں ہے، آپ کے عزم اور فیصلہ کا ہے، بیشک تعلیمی و تربیتی مسئلہ ہر فکر مند کے لئے باعث تشویش ہے، مجھ پر بھی اس کا بہت اثر ہے، جو کچھ سعی اصلاح کی باسانی ہو سکے کرنی چاہئے، باقی انجام تو اللہ تعالیٰ کے ہاتھ میں ہے، عام دینی تعلیمی اداروں کا خاص کر بڑے بڑے اداروں کا حال باعث تشویش ہی ہے، فاللہ المستعان۔

بہر حال سعی وجد و جہد میں نیت و استحضار کی کوشش کیجئے، ان شاء اللہ بڑا اجر ملنے والا ہے، ذکر و دعا اور نوافل کا اہتمام ان شاء اللہ اور نصیب ہوگا، یہ ناچیز دل سے دعا کرتا ہے، اور خود دعا کا بہت محتاج و طالب ہے۔ والسلام

محمد منظور نعمانی عفی عنہ

۷/رمضان المبارک ۱۴۸۱ھ ۱۲ فروری ۱۹۶۲ء

حضرت مولانا محمد منظور نعمانی صاحب اپنے ایک خط میں تحریر کرتے ہیں: ”مضمون پر جتنی محنت آپ کرتے ہیں، اس سے زیادہ کرنے کی ضرورت ہے، زبان و تعبیر کے لحاظ سے بھی اور حوالوں کی تطبیق کے لحاظ سے بھی، ایک دفعہ مضمون محنت سے لکھئے پھر دو تین دن کے بعد ایک دفعہ نظر ڈالئے اور ہر نظر میں بہتر بنانے کی کوشش کیجئے یہ ازراہ بے تکلفی لکھ رہا ہوں خدا کرے مزاج بعافیت ہوں۔

محمد منظور نعمانی

یکم فروری ۱۹۶۸ء / ۲۷ ذی قعدہ ۱۳۸۷ھ

برادر مکرم و محترم مولانا تقی الدین صاحب زید مجدکم سلام مسنون!

قریباً دو ہفتے ہوئے آپ کا ملفوف گرامی نامہ ملا تھا، یہ پورے دن شدید مصروفیت میں گزرے اس لئے جواب نہیں دے سکا، آج کی ڈاک کے لیے بیٹھا ہوں آپ کا مسودہ محفوظ تھا اور یقیناً محفوظ ہے، لیکن جو جگہ مضامین رکھنے کی ہے وہاں اس وقت تلاش کرنے سے نہیں ملا، ایسا معلوم ہوتا ہے کہ میں رکھ کر کہیں بھول گیا، انشاء اللہ مل جانے پر واپس کر دوں گا اسی لئے آپ کا مرسلہ لفافہ محفوظ رکھ لیا ہے اور یہ کارڈ لکھ رہا ہوں، غالباً مسودہ کی اصل آپ کے پاس محفوظ بھی ہوگی۔ میں آج شام کو دہرہ اسپر لیس سے سہارنپور جا رہا ہوں دعا کا محتاج ہوں اور دعا کرتا ہوں۔ والسلام

محمد منظور نعمانی

۱۹/۷/۱۹۶۸ء / ۲۴ ربیع الثانی ۱۳۸۸ھ



مکتوب

مولانا عبدالماجد دریابادی

مولانا عبدالماجد دریا بادی کا مکتوب گرامی:

مکرم بندہ وعلیکم السلام

”محدثین ہند اور ان کی خدمات“ بڑا اچھا اور ضروری عنوان ہے، اب تک اس پر جو کچھ لکھا گیا ہے وہ بہت کم ہے، اس پر کھل کر لکھئے اور اپنے معاصرین تک اسے لائیئے، اگر کوئی اور بات خیال میں آگئی تو ان شاء اللہ لکھ بھیجوں گا۔

”اسباب زلزلہ“ اور ”تسخیر قمر“ یہ دونوں عنوانات البتہ نازک ہیں، خصوصاً اول الذکر، اردو میں آپ نے لکھا ہوتا تو میں بھی مستفید ہوتا، گجراتی رسالوں کا خلاصہ تو اردو میں آپ لکھ ہی سکتے ہیں جب کبھی بھی وقت ملے، استاذوں کا لڑکوں سے محض ضابطہ کا خشک تعلق (درس کے چند گھنٹوں کا) ہرگز کافی نہیں، وقت نکال کر خوب ان سے ملتے جلتے رہنا چاہئے۔

میں نے اپنے خاندان کے لڑکوں کی تربیت اسی طرح کی ہے اور اللہ نے کامیاب کیا ہے، محض بزرگ بن کر نہیں، بلکہ ان کی سطح پر آ کر دوست بن کر ان سے چھوٹی بڑی ہر چیز پر گفتگو کرتا رہتا ہوں۔

والسلام

عبدالماجد

۲۷ جون ۱۹۷۰ء ۲۲ ربیع الثانی ۱۳۹۰ھ

مکتوب

مولانا ابواللیث ندوی

مولانا ابواللیث ندوی کا خط:

مولانا ابواللیث ندوی (۱) سابق امیر جماعت اسلامی جو ہمارے عزیزوں

میں ہیں، ان کی اہلیہ کے انتقال پر تعزیتی خط لکھا تھا اس کا جواب:

عزیزی مولانا تقی الدین صاحب ندوی

السلام علیکم ورحمۃ اللہ وبرکاتہ

امید ہے آپ مع متعلقین بخیر و عافیت ہوں گے۔

آپ کا تعزیت نامہ چاندپٹی سے واپس آ کر ابھی حال میں ملا ہے، آپ کے اظہار ہمدردی کے لئے مشکور ہوں، اسی کے ساتھ ابوسعید سلمہ کا بھی تعزیت نامہ ملا تھا، میری طرف سے ان کا بھی شکریہ ادا کر دیجئے، جزاکم اللہ خیراً۔

آپ کو شاید معلوم ہو چکا ہوگا کہ جماعت کی امارت کی ذمہ داری دوبارہ میرے سر آگئی ہے اور میں آخر نومبر میں دہلی منتقل ہو چکا ہوں، دعا فرمائیے کہ اللہ تعالیٰ ان ذمہ داریوں سے سبک دوش ہونے کی زیادہ سے زیادہ توفیق عطا فرمائے۔

آپ گھر کب تک آ رہے ہیں، امید ہے آپ سے یہیں آتے جاتے وقت ملاقات کا موقع مل سکے گا، ادھر گھر کے کچھ حالات معلوم نہیں ہو سکے، میاں ابوسعید کے (۱) مولانا ابواللیث ندوی موضع ”چاندپٹی“ ضلع اعظم گڑھ میں ۱۹۱۶ء تا ۱۳۳۵ھ میں پیدا ہوئے، ۲۷ دسمبر ۱۹۹۰ء میں انتقال ہوا اور اپنے آبائی قبرستان چاندپٹی میں مدفون ہوئے، چاندپٹی میرا نہال و سرال ہے، میرا بچپن وہاں گزرا تھا، مولانا میرے ماموں کے خاندان سے گہرا تعلق رکھتے تھے، تفصیل کے لیے ملاحظہ ہو ”تذکرہ علماء اعظم گڑھ“ از: مولانا حبیب الرحمن اعظمی۔

گھر کی تعمیر کا کام ہو رہا تھا ممکن ہے اب تکمیل کے درجہ تک پہنچ چکا ہو، سیمنٹ کے حصول کی دشواریاں کچھ رکاوٹ بن رہی تھیں اور حالات بدستور ہیں۔

اہلیہ اور بچوں کو سلام و دعا پہونچا دیجئے، میری بچیاں بھی یہیں ہیں وہ بھی سلام و دعا کہتی ہیں۔

والسلام

دعا گو:

ابواللیث (امیر جماعت اسلامی ہند)

۲۸ صفر ۱۴۰۲ھ ۲۶ دسمبر ۲۰۲۱ء

مکتوب

حضرت مولانا مفتی عتیق الرحمن صاحب عثمانی

حضرت مولانا مفتی عتیق الرحمن صاحب عثمانی کا گرامی نامہ:

محترم مولانا..... السلام علیکم ورحمۃ اللہ وبرکاتہ !

گرامی نامہ پہونچا، مقالے کی رجسٹری بھی مل گئی، جیسے ہی موقع ملے گا مضمون گرامی شائع کیا جائے گا، جیسا کہ آپ کو اندازہ ہے کہ ”برہان“ کے صفحات ضرورت سے کم ہیں۔

”برہان“ آپ کا پرچہ ہے اور مقدور بھر خدمت کر رہا ہے، امید ہے آپ بہ ہمہ وجوہ بخیر و عافیت ہوں گے، اپنی خیریت کا خط لکھا کریں۔

فقط والسلام

عتیق الرحمن عثمانی

۶ جون ۱۹۶۳ء ۱۳ محرم ۱۳۸۳ھ

مکتوب

حضرت مولانا منور حسن صاحب

حضرت مولانا منور حسن صاحب کا مکتوب:

جناب مولانا منور صاحب رحمۃ اللہ جو حضرت شیخ کے بڑے خلفاء میں ہیں ان کا مکتوب نقل کر رہا ہوں۔

مکرم و محترم مولانا محمد تقی صاحب زید حکیم

آپ کے حالات سے مسرت ہوئی ہے، الحمد للہ یہاں بھی خیریت ہے، آج چہار شنبہ ۲۵ شوال کو صبح ساڑھے آٹھ بجے دارالطلبہ جدید کے دارالحدیث میں ”بخاری شریف“ کا افتتاح حضرت شیخ مدظلہ نے روتے روتے فرمایا، خاص تاثر تھا بس پہلی حدیث ”انما الاعمال“ کی تلاوت فرما کر روتے رہے، فرمایا تحقیقات تو مولوی یونس کر دیں گے بس دو باتیں اپنی کہتا ہوں، پچھلے سفر میں جب مدینہ منورہ حاضری ہوئی تو خواب دیکھا کہ وہاں کے علماء مجھے ”بخاری شریف“ شروع کرنے پر اصرار کر رہے ہیں، اور میں معذرت کرتا ہوں، دیکھتا ہوں کہ امام بخاری تشریف فرما ہیں اور حکم دے رہے ہیں، پڑھاؤ اشکال ہوگا تو میں القاء کر دوں گا، چنانچہ صحیح بخاری کے بارے میں فرمایا کہ بخاری کو اس طور پر لکھا گیا تھا، مولانا بدر عالم جو ہمارے ہم سن اور یہیں کے پڑھے ہوئے تھے آخر میں جب مدینہ پہنچے اور آخری دور آیا تو فرمایا جملہ حقائق و دقائق سے گذر کر اب تو آپ کے یعنی حضرت مدظلہ کے فضائل کے مطالعہ میں مشغول رہتا ہوں۔

افتتاح ”بخاری“ کے بعد زبیر کی شاہد کی ہمشیرہ سے اور شاہد کی زبیر کی ہمشیرہ

سے عقد پڑھا دیا گیا، اور زوجین میں نیز دارالحدیث و مدرسہ کے لئے برکت کی مولانا انعام الحسن صاحب نے خوب خوب دعائیں کی، مولانا عبدالمنان سلام مسنون سے یاد کرتے ہیں۔

والسلام

بندہ منور حسن عفی عنہ ۹/۸/۱۹۷۷ء ۱۷/۱۱/۱۳۹۱ھ

مکتوب

حضرت مولانا اویس نگر امی

حضرت مولانا اولیس نگر امی کا مکتوب:

عزیزی سلمہ اللہ..... السلام علیکم ورحمۃ اللہ وبرکاتہ

خدا کرے سب خیریت ہو، آپ کا مفصل خط ملا، کتاب ”خلافت معاویہ و یزید“ کے سلسلہ میں ایک مراسلہ آج اور صدق میں بھیج رہا ہوں، جس کا تعلق شیخ الاسلام ابن تیمیہ سے ہے، عباسی صاحب نے بے حد تلبیس سے کام لیا ہے، یہ مراسلہ صدق میں آجائے تو حضرت شیخ الحدیث کی نظر سے گزار دیجئے گا، پہلے مضمون کی قیمت مجھ کو آپ کے خط کی اسی خبر سے حاصل ہوئی کہ حضرت نے ان سطروں کو پسند فرمایا، اللہ تعالیٰ آپ کو علم نافع اور عمل صالح کی دولت سے سرفراز فرمائیں۔

شعب سلمہ کا ایک خط قاہرہ سے آیا ہے، وہ میں آپ کے پاس بھیج رہا ہوں، اس کو آپ پڑھ کر واپس کر دیجئے گا، یہ خط محض اس لیے بھیج رہا ہوں کہ آپ شعب سلمہ کے لیے جو کوشش کر رہے ہیں اس کے متعلق آپ کو صحیح اندازہ ہو جائے، بہر حال مجھ کو بے حد تردد ہے، آپ کی سعادت سے متوقع ہوں کہ اس سلسلہ میں اپنی دلچسپی کو ذرا وسیع اور تیز کر دیں گے، الاؤنس کی بابت آپ نے جو کچھ دریافت کیا ہے اس کے متعلق یاد دہانی کر رہا ہوں، غالباً جلدی پہونچے، اگر موقع ملے تو حضرت شیخ الحدیث مدظلہ کی خدمت میں سلام عرض کر دیجئے گا۔

دعا گو:

اولیس، دارالعلوم ندوۃ العلماء لکھنؤ

۵/دسمبر ۱۹۵۹ء جمادی الثانیہ ۱۳۷۹ھ

مکاتیب

حضرت اقدس مولانا عبدالخلیم صاحب

جوینپوریؒ

حضرت اقدس مولانا عبدالحلیم صاحب جو نیپوری کا گرامی نامہ:

ناکارہ عبدالحلیم مانی کلاں، ضلع جوئیپور

بخدمت گرامی جناب مولانا تقی الدین صاحب رزیدت مکارمکم

السلام علیکم ورحمۃ اللہ وبرکاتہ!

آپ کا گرامی نامہ ۲۵ ربیع الاول کا لکھا ہوا چند دن ہوئے بدست حاجی محمد سعید صاحب شرف صدور لایا، یہ ناکارہ موجود نہ تھا، بستی ضلع کا سفر تھا، واپسی پر ملا، پڑھ کر گونا گوں مسرت ہوئی، اللہ تعالیٰ آپ کو مدارج علیہ عطا فرمائیں اور دارین کی ترقیات سے نوازیں۔

اس سے قبل آپ کا نوشتہ مکتوب بواسطہ مولوی ارشد سلمہ آیا تھا وہ مولوی اختر کے پاس سے عرصہ کے بعد مجھے ملا، مولوی ارشد سلمہ سے آپ کی معیت میں شاہ گنج اسٹیشن پر ملاقات ہوئی تھی، اس کے بعد سے اب تک ملاقات نہ ہو سکی، ممکن ہے وہ مکان اور مدرسہ پر آئے ہوں، میں ادھر ضلع بستی، دیوریا، بنارس اور الہ آباد وغیرہ کے سفر میں زیادہ رہا، آپ کے خط سے حضرت شیخ کے سفر مکہ من المدینہ اور پھر عزم ہند کا حال معلوم ہوا، اللہ تعالیٰ بخیر و عافیت سہارنپور لائیں، یہ ناکارہ مارچ کی مجلس شوریٰ میں دارالعلوم دیوبند نہ جاسکا کیونکہ کوئی دعوت نامہ مجھ کو نہ ملا، تحقیق پر معلوم ہوا کہ محرر متعلقہ کی غلطی سے دعوت نامہ نہ جاسکا وہ معذرت خواہ ہے۔

مولوی ارشد صاحب سلمہ کے یہاں فرزند (یعنی میرے نواسے عزیز می

مولوی اسعد عالم مظاہری ندوی) پیدا ہونے کی خبر حجاز مقدس سے معطر ہو کر آپ کے ذریعہ اس ناکارہ تک پہنچی، اس کی اطلاع نہ تو حاجی سعید صاحب نے کی اور نہ عزیزان ارشد و اختر مسلمہا نے، اور نہ ان کے چچا ابوالبشر صاحب نے۔ خیر بچوں نے تو شاید اپنا منصب اس خبر رسانی کا نہ سمجھا ہو مگر حاجی صاحب نے کیوں نہ مطلع کیا اب ان سے پوچھوں گا کہ مٹھائی اور دعوت کے ڈر سے خاموش رہے کیا؟ دل سے دعا ہے کہ اللہ تعالیٰ مولود مسعود کو طول حیات عطا فرمائیں اور قرۃ العین بنائیں، اس خبر سے بڑی مسرت ہوئی، فجزاکم اللہ تعالیٰ۔

برخوردار ولی الدین سلمہ کے بارے میں ابھی تک مجھے بھی کوئی اطلاع نہیں ملی ہے، ۸ مئی سے ہندوستان میں ریلوے ملازمین نے سخت ہڑتال کر رکھی ہے گاڑیاں بند ہیں، کہیں آنا جانا مشکل ہو رہا ہے، دیکھیں یہ اونٹ کس کروٹ بیٹھتا ہے۔ ریاض العلوم کا تعمیری کام ان دنوں بند ہے، امید ہے کہ جلد ہی شروع ہوگا، ڈیڑھ لاکھ اینٹ لی گئی تھی، مسجد و مدرسہ کی بنیاد ہی میں ایک لاکھ ختم ہو گئی، پھر بھی ان شاء اللہ چند کمرے قبیل رمضان المبارک تیار ہو جاویں گے، دعا فرماتے رہیں آپ کی دعائیں وہ بھی حرم شریف سے ان شاء اللہ رنگ لائیں گی، حضرت شیخ دامت برکاتہم بھی برابر دعا کرتے ہیں، بمبئی سے جن دوستوں نے حافظ محمد عمر سلمہ کے ذریعہ مدرسہ ریاض العلوم کو قوم دینے کا وعدہ کیا تھا وہ اب تک ایقائے وعدہ نہ کر سکے، دعا فرماتے رہیں، امسال یہ فکر دامن گیر ہے کہ بعد عید حجاز مقدس پہنچوں مگر ابھی تک پاسپورٹ

نہ بنواسکا دیکھیں کیا شکل ہوتی ہے، مولانا محمد حنیف صاحب سلمہ سلام مسنون کے بعد دعا کی درخواست کرتے ہیں۔

فقط والسلام

بندہ عبدالحلیم

۲۶ ربیع الثانی ۱۴۲۹ھ / ۱۹ مئی ۱۹۷۷ء

از بندہ عبدالحلیم غفرلہ، گورنری مدرسہ ریاض العلوم ضلع جوینپور

بخدمت گرامی مخدوم و مکرم مولانا تقی الدین صاحب زیدت معالیم

السلام علیکم ورحمۃ اللہ وبرکاتہ

مولوی عبدالعظیم سلمہ کے بدست آنخدوم کا گرامی نامہ موصول ہو کر نظر نواز ہوا اور باعث طمانینت و مسرت ہوا، ندوہ کا سفر تو آپ کی معیت کی وجہ سے بڑا ہی مبارک رہا، سفر کیا تھا حضر سے زیادہ راحت بخش اور پُر کیف رہا جزاکم اللہ تعالیٰ خیراً، آپ کے گرامی نامہ میں ایک خبر میرے لیے ہیجرت اور وجد آفریں اس لیے ہے کہ بہت انتظار کے بعد یہ خبر ملی کہ حضرت مولانا پرتاپ گڑھی نے اجازت و خلافت سے آپ کو سرفراز فرمایا جو انہیں کا حصہ تھا، مبارک ہو، ان شاء اللہ بہت خیر وجود میں آئے گا، مجھے اس کا بہت دنوں سے انتظار تھا، اس میں تاخیر کی وجہ میں یہ سمجھتا تھا کہ ہمارے حضرات سبھی میں تواضع کا غلبہ ہے، اس کی وجہ سے اجازت میں تاخیر ہو رہی ہے، جو لوگ اجازت دینے کے اہل ہیں وہ اجازت دینے میں فوقیت کا دعویٰ سمجھتے

تھے جس کی وجہ سے ایک حق دار کی حق تلفی ہو رہی تھی، موجودہ اکابر میں حضرت پرتاپ گڑھی سب کے مرجع ہیں، یہ کام انہیں کے شایان شان تھا، اس طرح اشاعت دین کا ایک باب جدید مفتوح ہوا، اللہ تعالیٰ برکات سے نوازیں، آنحضرت نے بچوں کے لیے دعا کو لکھا ہے ضرور دعا کرتا ہوں، ان شاء اللہ سب مع الخیر رہیں گے، آپ کے مدرسہ کی طرف اہل علم کی توجہات یہ نیک فال ہے، ان شاء اللہ مدرسہ ترقی کرے گا اور آپ کی ذات گرامی سے علم ظاہری کے ساتھ اب باطنی فیض بھی ہوگا، اللہ تعالیٰ قبول فرمائیں، اس ناکارہ کی صحت ان دنوں کچھ اچھی معلوم ہوتی ہے، آپ دوستوں کی دعاؤں سے قدرے ہمت و قوت محسوس کرتا ہوں، چنانچہ یہ سطر یہ خود ہی لکھ رہا ہوں ورنہ دوسروں سے لکھوانے کی عادت ہو گئی تھی، آپ کی ترقی (العین یونیورسٹی میں ترقی ہو گئی تھی) کا مسئلہ بھی اکثر نظروں کے سامنے آتا رہتا ہے کیوں کہ یہ مسئلہ صرف آپ کا مسئلہ نہیں ہے بلکہ اس میں اہل ہند کے مصالح مضمحل ہیں، ان شاء اللہ سب کام حسب مایرام ہوگا، اللہ جل شانہ یہاں کے اہل حاجت کو محروم نہ فرمائیں گے، اور آپ ہی کے ہاتھوں سب کو پورا فرمائیں گے۔

فقط والسلام

ناکارہ: عبدالحلیم غفرلہ گورنری ضلع جوئی پور ۶ صفر ۱۴۱۲ھ ۱۸ اگست ۱۹۹۱ء

بشرف ملاحظہ مخدوم و مکرم جناب مولانا تقی الدین صاحب زاد مجرہ

السلام علیکم ورحمۃ اللہ وبرکاتہ

گرامی نامہ عین انتظار میں نظر نواز ہوا، فکر و انتظار آپ کے عزیز کے مسئلے کا ہے، اب تو ۱۹ اکتوبر بھی گزر گئی، خدا کرے مسئلہ کچھ قابو میں آیا ہو اور آگے بالکل حل ہو جائے۔

فہیم الدین سلمہ کے رشتہ کی بات چیت چل رہی ہے، بہت مناسب ہے، امید ہے کہ اسی قید و بند سے وہ اپنی کچھ ذمہ داری محسوس کریں گے۔

معلوم ہوتا ہے کہ وہ (یعنی میری اہلیہ) ربنا هب لنا من أزواجنا و ذرياتنا قرۃ أعین الخ کا ورد کم کرتی ہیں، بلا ناغہ ہر نماز کے بعد اس آیت شریفہ کو تو پڑھا کریں۔

آپ نے بمبئی میں تو دارالسنہ (۱) قائم کر کے ایک دینی خدمت کی نئے انداز سے بنیاد ڈالی ہے، ان شاء اللہ وہ عند اللہ مقبول ہے، اب ماوشا میں کسی کو انشراح ہو کسی کو نہ ہو، اگر ہمیں انشراح نہ ہو تو ہمیں اپنے عدم انشراح پر غور کرنا چاہئے کہ کوئی بیماری تو نہیں ہے، یہ دقیق مرض ہم پڑھے لکھوں میں اکثر ہوتا ہے، میں نے ابھی تک اپنے بمبئی کے سفر کا کسی ڈاکٹر سے مشورہ نہیں کیا، البتہ میرے اسفار بالکل بند ہیں، جون پور شاہ گنج تک کا سفر کرتا ہوں اب تھوڑی دیر طلبہ کے سامنے (زیادہ سے زیادہ آدھ گھنٹہ) بات کر لیتا ہوں، بینائی بہت کمزور ہو گئی ہے، لکھنا پڑھنا مشکل ہو گیا ہے، مجبوراً عام طور سے خطوط دوسروں سے لکھواتا ہوں۔

(۱) یہ صرف ابتدائی مرحلہ میں تھا، بعد میں جامعہ اسلامیہ کی طرف منتقل کر دیا گیا، اس لیے کہ بمبئی میں اس کے چلانے کا کوئی اچھا نظم نہیں تھا۔

آنکھ دکھلانے کے لئے نومبر میں الہ آباد جانے کا ارادہ ہے، صحت و عافیت کی دعا فرماتے رہیں، بقیہ سب حالات ٹھیک ہیں، مرکز نظام الدین دہلی نے مدرسہ ریاض العلوم پر ۳۲، ۳۱ اپریل ۱۹۸۸ء کو ایک تبلیغی اجتماع منظور کیا ہے، آپ نے تحریر فرمایا ہے کہ ۱۰ جنوری کو ان شاء اللہ ہندوستان آؤں گا، اگر ڈاکٹروں نے سفر کی اجازت دے دی تو امید ہے کہ آپ سے ملاقات بمبئی ہی میں ہوگی۔

فقط والسلام

املاہ : حضرت مولانا عبدالحلیم صاحب دامت برکاتہم

بقلم وکیل احمد غفرلہ

مدرسہ ریاض العلوم گورینی

۲۸/۲۰۸/۱۴۰۸ھ ۲۲/اکتوبر ۱۹۷۸ء

بخدمت گرامی مکرمی و محبی و مشفق جناب مولانا تقی الدین صاحب مدظلہ

السلام علیکم ورحمۃ اللہ وبرکاتہ

مکرمت نامہ باعث مسرت ہوا، عزیز مولوی ارشد سلمہ کے بارے میں جامعۃ الرشاد ان شاء اللہ بہت مناسب ہوگا، مولانا مجیب اللہ صاحب اپنے ہی ہیں، میری خواہش یہی تھی کہ کچھ دنوں کے لئے جو پور کا ماحول ان سے چھوٹ جاوے، درس و تدریس سے مناسبت کے بعد ان شاء اللہ ماحول کا اثر نہ ہوگا، آپ کی علالت کی مجھے فکر تھی آپ نے لکھا کہ اب بخار نہیں ہے البتہ کافی ضعف ہے خدا کرے اب

ضعف بھی جاتا رہا ہو، یہ ناکارہ ۱۱ دسمبر کو کڑی گجرات چلا آیا تھا، آپ کا مکتوب گرامی یہاں ہی موصول ہوا، خدا کرے حضرت شیخ دامت برکاتہم یا مولانا علی میاں صاحب مدظلہ کا مکتوب گرامی آپ کے حسب خواہش آ گیا ہو۔

میں نے بمبئی سے حضرت شیخ دامت برکاتہم کی خدمت میں ریاض العلوم کے تعمیری افتتاح اور اس کے ترقی دینے کی تجویز کو لکھا تھا حضرت نے بہت ہی اظہار مسرت فرمایا ہے اور دعائیں لکھی ہیں، اس سے اس ناکارہ کو مزید تقویت ہوئی، آپ کے ہاتھوں کی ابتداء و افتتاح اور پھر حضرت شیخ متعنا اللہ تعالیٰ بطول بقاءہ کی دعائیں وہ بھی مدینہ پاک سے ان شاء اللہ ضرور رنگ لائیں گی، کل ہی مانی کلاں سے عبدالعلیم سلمہ نے اطلاع کی ہے کہ حافظ محمد عمر صاحب کی مساعی سے بمبئی سے پانچ ہزار کا بیمہ ریاض العلوم کے لیے موصول ہوا ہے، مولانا شاہ معین الدین و مولانا عبدالسلام مقدوانی صاحبان کی زیارت تو نہ ہو سکی اور نہ کوئی اطلاع بمبئی میں اس حقیر کو ہوئی، البتہ مولانا مجیب اللہ صاحب سے سرسری ملاقات ہو گئی تھی۔

خدا کرے اب آپ بالکل تندرست ہوں، بندہ ابھی ایک ہفتہ اسی طرف رہے گا، اس کے بعد ۱۱ جنوری کو سورت اور اس کے نواح راندیر، ڈابھیل وغیرہ کا ارادہ ہے، خیال ہے کہ موقع ملا تو ترکیشور آپ کا مدرسہ بھی دیکھوں گا۔

معلوم ہوا ہے کہ پہلا جہاز حجاج کرام کا ۱۹ جنوری کو بمبئی پہنچے گا اور اسی سے حضرت شیخ دامت برکاتہم کے متعلقین الحاج مولانا عاقل و مولانا سلمان مع اہل و

عیال تشریف لائیں گے، اس لئے ان شاء اللہ ۱۸ جنوری کو بمبئی پہنچ جاؤں گا تاکہ ان بزرگوں کی دعائیں لے سکوں، اس کے بعد ہی مکان واپسی کا ٹکٹ خرید کر آؤں گا، امید ہے کہ آخر جنوری یا ابتدائے فروری تک مکان ان شاء اللہ پہنچوں گا، آپ کی خدمت میں اسی طرح بعض دوسرے خصوصی احباب کی خدمت میں جو ابی خطوط کے ارسال میں محض تسہیل مقصود ہے اور بس، دوسرے احباب موجود ہیں جو پتہ لکھ کر لفافہ اور کارڈ دیدیتے ہیں، اس ناکارہ پر کوئی بار نہیں اور آپ پتہ لکھنے کی زحمت سے بچیں گے، جواب کے لفافے پر پتہ بمبئی ہی کا لکھوایا ہے کیوں کہ خطوط علی العموم تاخیر سے ملتے ہیں، مانی کلاں سے ۲۴ شوال و ۲۵ شوال کے خطوط پرسوں ۸ رذی الحجہ کو مجھے کڑی میں موصول ہوئے ہیں، ان دنوں اس ناکارہ کو مدرسہ ریاض العلوم اور اس کی مسجد کی تعمیر کی فکر ہے مگر اپنے کو اس قسم کا کوئی سلیقہ نہیں ہے کہ قوم کو اس کی طرف کیسے متوجہ کرے، کم از کم قوم کو بالخصوص گجرات و بمبئی وغیرہ کو کہ مولانا تقی الدین صاحب ندوی مظاہری کے ہاتھوں اس کا افتتاح ہوا اور حضرت شیخ نے اس کے لئے یہ دعائیہ کلمات لکھے ہیں تو امید تھی کہ کچھ کام ہوتا، مدرسہ ریاض العلوم کے بارے میں حضرت شیخ مدظلہ کے مکتوب گرامی کا اقتباس درج ہے:

”آپ نے اس خط میں مدرسہ کی شاخ کو ترقی دینے کا ارادہ اور تجویز لکھی، اس سے بہت ہی مسرت ہوئی، اللہ تعالیٰ مدرسہ کو ہنگاموں سے بچائے..... اِلیٰ اُن قال..... میرا توجہی چاہتا ہے کہ مدارس ایسی جگہ ہوں جہاں آبادی بالکل نہ ہو مگر مدرسہ

کی تعمیر تو بعد میں ہوتی ہے یہ دوکاندار پہلے پہنچ جاتے ہیں، اللہ تعالیٰ اپنے فضل و کرم سے آپ کے جدید مدرسہ ریاض العلوم کو بہت ہی ترقیات سے نوازے، اس کی تعمیرات کی جلد تکمیل فرمائے، اس سے بھی مسرت ہوئی کہ اس کے قرب و جوار میں مدرسہ کی زمین بھی بہت ہے، یہ ناکارہ دل سے دعا کرتا ہے کہ اللہ تعالیٰ جل شانہ جلد از جلد اس مدرسہ کی تکمیل فرمائے، (انتهی بألفاظه الشریفة) -

حضرت شیخ دامت برکاتہم کی طبیعت عید بعد سے ناساز چل رہی ہے، ۲۳ دسمبر کا لکھا ہوا حضرت کا مکتوب گرامی ہے، اس میں لکھا ہے کہ مکہ مکرمہ کا سفر ملتوی کر دیا ہے، احباب کا تو بہت اصرار ہو رہا ہے مگر ہمت بالکل نہیں، اللہ تعالیٰ ہی رحم فرمائے، انتہی۔

فقط والسلام

بندہ عبدالحلیم عفی عنہ

نزیل کڑی گجرات، ۱۰/۱۰/۱۹۳۳ھ ۲۷ جنوری ۱۹۷۷ء

مکتوب
مولانا آفتاب عالم مدنی

مولانا آفتاب عالم مدنی کا گرامی نامہ:

اس خط سے اندازہ لگایا جاسکتا ہے کہ حضرت مولانا نے مقدمہ ”ملفوظات“ کتنے اہتمام سے تحریر فرمایا تھا، طباعت کے بعد ایک نسخہ جناب محترم مولانا آفتاب عالم صاحبزادہ محترم حضرت مولانا بدر عالم میرٹھی کو بھیجا ان کا اس پر حسب ذیل خط آیا۔

مکرم و محترم جناب مولانا تقی الدین صاحب زید مجدکم

السلام علیکم ورحمۃ اللہ وبرکاتہ

یہ خط بہت ہی زیادہ عجلت میں سپرد قلم کر رہا ہوں، جمعہ کی نماز کا وقت بالکل قریب ہے، لیکن آپ کی کرم فرمائی کا شکر ادا نہ کرنا بھی ناشکری کے مترادف ہے، آپ نے ”ملفوظات“ طبع کر کے ایک اہم کام انجام دیا اور وہ باتیں اور وہ اصلاحی چیزیں جس کے استفادہ سے لوگ محروم تھے، آپ کی اس سعی و جدوجہد کی برکت سے اب فائدہ حاصل کر رہے ہیں، ابھی پڑھا تو نہیں لیکن نام بہت عمدہ و خوبصورت ہے، یہ نام کتاب کے اندر کے مضامین کی عکاسی کر رہا ہے آپ بہت بلند اقبال انسان ہیں کہ یہ سعادت کا تب ازل نے آپ کے مقدر میں لکھی، اللہ تعالیٰ مبارک فرمائے، بہت شوق و جذبہ و اخلاص سے کام لیں اور حضرت شیخ الحدیث کی خدمت میں مصروف و مشغول رہیں اور ادب ہمہ وقت ملحوظ رہے، چونکہ فائدے کے حصول کا صرف ایک یہی راستہ ہے، اور لوگ کیا کہیں گے اس کا غم دل سے نکال دیں بہت فائدہ ہوگا ان شاء اللہ۔

اس حقیر و نالائق کا نام لکھ کر ”ملفوظات“ کے اخیر میں آپ نے بہت کرم فرمایا دل

سے شکر گزار ہوں، جزا کم اللہ تعالیٰ فی الدارین خیرا کثیرا، اللہ تعالیٰ آپ کو اپنی محبت و معرفت سے نوازے اور دینی و دنیوی برکات سے مالا مال فرمائے، آمین۔

رسالہ بھی مل گیا، اس عزت افزائی پر شکر گزار ہوں آپ کے معاملے میں تاخیر ہوئی اس کی بہت ندامت و افسوس ہے، انشاء اللہ بہتر ہوگا۔

حضرت شیخ الحدیث مدظلہ تعالیٰ کی خدمت میں بعد از مزاج پرسی بوقت مناسب سلام عرض کرتے رہا کریں، اور دعاء کی درخواست، حضرت والا کا وجود مسعود اس وقت بہت سے فتنن کو روکے ہوئے ہے، اور ہزاروں کی اصلاح کا مرکز ہے۔

اللہ تعالیٰ خیریت و عافیت و ہمت و تندرستی کے ساتھ تادیر قائم رکھے، آمین۔
سب پر ساساں حال کی خدمت میں سلام مسنون، قبل ازیں دو عریضہ ارسال کیا تھا ملا ہوگا، حضرت کے لفافہ میں تھا دعاؤں میں یاد رکھیں۔

آفتاب عالم

۲۲ ربیع الاول ۱۳۹۲ھ ۵ مئی ۱۹۷۱ء

مکتوب

مولانا عاصم اصلاحی صاحب

مکتوب گرامی مولانا عاصم اصلاحی صاحب:

محترم المقام..... زید مجدکم السامی

السلام علیکم ورحمۃ اللہ

مکتوب گرامی عزیزم ابوسعہ ندوی کی معرفت موصول ہوا، غایت درجہ مسرت ہوئی، خود تو ان کے ہمراہ نہیں جاسکا، دو چار دن پہلے ہی حضرت سے مل آیا تھا، البتہ عزیز موصوف کو خط دے دیا تھا، واپسی میں حضرت کا جواب بھی لائے تھے، جیسی محبت و شفقت اور اکرام کا معاملہ فرمایا گیا یہ خود زبانی بتائیں گے۔

الہ آباد میں حضرت اقدس کی مختصر سی صحبت کا آپ پر جو اثر ہوا یہ آپ کے صفائے باطن کی دلیل ہے، مبارک ہو، مولانا پھول پوری نور اللہ مرقدہ سے کسی نے کہا کہ مولانا پرتاپ گڑھی سراپا محبت ہیں، فرمایا کہ ”سراپا نکال دو بلکہ یوں کہو کہ محبت ہی محبت ہیں“، خلد آشیاں حضرت مولانا وصی اللہ صاحب رحمہ اللہ فرمایا کرتے تھے کہ ایسا بے نفس اور قوی النسبت شیخ طریقت میں نے نہیں دیکھا، لوگوں کو اہم امور میں دعا کے لیے ان ہی کے پاس بھیجا کرتے تھے اور فرماتے تھے کہ ”بہت مستجاب الدعوات بزرگ ہیں“۔

حضرت ہی کی غزل کے یہ دو شعر ہیں جن کے پردے میں غالباً خود اپنا مکمل تعارف کر دیا ہے، غالباً کالفاظ احتیاط کے طور پر لکھ دیا ہے ۔

محبت میں کوئی بھی ان سے جیتے ہے یہ ناممکن
یہی کہتے ہیں سب ہارے ہیں ہم ہارے محبت میں

یہ ناممکن ہے آئے پاس اور پھر تر نہ ہو جائے
 محبت کے اڑا کرتے ہیں فوارے محبت میں
 آپ کے تاثرات سے حضرت مسرور ہوئے اور دعا بھی دی، خط سے ہی
 سہی مگر علاقہ قائم رکھیں، دور حاضر میں مولانا کا وجود اللہ تعالیٰ کی نعمت عظمیٰ ہے،
 تفصیلات ابوسعید سلمہ سے معلوم ہوں گی، ان کا کام پوری توجہ سے ماشاء اللہ انجام فرما
 دیا گیا، پرسوں خدمت اقدس میں جانے کا ارادہ رکھتا ہوں، خدا کرے آپ کا مزاج
 بخیر ہو، دعاؤں میں یاد فرماتے رہیں۔

والسلام

ناچیز: محمد عاصم

۵ نومبر ۱۹۸۶ء / ربیع الاول ۱۴۰۷ھ

مکتوب

حضرت مولانا ابوالعرفان ندوی قائم
مقام مہتمم ندوۃ العلماء

حضرت مولانا ابوالعرفان ندوی قائم مقام مہتمم ندوۃ العلماء کا
مکتوب گرامی:

برادر م..... السلام علیکم

یہ خط اس لیے لکھ رہا ہوں کہ اس وقت دارالعلوم کی مجلس انتظامیہ کے بہت سے ممبران کی مدت رکنیت ختم ہو رہی ہے اور ان کی جگہ پر نئے ارکان کا انتخاب ہوگا، حضرت ڈاکٹر صاحب مدظلہ (۱) نے فرمایا ہے کہ میں آپ سے یہ معلوم کروں کہ برارو بمبئی، ناگپور مالگاؤں میں کیا آپ کی نظر میں ایسے اشخاص ہیں جو رکنیت کے لیے مناسب ہوں، یہ ضروری نہیں کہ ایک جن ناموں کو لکھیں ان کا انتخاب ہی ہو جائے، لیکن بہر حال آپ نے جن لوگوں کو ندوہ کے مقاصد سے قریب تر اور دینی حیثیت سے ایک قابل ذکر مقام پر پایا ہو اور وہ اپنے علاقوں میں کچھ اثر و رسوخ بھی رکھتے ہوں، ان کا نام تجویز فرما کر فوراً بذریعہ رجسٹری بھیج دیں، مناسب ہوتا کہ ہر نام کے سامنے ان کے کچھ مختصر حالات اور مشغلہ اور مقامی حیثیت کا بھی تذکرہ ہو، اس خط کو تاکید جائیں اور فوراً اس کا جواب دیں، دارالعلوم میں سب خیریت ہے۔

والسلام

ابوالعرفان ندوی

۷ مئی ۱۹۵۹ء ۲۸ شوال ۱۳۷۸ھ

(۱) ڈاکٹر عبدالعلی حسنی۔

مکتوب

حضرت مولانا عمران خان صاحب

بھوپالی

حضرت مولانا عمران خان صاحب بھوپالی کا گرامی نامہ:

عزیز مکرم.....وعلیکم السلام ورحمۃ اللہ وبرکاتہ!

آپ کا خط ملا، میرے خیال میں تو آپ نے فیصلہ میں عجلت کی اور آپ کا یہ اقدام مولانا مکرم کو گراں گذرے گا، مقامی شکایت و حکایت کو خود ان صاحب سے بھی کہہ کر رفع کیا جاسکتا ہے اور خود مولانا سے کہہ کر بھی رفع کیا جاسکتا ہے، ان مدرسوں کا تجربہ ابھی آپ کو نہیں ہے، وہ مدرسے جو اہل ثروت چلاتے ہیں ان سے بدرجہا بدتر ہوتے ہیں جنہیں چھوڑ کر آپ وہاں جانا چاہتے ہیں، بڑے ہی ناجنسوں سے سابقہ پڑتا ہے، میرے خیال میں ندوی اور غیر ندوی کشمکش بھی وہاں چین سے رہنے نہ دے گی، اس لئے میرے نزدیک تو (چونکہ آپ نے مشورہ مانگا ہے) یہ بات بھی صحیح نہیں ہے کہ معمولی سی ذہنی اور خیالی کاوش کی بنا پر ندوہ کو چھوڑا جائے، اور اگر یہ ضروری تھا تو یہ اقدام اس وقت کرنا چاہئے تھا جب ماہ رمضان میں انہوں نے خواہش ظاہر کی تھی، ویسے ان سے میری واقفیت ہے لیکن نہ ایسی کہ انہیں بے طلب مشورہ دے سکوں، مجھے ایسا شبہ ہے کہ کسی وقتی اور جذباتی بات نے آپ کو اس فیصلے پر مجبور کیا ہے، لیکن یہ مسئلہ جذبات کا نہیں ہے، کافی سوچ سمجھ کر قدم اٹھانے کا ہے، چندہ کے لئے آپ کو بھیجنا غالباً آپ کو ضائع کرنے یا تعلیم سے محروم کرنے کے لئے نہیں ہے بلکہ اس صلاحیت کی بنا پر ہے جو خدا نے آپ کو دی ہے، اور دوسرے اس سے محروم ہیں، یہ صورت دارالعلوم میں آپ کے مقام کو بلند کرنے والی ہے نہ کہ پست، فقدر، اگر دوسرے صرف

دارالعلوم میں پڑھا سکتے ہیں تو آپ اپنی صلاحیت سے دارالعلوم کو چلا سکتے ہیں اور طلبہ کو پڑھا سکتے ہیں، یہ آپ کے لئے باعث امتیاز ہے نہ کہ باعث تہنک، یک درگیر و محکم گیر، آپ اس سے قبل برار (۱) چھوڑ چکے ہیں، خیر وہ تو مجبوری تھی، اب ندوہ چھوڑنے کا ارادہ کر رہے ہیں پھر تیسری جگہ چھوڑیں گے، اس طرح عالم بے وقار سمجھا جاتا ہے اور کہیں وزن قائم نہیں رہتا، باقی نرم و گرم تو ہر جگہ پیش آسکتا ہے اور یقین کیجئے کہ یہ نرم و گرم ندوہ میں سب سے کم پیش آتا ہے، جو یہاں اس کا تحمل نہیں کر سکتا وہ دوسری جگہ بدرجہ اولیٰ تحمل نہ کر سکے گا، ندوہ چھوڑنے کی جگہ نہیں ہے بلکہ اگر وہ جدا کرنا چاہیں تو باصرار اوڑھنے کی جگہ ہے، میرا یہ مشورہ اگر آپ کے منشاء کے خلاف ہو (اور ضرور ہوگا) تو میرا عذر قبول کیجئے کہ المستشار مؤتمن کے اصول پر جو بات میں مفید اور نفع بخش سمجھتا تھا اس کا مشورہ میں نے دے دیا ہے۔

آپ کے لئے دعا گو

عمران خان ندوی

۱۹ مئی ۱۹۶۰ء ۲۳ رزی قعدہ ۱۳۷۹ھ

(۱) صوبہ ”مانا“ میں ابتدائی ملازمت کی طرف اشارہ ہے۔

مکتوب

حضرت مولانا محمد یوسف بنوریؒ

حضرت مولانا محمد یوسف بنوریؒ کا ایک اہم گرامی نامہ:

گرامی قدر محترم وفقنا اللہ وایاکم لکل خیر..... السلام علیکم ورحمۃ اللہ وبرکاتہ
 مکتوب گرامی و کتاب گرامی پہنچ گئے، ان شاء اللہ تبصرہ کیا جائے گا،
 ترمذی کی وہ عبارت جو لکھی گئی اب سے تیس سال قبل لکھا گیا جو لکھا گیا، اب نہ دیکھنے
 کی فرصت، نہ ہمت، نہ چنداں حاجت، باقی ترمذی کی تصحیح و عبارت سے یہ معلوم ہوا
 کہ غلطی اصل روایت میں چلی آ رہی ہے، نسخین کی نہیں یعنی کتابت کی نہیں بلکہ
 روایت کی ہے، اس لئے سب ہی نسخوں میں وہ عبارت ہونی چاہئے اور روایت کی غلطی
 کا طریقہ بھی یہی ہے کہ غلط نقل کرنے کے بعد تصحیح کی جائے، ”أم ولد لعبد
 الرحمن عن أم سلمة، لم أقف علی اسمها“ کا مقصد بھی یہی ہے کہ یہ غیر
 معروف ہے، اس لئے غلط معلوم ہوتا ہے، البتہ أم ولد لإبراهیم صحیح ہے و اسمها
 حمیمة، بات تو صاف ہے، اور اگر حافظ فیصلہ نہ کر سکیں اور یہ توقع رکھی جائے کہ ہم فیصلہ
 کریں محال اگرچہ نہیں لیکن مستعد ضرور ہے۔

والسلام

محمد یوسف بنوری عفا اللہ عنہ

۷ جمادی الاخریٰ ۱۳۸۷ھ ۱۲ ستمبر ۱۹۶۷ء

مکاتیب

مولانا معین اللہ ندوی صاحب^{رح}

مولانا معین اللہ ندوی صاحب^(۱) کا گرامی نامہ

محبت مکرّم و مخلص مولانا تقی الدین صاحب ندوی زید لطفکم

السلام علیکم ورحمة اللہ وبرکاتہ

اللہ تعالیٰ کے فضل و کرم سے امید ہے کہ سفر بعافیت ہوا ہو، اور وہاں بھی سب گھر میں بخیریت ہو، اللہ تعالیٰ آپ کو جزائے خیر عطا فرمائیں کہ آپ نے اس وقت خصوصی توجہ کی، میں بہت ممنون ہوں، ادھر کچھ عرصہ سے میں اپنی صحت کی نہایت کمزوری اور دوسری نجی الجھنوں کی بنا پر عجب کشمکش میں ہوں، لکھنؤ بھی طبیعت نہایت منتشر رہتی ہے، اندور کے سلسلہ میں تو صرف اس لیے فکر رہتی ہے کہ میں کچھ نہ کر سکا، اگر اللہ تعالیٰ ان بچوں کو دینی اور علمی کاموں میں لگالے تو میرے لیے بڑی تسکین کا باعث ہو، اور شاید حق تعالیٰ شانہ اس علاقہ میں دینی تعلیم و تربیت کا کام لے کر قبول فرمائے (۲)۔

آپ نے بر بناء اخلاص کئی مرتبہ مجھ سے وہاں حاضری کے لیے کہا، اپنی نااہلی اور گونا گوں کمزوریوں کے باعث بس یہی خیال آتا ہے کہ سوائے آپ کے لیے (۱) مولانا محترم سے خصوصی تعلق کی بنا پر اور اس لیے کہ دارالعلوم ندوۃ العلماء کے زمانے میں مولانا نائب ناظم و تعمیرات کے ذمہ دار تھے، اس ناچیز کا بکار ندوہ متعدد بار مہمئی اور اس کے اطراف کا سفر ہوا تھا، ان کے صاحبزادے مرحوم عبید اللہ ندوی نے بہت سارے خطوط فوٹو کر کے روانہ کئے تھے جو ہمارے پاس موجود ہیں۔

(۲) مولانا کے وطن ”دھار“ ضلع اندور کی مسجد و مدرسہ کی تعمیر میں اس ناچیز کا بڑا حصہ رہا ہے، اللہ تعالیٰ قبول فرمائے، آمین۔

زحمت ہی کا باعث بنوں ہمت نہیں ہوتی، بس ادھر یہ تمنا ہے کہ ماہ مبارک کسی طرح حرمین شریفین میں گزار لوں اور اگر حق تعالیٰ شانہ فضل فرمائیں تو حج تک ٹھہر جاؤں، اب تمہا جانے کے حال میں نہیں، والدہ عبداللہ سلمہ کو بھی ساتھ لے جانا چاہتا ہوں، اس لیے یہ سوچا ہے کہ اگر آپ غیر مناسب نہ سمجھیں اور زحمت نہ ہو تو امارات کا ویزا مل جائے، چوں کہ میں ان معاملات سے واقف نہیں کہ اس میں کیا کیا کرنا ہوتا ہے اس لیے سر دست میں پاسپورٹوں کا نمبر وغیرہ لکھ رہا ہوں، شروع شعبان میں اگر اللہ تعالیٰ کو منظور ہوا، سفر کا قصد ہے، ہفتہ عشرہ آپ کے یہاں قیام اور پھر وہیں سے ان شاء اللہ حجاز مقدس، اللہ تعالیٰ ہی آسان فرمائے اور عافیت کے ساتھ قبولیت سے نوازے، آپ سے دعاؤں کا بھی خاص طور سے خواستگار ہوں، اس وقت آپ کو یہ لکھنے میں تکلف نہیں کرتا کہ مجھے آپ کے سلسلہ میں بفضلہ تعالیٰ دعاؤں کی توفیق ہوتی رہی ہے، اگرچہ میں اس قابل نہیں، بزرگوں کی دیکھا دیکھی اہتمام کی کوشش کرتا ہوں، اللہ تعالیٰ قبول فرمائے ورنہ اپنا حال تو ناگفتہ بہ ہے۔

میں ان شاء اللہ ۹ فروری سے پہلے ہی اندور کا قصد کر رہا ہوں، چند دن وہاں قیام رہے گا، مجھے آپ کا خط اندور ہی میں مل جاتا تو بہت بہتر تھا۔
یہ خط میں مولوی عطاء الرحمن ندوی سلمہ کو دے رہا ہوں وہ کل صبح قطر روانہ ہو رہے ہیں، وہیں سے پوسٹ کریں گے، خدا کرے آپ کو جلد مل جائے، گھر میں سب کو حسب مراتب سلام و دعا۔

ابھی معلوم ہوا کہ پاسپورٹ کی فوٹو کاپی کی ضرورت ہوتی ہے، شاہد صاحب نے روانہ کئے ہیں، اگر زحمت ہو تو تکلیف نہ کیجئے گا۔ والسلام

دعا گو دعا جو: معین اللہ ندوی

محبت مکرم مولانا تقی الدین صاحب ندوی زید لطفکم

السلام علیکم ورحمۃ اللہ وبرکاتہ

ابھی کچھ دیر پہلے جناب قاری مشتاق صاحب ان عرب مہمان کو لے کر تشریف لائے اور آپ کا خط بھی ملا، اللہ تعالیٰ اپنے فضل و کرم سے والدہ محترمہ کو بھی جلد صحت و عافیت عطا فرمائے اور چھوٹے بچہ (ڈاکٹر صغی الدین) کو حق تعالیٰ شانہ محض اپنے فضل خاص سے جلد صحت اور عافیت عطا کرے اور ہونے والا آپریشن بھی نہایت کامیاب ہو، آپ جن الجھنوں اور پریشانیوں میں ہیں اس کا مجھے بھی اندازہ ہے، آپ کے فون کے بارے میں محی مولانا رابع صاحب نے مجھے بتلایا تھا، الحمد للہ دعا کی توفیق بھی ہوئی تھی اور ان شاء اللہ مزید اہتمام کروں گا، غالباً محی مولانا رابع صاحب اور حضرت مولانا نے بتلایا ہو کہ میں بھی آج کل کئی دن سے والدہ یحییٰ کی علالت کے سلسلہ میں بہت مشوش ہوں، صحت تو ان کی عرصہ سے کمزور ہی چل رہی ہے لیکن ادھر شدید تکلیف کمروغیرہ کے درد کی ایسی شروع ہوئی ہے کہ اس نے معذور سا کر دیا ہے، بلڈ پریشر بھی بڑھا ہوا ہے، تین روز پہلے ہی کچھ ایکسرے ہوئے، خون اور پیشاب وغیرہ کے ٹیسٹ ہوئے، اللہ تعالیٰ ہی فضل فرمائے، آپ سے بھی اہتمام سے

دعاؤں کا متمنی ہوں۔

عرب مہمان بہت مختصر یہاں ٹھہرے، آپ کے حسب ہدایت مدرسۃ الفلاح کی ایک اپیل اور حضرت مولانا کی تحریر ان کو دیدی گئی، ذہنی انتشار کے اس عالم میں بات زیادہ نہیں ہو سکی اور میں نے ان سے کہہ دیا کہ شیخ تقی الدین صاحب اچھی طرح سے واقف ہیں، یہاں تو بہت کم وقت ان کو ملا، بہر حال ایک نظر انہوں نے کتب خانہ وغیرہ پر ڈال لی ہے، اب آپ ہی مناسب طور پر ان سے جو کام لے سکیں لے لیں، اللہ تعالیٰ مدد فرمائے، باقی بفضلہ تعالیٰ مہمان مانوس ہوئے اور ان سے مل کر مجھے بھی بہت خوشی ہوئی، کسی وقت زیادہ وقت کے لیے آئیں تو بہت بہتر ہے، بمبئی میں حضرت مولانا کی خدمت میں ملاقات ضرور ان شاء اللہ ہو جائے گی۔

بہت وقت پر رقم آئی ہے، کئی ضرورت مندوں کے خطوط رکھے ہوئے ہیں اور اندور بھی بھیجنا ہے، اللہ تعالیٰ آپ کو جزائے خیر دے، دعاؤں میں اہتمام سے یاد رکھیں، میں بھی دل سے دعا گو ہوں، تکلیف کر کے بمبئی میں اگر موقع مل سکے تو ایک خط ضرور لکھ دیں طبیعت برابر لگی رہے گی اور والدہ محترمہ کو آیات شفا لازماً بہت پابندی سے زم زم شریف سے دھو کر پلانے کا اہتمام کریں، اسی طرح سے اس بچہ کو بھی، حضرت شیخ نور اللہ مرقدہ نے بعض مرتبہ مجھے اہتمام سے اس سلسلہ میں تحریر فرمایا تھا اور ان کے مجرب ہونے کا تو بہت سے اکابر نے لکھا ہے، آپ تو خوب واقف ہیں لیکن محض یاد دہانی کے طور پر لکھ رہا ہوں، عام طور پر انتشار کی حالت میں ان چیزوں سے ذہول ہو جاتا ہے، میں

خود گھر میں شروع کرنا چاہتا تھا لیکن نہیں کر سکا، ان شاء اللہ اب کروں گا۔
 ایک نجی مشورہ آپ سے یہ کرنا ہے کہ اندور کے مدرسہ کے سلسلہ میں کسی کو
 کب بھیجا جائے، طبیعت چاہتی ہے کہ کم از کم پہلی منزل عمارت کی مکمل ہو جاتی، اب
 الحمد للہ پچاس کے قریب بچے رہنے والے ہو بھی گئے ہیں اور خرچ بھی اچھا خاصا بڑھ
 گیا ہے، میری طبیعت کا حال یہ چل رہا ہے کہ بالکل یکسو ہونے کی طبیعت چاہتی ہے،
 اللہ تعالیٰ محض اپنے فضل و کرم سے عافیت نصیب فرمائے اور عاقبت بخیر ہو۔

والسلام

دعا گو: معین اللہ ندوی

۱۲۱۰ھ / ۶/۲۵ / ۲۳ جنوری ۱۹۹۰ء

مکتوب

حکیم افہام اللہ صاحب^{رح}

محترم حکیم افہام اللہ صاحب کا مکتوب گرامی:

۵ نومبر ۱۹۸۸ء

مخدوم و معظم اخی مکرم دامت برکاتہم السلام علیکم ورحمۃ اللہ وبرکاتہ
الحمد للہ علی کل حال، خدا کرے آپ مع الخیر ہوں۔

عزیزم میاں بدر عالم صاحب اور ان کی اہلیہ میرے زیر علاج ہیں، ابھی کوئی فائدہ نہیں ہے آج وہ تشریف لائے ہیں، نسخہ میں تبدیلی کی گئی، ان شاء اللہ نفع ہوگا، آپ بھی دعائے خیر فرمائیں۔

اس جوار میں بدعات کا زور ہے مدرسہ و مکاتب زیادہ انہیں کے ہیں، اللہ تعالیٰ نے ایک مرد مجاہد پیدا کیا ہے اس نے ایک دینی مدرسہ اپنے لوگوں کا قائم کیا ہے، بہت ہی فعال ہے میں اس مدرسہ میں خود گیا اور دیکھ کر ندوہ سے الحاق کو کہا، چنانچہ بحمد اللہ ندوہ سے الحاق ہو گیا، حضرت مولانا علی میاں صاحب مدظلہ کو دیکھنے کل رائے بریلی گیا تھا انہوں نے بھی مسرت کا اظہار فرمایا، مدرسہ کی تعمیر تو وسیع ان شاء اللہ ہوگی، لیکن آنجناب سے گزارش ہے مدرسہ کی شایان شان مسجد (۱) آپ کی توجہ سے بن جائے، یہ عریضہ بہ طور درخواست پیش ہے بہتر ہوگا خود آپ تشریف لائیں میں آپ کو دولت کدہ سے وہاں لے جاؤں اور بعد معائنہ میری درخواست پر توجہ فرمائیں۔

والسلام

ناکارہ محمد افہام اللہ

(۱) الحمد للہ مسجد بن گئی۔

مرکاتیب
مولانا عبدالحفیظ مکی

مولانا عبدالحفیظ مکی کا مکتوب گرامی:

مکرم و محترم جناب مولانا تقی الدین صاحب زادکم اللہ قبولاً و برکتاً

السلام علیکم ورحمۃ اللہ وبرکاتہ

گرامی نامہ موصول ہوا، حالات سے آگاہی ہوئی، مولانا عبدالرحیم صاحب مدینہ منورہ میں ہی ہیں، کل پیر کو یہ عاجز مدینہ منورہ جا رہا ہے، آپ کا گرامی نامہ جو مشترکہ ہم دونوں کے نام ہے ساتھ لیتا جاؤں گا تاکہ وہ بھی پڑھ لیں بلکہ پورا ان کے حوالہ ہی کر دوں گا، اب تو ہم صرف آنجناب کے ہی منتظر ہیں، آپ خوش قسمت ہیں کہ حضرت والا کی عین منشأ کے مطابق ان شاء اللہ سب کام کریں گے، حضرت کے آخری خطوں میں بہت ہی خوشی کا اظہار تھا، اللہ تعالیٰ ہی آپ کے درجات بلند فرمائیں اور نعم البدل تدریس کی جگہ بفضلہ نصیب فرمائیں، اللہ تعالیٰ آپ کے فیوض کو زیادہ سے زیادہ علیٰ احسن وجہ عام فرمائیں اور عالم کو متمتع فرمائیں، آمین۔

اب تو یہاں جو بھی ملتا ہے آنجناب کی آمد کے بارے میں ہی پوچھتا ہے کہ یہ خبر تو سب کو ہو چکی ہے کہ حضرت والا نے آنجناب کو منتخب فرمایا ہے اس عظیم اور مبارک کام (بذل الحجود و اوجز المساک) کے لئے، اللہ تعالیٰ اپنے فضل و کرم سے زیادہ سے زیادہ قبول فرمائیں اور سفر و جدوجہد خالصاً لوجہ فرما کر آنجناب کو بھی ہر قسم کی ترقیات عظیمہ سے نوازیں، آمین۔

امید ہے واپسی ڈاک کی آنجناب اطلاع دیں گے، ٹکٹ کے بارے میں بھی

پتہ نہ چلا کہ کیا بنا؟ یہاں سے ضرورت ہو تو فوراً تحریر فرمادیں، مصر میں اوجز جو چھپ رہی ہے تو وہ لوگ اسی نستعلیق خط کو پڑھ لیتے ہیں اسی سے چھاپ رہے ہیں، مطبع والے اس کے پڑھنے میں ماہر ہیں، اس لئے مستقل ٹائپ یا لکھائی کی ضرورت نہیں پڑی، دعاؤں کی درخواست ہے۔

فقط والسلام مع الاکرام

عبدالحفیظ عفی عنہ، ۲۵ رجب ۱۳۹۲ھ ۲۴ ستمبر ۱۹۷۱ء

مولانا عبدالحفیظ مکی کا گرامی نامہ:

مکرم و محترم مولانا تقی الدین صاحب ادام اللہ لکم الخیرات بفضلمہ

السلام علیکم ورحمۃ اللہ وبرکاتہ وبعد!

قاہرہ سے الحاج حسن عاشور کاج سے قبل تارا آیا تھا کہ فلموں کے بلاک بن گئے ہیں اور چھپائی شروع ہو گئی ہے مگر فلم میں بعض صفحات میں کہیں فلم خراب ہو گئی ہے اس لیے بہتر ہے کہ حجری طباعت والی اوجز کا ایک نسخہ بھجوادو تاکہ اس سے دیکھ کر اصلاح کر لی جائے، ان کو فوراً نسخہ بھیجنے کا انتظام کروادیا تھا اللہ کرے اب قریب الختم ہو، یہ سیاہ کار ہفتہ عشرہ تک لندن جا رہا ہے، پریس کے لیے طباعت کی چند مشینیں اور جمع حروف کے لیے فوٹو ٹائپ لانے کے لیے راستے میں ارادہ ہے کہ قاہرہ ہو کر جاؤں گا اور واپسی بھی ان شاء اللہ قاہرہ سے ہی ہوگی اللہ کرے خود ہی سفارت ابوظہبی میں مکمل شدہ جلدیں دے آؤں، آپ سے فوری طور پر دو گزارشیں ہیں:

(۱) اول اور اہم تو یہ کہ شیخ احمد بن عبدالعزیز سے ایک فوری مستعجل خط سفیر ابو ظہبی بالقاہرہ کو لکھوا کر ارسال کروا دیں تاکہ وہ ملک عبدالحفیظ، صاحب المکتبۃ الامدادیہ سے یا اس کے مندوب سے جو جلد اوجز کی ملے وہ وصول کر کے ہمیں رسید دے دیں، گزارش ہے کہ یہ بہت اہمیت سے لکھوادیں۔

(۲) آپ خود تکلیف فرما کر مندرجہ ذیل پتہ پر ان جلدوں کو لکھیں جو آپ تک پہنچ چکی ہیں، نمبر بھی لکھیں اور حروف سے بھی لکھیں تاکہ اچھی طرح وضاحت ہو جائے اور جو جلدیں باقی ہیں ان کی علیحدہ فہرست بنا دیں یہ خط میرے نام لکھیں، یہ بھی گزارش ہے کہ ابھی لکھ دیں، پتہ یہ ہے: ملک عبدالحفیظ عبدالحق، دارالاعتصام للنشر و التوزیع شارع حسین حجازی المتفرع من شارع القصر العینی (امام مصلحۃ الضرائب القاہرہ)، تاکیداً عرض ہے کہ یہ دونوں کام آج ہی تکلیف فرما کر کروا دیں، جزاکم اللہ خیر الجزاء، امید ہے اپنے خط میں آپ اپنے حالات کی تفصیل بھی تحریر فرمادیں گے۔

فقط والسلام

عبدالحفیظ

مکاتیب

مولانا عبداللہ عباس ندوی

مکتہ المکرمۃ ص ب ۱۸۸۴ راجعۃ المبارکۃ ۲۹ محرم ۱۴۰۷ھ، ۲ اکتوبر ۱۹۸۶ء
 برادر عزیز و مکرم حضرت مولانا ڈاکٹر تقی الدین صاحب ندوی مظاہری سلمہ
 اللہ تعالیٰ وحفظہ السلام علیکم ورحمۃ اللہ وبرکاتہ

کل شام ابو ظہبی سے چل کر ساڑھے ۹ بجے جدہ، اور دس بجے حرم شریف
 پہنچا، ادائیگی عمرہ کے بعد ساڑھے گیارہ بجے گھر آیا، عمرہ کے دوران آپ کے حکم کی
 تعمیل میں آپ کی فلاح و بہبود کے لیے دعائیں کیں، چونکہ دعا ہر عامی و جاہل
 اور معصیت زدہ کر سکتا ہے اس لیے آپ کے حکم کی تعمیل کی ورنہ آپ جیسے خوش اوقات
 عالم و محدث کی دعاؤں کا میں سخت محتاج ہوں، آپ عمر میں یقینی چھوٹے ہیں لیکن مرتبہ
 میں اللہ تعالیٰ نے بڑا بنایا ہے، ذلک فضل اللہ یوتیہ من یشاء۔

آپ نے جس برادرانہ خلوص و محبت کا برتاؤ کیا آپ سے اسی کی توقع تھی، جس
 طرح عطر سے توقع ہوتی ہے کہ وہ مشام جاں کو معطر کرے گا، دوسرے ہم وطن وہم مدرسہ
 ہم عقیدہ وہم مرجع ہونے کے لحاظ سے آپ پر حق بھی سمجھتا ہوں، اللہ تعالیٰ آپ کی
 صلاحیتوں سے امت کو نفع پہنچائے، آپ کا شکر یہ ادا کرتے ہوئے شرم معلوم ہوتی
 ہے (۱)، بہر حال آپ نے جو تکلیف فرمائی اور آکر ملے اور کلمہ خیر کہا اس کا اجر اللہ تعالیٰ
 عطا فرمائے گا، عزیزم ڈاکٹر ولی الدین سلمہ اللہ اور ان کے بھائیوں کو سلام و دعائیں۔

والسلام عبد اللہ عباس الندوی

مکتہ المکرمۃ ص ب ۱۸۸۴

(۱) ایک مسجد کی تعمیر کی بات تھی جو الحمد للہ پوری ہو گئی۔

گرامی درجات برادر عزیز و مکرم مولانا تقی الدین صاحب ندوی مظاہری حفظہ اللہ تعالیٰ
السلام علیکم ورحمۃ اللہ وبرکاتہ

الحمد للہ گزشتہ شب بخیر واپس آیا، اور آپ کی نوازشات، اپنائیت، خلوص و کرم
اور محبت کی اچھی یادیں ساتھ لے کر آیا، جو برابر یاد رہے گی اور آپ کے حق سے دعائے
خیر پر مائل رکھے گی، آپ صاحب قلب، صاحب ذکر، صاحب نسبت بزرگ ہیں،
بزرگی کے لیے عمر کی زیادتی ضروری نہیں ہے، شیخ سعدی کا مقولہ ہے کہ ”بزرگی بہ عقل
است نہ کہ بہ سال“، یعنی بزرگی و دین کی وجہ سے ہوتی ہے نہ کہ عمر کی وجہ سے، لہذا
آپ اگرچہ عمر میں چھوٹے ہیں مگر درجات میں مجھ ناچیز سے بہت بڑے ہیں، میرے
حق میں دعا فرمائیں کہ جو وقفہ حیات مقدر ہے وہ اپنی رضا کے کام میں لگائے، اور
اپنے خلق کا محتاج نہ بنائے، امید کہ آپ تمام اہل بیت کے ساتھ بخیر ہوں گے۔

والسلام

مکترین: عبداللہ عباس الندوی

۳ شعبان ۱۴۰۶ھ ۱۴/۱۳ اپریل ۱۹۸۶ء یوم السبت

مکتوب

مولانا عبداللہ صاحب کا پودری

مولانا عبداللہ صاحب کا پودری کا مکتوب:

ذوالحجہ والکرم حضرت مولانا تقی الدین صاحب زید مجدکم

تحیۃ طیبتہ وبعدا!

ہم دیوبند سے سیدھے مکان چلے آئے ہیں، میں تو انکلیشور سے کا پودرہ چلا گیا اور مولوی عبدالحق صاحب کٹھور، جمعہ کو مکان رہ کر جمعہ کی شام کو ترکیسر آ گیا ہوں، الحمد للہ سفر بہت اچھا گزرا، حضرت اقدس کی شفقتیں ہمیشہ یاد آتی رہیں گی، آپ نے بھی ذرہ نوازی میں کمی نہیں فرمائی، آپ کی میزبانی اور رفاقت سے بہت سہولت رہی، اللہ تعالیٰ بہترین بدلہ عطا فرماوے، اللہ تعالیٰ بہتر طریقہ سے جلد آپ کا کام مکمل فرمانے کی ہمت و توفیق عطا فرماوے، دیوبند میں دو روز قیام رہا، اساتذہ کرام سے ملاقاتیں ہو گئی اور دہرہ دون ایکسپریس سے چلے آئے۔

مکرم مولانا محمد منظور نعمانی صاحب اتوار کی شام کو ترکیسر تشریف لائے تھے، عشاء کے بعد جامع مسجد میں اور صبح کی نماز کے بعد مدرسہ کی مسجد میں نصیحت آمیز بیان فرمایا، راندیر، ڈابھیل، کنتھاریہ اور آئندہ کا دورہ بھی ہوا۔

اس طرف جملہ احوال اچھے ہیں، حضرت اقدس کی خدمت میں حسب گنجائش سلام و دعا کی درخواست عرض فرمادیں، مولانا محمد ابراہیم صاحب و دیگر اساتذہ سلام عرض کرتے ہیں۔

اب کی مرتبہ مولانا محمد عاقل صاحب سے آپ کے کمرے میں تفصیلی

ملاقات ہوئی، مجھے ان کے حُسن اخلاق سے بہت خوشی ہوئی، اللہ تعالیٰ موصوف کو دین کی زیادہ سے زیادہ خدمت انجام دینے کی توفیق نصیب فرماوے، اگر سہولت ہو تو سلام مسنون عرض فرمادیں، ”خوان خلیل“ مولانا ابراہیم صاحب کو پہونچا دی ہے، بس دعا کی درخواست ہے۔

والسلام

احقر عبداللہ غفرلہ ترکیسر، سورت

یکم اپریل ۱۹۷۰ء ۲۴ محرم ۱۳۹۰ھ

مکتوب

مولانا عبدالرحیم متالا

مولانا عبدالرحیم متالا کا ایک خط:

محترم المقام مدنیو ضکم بعد سلام مسنون!

خیریت طرفین مطلوب ہے، چپاٹا پہونچتے ہی شیخ احمد بن عبدالعزیز کی خدمت میں ایک لمبا چوڑا تار ارسال کیا تھا کہ وہاں ایک کانفرنس ہو رہی تھی، اس میں شرکت کی دعوت آپ کو پیش کی گئی تھی، اس کے بعد آپ کی طرف سے جواب کا انتظار ہی رہا، اس کے بعد میں افریقہ چلا گیا، تین ماہ وہاں رہا، اس درمیان ہمارے بچے بھی زامبیا آ گئے، اس کے بعد میں حج میں آ گیا، حج کے بعد سے مدینہ پاک ہی میں ہوں اور یہاں سے واپسی پھر زامبیا کو ہے، دعا فرمادیں، اللہ جل شانہ اپنے فضل و کرم سے کوئی صورت ہمارے لیے بھی اچھی پیدا فرماوے، افریقہ اور زامبیا سے بہت سے لوگوں نے آپ کی خدمت میں سلام عرض کیا ہے، دعاؤں میں یاد رکھیں، گھر والوں کی خدمت میں سلام مسنون۔

فقط والسلام

عبدالرحیم

۶/دسمبر ۸۷ء ۵/محرم ۱۳۹۹ھ

مکاتیب

حضرت مولانا سید محمد رابع صاحب

حسنی ندوی دامت برکاتہم

یہ خط حضرت مولانا علی میاں ندویؒ کے امارات و ابوظہبی کے ۱۹۷۹ء کا دوسرے سفر کے بعد کا ہے:

برادر مکرم مولانا تقی الدین صاحب..... زید لطفہ

السلام علیکم ورحمۃ اللہ وبرکاتہ

امید ہے کہ آپ بخیر و صحت ہوں گے، ہم لوگ بفضلہ تعالیٰ خیر و صحت کے ساتھ ریاض ہوتے ہوئے سہ شنبہ ۳۰ جنوری کو مدینہ طیبہ حاضر ہوئے اور ایک ہفتہ قیام کے بعد کل انشاء اللہ ۱۵ فروری کو مکہ مکرمہ و جدہ جانے کا قصد ہے، وہاں سے غالباً ۱۲، ۱۵ فروری کو قطر دوحہ جانا ہوگا اور ممکن ہے کہ شارقہ کا بھی دوروزہ پروگرام وہاں سے واپسی ہندوستان کے دوران رکھ لیا جائے لیکن یہ باتیں ابھی صرف تخمینی ہیں یقینی نہیں۔ امارات کے سفر میں آپ نے جس تعلق اور خیال کا ثبوت دیا اس سے آپ کی محبت اور تعلق خاطر کا پورا اظہار ہوتا ہے، آپ نے اپنے اوقات کا حرج کیا اور تکلیف اٹھائی لیکن چوں کہ آپ سے ایسا تعلق ہے کہ آپ کو ان باتوں سے روکنا صحیح نہ تھا، آپ کے ساتھ رہنے سے انس و تقویت حاصل ہوتی تھی اور پردیس پردیس نہیں معلوم ہوتا تھا، آپ کا ان محبتوں اور خاطرہوں پر بہت بہت شکریہ، اللہ تعالیٰ آپ کو بہت خوش رکھے۔

ریاض میں قیام بہت مختصر رہا، ٹھیک سے لوگوں سے ملاقات نہ ہو سکی، حضرت شیخ کی ناسازی طبع کے خیال سے مدینہ طیبہ جلدی پہنچنے کا تقاضہ تھا، چنانچہ

صرف ڈھائی روز ریاض ٹھہر کر مدینہ طیبہ حاضر ہو گئے، یہاں مواجہہ شریف پر اپنا اور اپنے تعلق والوں کا بہ شمول آپ کے سلام پیش کیا، حضرت شیخ سے ملاقات ہوئی، الحمد للہ طبیعت پہلے سے بہتر ہے، آپ کا خط پیش کر دیا، حضرت شیخ مدظلہ کونسیان کا بھی عارضہ ہے، کبھی کبھی اس کا اظہار ہو جاتا ہے، امارات کے سفر کے تذکرہ میں کل آپ کو دریافت کرنے لگے، ماموں جی مدظلہ نے آپ کی خیریت بتائی اور امارات کے سفر میں آپ نے جس محبت و تعلق کا ثبوت دیا اس کا تذکرہ کیا اور یہ بھی بتایا کہ ان کا خط پیش کیا جا چکا ہے، حضرت کو کمزوری اور نیند کی شکایت عموماً رہتی ہے، اگرچہ حرم شریف میں بعض نمازوں میں جاتے ہیں، حضرت خاطر و شفقت حسب سابق فرماتے ہیں، البتہ کمزوری کے باعث مجلسوں کے اوقات کم رہ گئے ہیں، جعفری صاحب کے مدرسہ میں جو تقریر ہوئی تھی اس کا عربی نص ماموں جی مدظلہ نے دیکھ کر پاس کر دیا ہے اس کو صاف کروا کر ہم آپ کو انشاء اللہ جلد روانہ کر دیں گے تاکہ آپ جہاں مناسب سمجھیں دیدیں، الرائد میں بھی انشاء اللہ شائع ہو جائے گا۔

آپ نے جن لوگوں کو شکریہ کے یا کسی یاد دہانی کے خطوط لکھنے کی یادداشت لکھائی تھی وہ محفوظ ہے، انشاء اللہ تعالیٰ ہندوستان پہنچ کر تعمیل کی جائے گی۔

برادر محترم مولانا معین اللہ صاحب کے لڑکے عبید اللہ کے سلسلہ میں آپ نے جو مشورہ دیا ہے ہم نے مولانا معین اللہ صاحب کو لکھ دیا ہے، آپ تکلیف کر کے ان کے لیے ویزا بھجوانے کی فکر کر دیں، وہ اب کمپالا یوگنڈا پہنچ گئے ہوں گے اس

لیے وہاں کے سفارت خانے کے نام ویزا بھجوادیتجئے۔

آپ نے اپنے محکمہ قضا کے لیے جو دو تین نفر جن کے نام طلب کیے ہیں انشاء اللہ ہندوستان پہنچ کر ان کی درخواستیں ارسال کروادی جائیں گی، خدا کرے آپ بکمال صحت و عافیت ہوں، دعاؤں میں یاد رکھئے، ہم لوگ بھی دعا کرتے ہیں۔

والسلام

محمد رابع حسنی ندوی

۹ ربیع الاول ۱۴۱۹ھ، ۶ فروری ۱۹۹۷ء

مولانا سید محمد رابع حسنی ندوی کا گرامی نامہ:

برادر عزیز و مکرم مولانا تقی الدین صاحب زید لطفہ

السلام علیکم ورحمۃ اللہ وبرکاتہ

آپ کا عنایت نامہ بلکہ نامہ نوید موصول ہوا، اس کے موصول ہونے سے دو تین روز قبل عزیز ی ابوسعید سلمہ نے یہ خوشخبری سنائی تھی کہ الحمد للہ رسالہ الدکتورہ پر مناقشہ ہو گیا اور کامیاب رہا، آپ کے عنایت نامہ سے تفصیل معلوم ہوئی، الحمد للہ آپ کی محنت کی قدر دانی ہوئی اور آپ اس مرحلہ سے بچر و خوشی فارغ ہو گئے، اس کی بہت بہت مبارکباد قبول کیجئے، اللہ تعالیٰ نے چاہا تو آپ کی محنت اور اس کے اس تحفہ ظاہری سے دین و امت کو نفع پہنچے گا، اللہ تعالیٰ اس کو زیادہ سے زیادہ مفید و مشہر بنائے،

پہلے آپ فضیلۃ الشیخ تھے، اب ماشاء اللہ فضیلۃ الدکتور الشیخ ہیں، اللہ تعالیٰ مبارک کرے، آپ کے سب ہی تعلق والے مبارکباد دے رہے ہیں۔

آپ نے اپنے خط میں اگرچہ شروع رمضان میں آنے کو لکھا ہے اور شروع رمضان اب قریب ہی ہے، لیکن ہم نے یہ چاہا کہ اس کا انتظار بھی کیوں کریں، مبارکباد دینے میں تاخیر مناسب نہیں، ان شاء اللہ ملاقات پر اطمینان و تفصیل سے سنیں گے، مناقشہ میں معارضہ رخ اختیار کرنے والے استاذ غالباً تصوف کے مخالف ہیں، اسی لئے انہوں نے یہ طرز اختیار کیا، لیکن محنت اور فن حدیث میں آپ کی واقفیت کو تو انہوں نے بھی سراہا ہوگا۔

ماموں جی مدظلہ اور تمام اہل تعلق الحمد للہ اچھے ہیں اور سب کو اس خبر سے خوشی ہوئی، دکتور ابراہیم نجیب کا کوئی خط یہاں نہیں پہنچا تھا، ورنہ ان کو نصاب ضرور بھیج دیا جاتا، بہر حال اب بھجوانے کی فکر کرتے ہیں۔

ابوسعید سلمہ نے تخصص ادب کا سندھی امتحان دے دیا ہے، ابھی نتیجہ نہیں نکلا ہے لیکن اندازہ ان شاء اللہ ان کی نمایاں کامیابی کا ہے، وہاں جو اہل تعلق ہیں ان کو ہمارا سلام عرض کر دیجئے، خاص طور پر شیخ عبدالعزیز آل مبارک اور شیخ عبداللہ محمود صاحبان کو۔

والسلام

دعا گو و دعا جو: محمد رابع حسنی ندوی

۲۵ شعبان ۹۶ھ ۲۱ اگست ۱۹۷۶ء

حضرت مولانا سید محمد رابع حسنی ندوی کے خطوط:

برادر عزیز و محترم ڈاکٹر مولانا تقی الدین ندوی صاحب زید لطفہ

السلام علیکم ورحمۃ اللہ وبرکاتہ

امید ہے کہ مزاج بخیر ہوگا، الحمد للہ ہم لوگ اچھے ہیں، خال معظم اور مولانا معین اللہ صاحب و دیگر حضرات بھی بخیر ہیں، یہ خط مولانا سعید الرحمن صاحب اور مولوی محمد رضوان کے ہمراہ ارسال ہے، تاکہ بسہولت آپ کو پہنچ جائے، یہ دونوں ندوہ کے لیے حصول تعاون کے دورہ پر ہیں اور ظاہر ہے کہ آپ سے ملاقات و تعلق رہے گا، خال معظم آجکل مولانا معین اللہ صاحب کے وطن اندور میں آرام اور یکسوئی کے ساتھ علمی کام میں ہیں، اب آنے والے ہیں، خال معظم کے سفر امارات کی تاریخ ابھی تک طے نہیں ہو سکی، ان کی صحت ابھی تک اس لائق نہیں ہو سکی کہ بسہولت باہر کا سفر کریں، معالج حکیم نے سختی کے ساتھ سفر کچھ دنوں تک روک دینے کی تاکید کی ہے، چنانچہ اندرون ملک کے بھی متعدد پروگرام منسوخ کر دیئے ہیں، یوں مجموعی طور پر پہلے کے مقابلہ میں صحت میں بہتری ہے، علاج جاری ہے، امید ہے کہ اس سے خاطر خواہ فائدہ ہوگا، اب بظاہر دو ڈھائی ماہ کوئی طویل سفر نہیں ہوگا، ہندو بیرون ہند دونوں میں ہی یہ صورت اختیار کی جائے گی، خدا کرے امارات کے سفر میں زیادہ تاخیر نہ ہو، ممکن ہے کہ بعد عید موقع نکل سکے، چوں کہ آپ نے تاکید و اہتمام کے ساتھ امارات کی بات رکھی ہے اس لیے اس کی اہمیت پیش نظر ہے ورنہ اس کو ختم کر دینے کی فرمائش کی

جاتی۔

آپ ہندوستان آئے لیکن آپ سے ملاقات نہیں ہو سکی، ظاہر ہے کہ خال معظم اور مولانا معین اللہ صاحب سے بمبئی میں ملاقات ہو گئی تھی اس لیے لکھنؤ آنے کی اہمیت باقی نہیں رہ گئی تھی، اب آپ کا ہندوستان کا ارادہ کب ہے، آپ کے صاحبزادہ اور دیگر اہل تعلق کی صحتیں کیسی ہیں، خدا کرے سب اچھے ہوں، مولوی ابوسعید سلمہ اور مولوی ولی الدین سلمہ کو سلام و دعا کہئے اور دعاؤں میں یاد رکھئے، خدا کرے دونوں اپنے علمی و عملی مشاغل میں بخوبی لگے ہوئے ہوں۔

والسلام

مخلص: محمد رابع حسنی ندوی

۱۴۰۸/۷/۱۸ھ

مکتوب

مولانا محمد واضح رشید حسنی ندوی

مولانا محمد واضح رشید حسنی ندوی کا گرامی نامہ:

محبت گرامی مولانا تقی الدین صاحب ندوی زید لطفہ

السلام علیکم ورحمۃ اللہ وبرکاتہ

امید ہے مزاج گرامی بخیر ہوگا، گرامی نامہ موصول ہوا، خیریت معلوم ہوئی، کچھ عرصہ سے تقاضہ ہو رہا تھا کہ آپ کی خدمت میں کوئی عریضہ تحریر کریں یا آپ سے ملاقات ہو، مگر آج وکل میں یہ بات ٹلتی رہی، اس لیے آپ کی تحریر دیکھ کر بڑی مسرت ہوئی، حضرت شیخ رحمۃ اللہ علیہ کے تعلق سے آپ سے دلی وابستگی اور مناسبت محسوس ہوتی ہے، اگرچہ ہمارے آپ کے درمیان بڑے فاصلے ہیں، لیکن قلبی مناسبت اور ذہنی وحدت کی وجہ سے قرب حاصل ہے، امید ہے دعاؤں میں خصوصی طور پر یا فرماتے ہوں گے، اور بے تکلفی میں کبھی کبھی بے ادبی ہوتی ہوگی اس سے درگزر کریں گے، حدیث سے اشتغال کی وجہ سے آپ احترام کے مستحق ہیں۔

آپ کے خط میں اشارہ تھا کہ اس کے ساتھ ایک چک بھی ارسال ہے، لیکن خط میں کوئی چک نہیں تھا اس لیے بڑی حیرت ہوئی، ممکن ہے رکھتے وقت ذہن سے بات نکل گئی ہو، مہربانی فرما کر وہیں تلاش کر لیں اور چک روانہ فرمادیں۔

الحمد للہ تکیہ کے رمضان کے معمولات حسب دستور چل رہے ہیں، پرسنل لاکہ مسئلہ میں ماموں جی مدظلہ کی سرپرستی میں جو کوششیں ہو رہی تھیں الحمد للہ وہ کامیاب ہوئیں، دہلی میں ایک مخلوط اجتماع میں جس میں غیر مسلم دانشور مدعو تھے ماموں جی

کا خطاب اور مکالمہ بھی ہوا جس کے اچھے اثرات محسوس کیے گئے۔
اس دفعہ مدرسہ فلاح المسلمین کی طرف سے کوئی سفیر نہیں گیا اس لیے امید
ہے کہ آپ اس کے لیے خیال رکھیں گے اور نظر انداز نہ کریں گے۔

والسلام

طالب دعا: واضح

مکاتیب

مولانا محمد یعقوب مجددی

والاصفات عالی تبار جناب مکرم مولوی صاحب حفظہ اللہ
السلام علیکم !

محبت نامہ شرف صدور فرمایا، عین انتظار میں خیریت معلوم ہونے کی فکر تھی،
خیریت مزاج کا علم ہوا، دوا کامیاب ہے استعمال فرمایا، ابھی اس کا اثر معلوم نہیں ہوا
لیکن ان شاء اللہ اس کا اثر ضرور ظاہر ہوگا، جو اس کو استعمال کر رہا ہے اس کے لئے مفید
اور زود اثر ثابت ہو رہی ہے، آپ واپسی میں بھوپال دو چار دن قیام فرمائیں، تاکہ
پھر میں آپ کی خدمت کر سکوں، اہل علم کی خدمت کرنا میں سعادت سمجھتا ہوں، اللہ
نصیب فرمائے۔

أحب الصالحين و لست منهم لعل الله يرزقني صلاحاً
تشریف آوری کا بے قراری سے انتظار ہے دو حرنی اطلاع دے کر مسرور
فرمائیں، مولوی محمد نعمان صاحب سلام فرما رہے ہیں۔

محمد یعقوب مجددی

۴ جنوری ۱۹۶۶ء ۱۲ رمضان ۱۳۸۵ھ

السلام علیکم ورحمۃ اللہ وبرکاتہ !

کرم نامہ شرف ورود فرمایا، بہت شرمندہ ہوں کہ کتاب (محدثین عظام) کی
رسید اب تک نہ دے سکا، اللہ تعالیٰ آپ کے برکات کو زیادہ فرمائے، اور آپ کے فیض کو

جاری فرمائے، اور آپ کے جلسے کو رونق فرما کر حدیث شریف کی اشاعت و عمل آپ کے طفیل سے لوگوں کو جاری فرمائے، حضرت کو اللہ صحت عطا فرمائے اور موجودہ تکالیف کو دور فرما کر صحت عطا فرمائے۔

محمد یعقوب مجددی (خانقاہ مجددیہ)

بھوپال ۲۱/ اگست ۱۹۶۹ء / جمادی الثانیہ ۱۳۸۹ھ

مکاتیب

قاضی اطہر صاحب مبارک پوری

قاضی اطہر صاحب مبارک پوری کے گرامی نامے:

مولانا قاضی عبدالحفیظ اطہر مبارک پوری ہندوستان کے مشاہیر علماء میں سے تھے اور صاحب قلم مؤرخ تھے ان سے اس ناچیز کی ملاقات و تعارف ممبئی میں ۱۹۵۵ء میں انہیں کے کمرے میں ہوا، ان کے ساتھ چند دن قیام کرنے کا موقع ملا، انہوں نے ضیافت کا پورا حق ادا کیا پھر بعد میں ان سے تعلقات بڑھتے چلے گئے، ان کی آپ بیتی بڑی ہی دل چسپ ہے، جس کو انہوں نے خود ہی لکھا ہے، میرے ندوہ کے مدرسے کے زمانے میں اکثر ممبئی آمدورفت رہتی تھی، قاضی صاحب اور محی الدین منیری بھٹکی مرحوم سے اکثر ملاقاتیں رہتی، جو اس وقت حج کمیٹی میں کام کرتے تھے انہوں نے میری کتاب محدثین عظام پر جو پہلی تصنیف تھی بہت ہی حوصلہ افزا تبصرہ فرمایا، لکھا کہ درس و تدریس کے ساتھ اس طرح کی تالیف کرنا آئندہ اچھے مستقبل کی پیشین گوئی کر رہا ہے۔

قاضی منزل، مبارک پورا عظیم گڑھ

۲ رجب ۱۴۱۰ھ ۳۰ جنوری ۱۹۹۰ء

برادر مکرم زید مجدہ السامی

السلام علیکم ورحمۃ اللہ وبرکاتہ

خدا کرے آپ بخیریت رہ کر متعلقہ دینی و علمی امور و معاملات میں مشغول ہوں، میں خیریت سے ہوں، اس سال جنوری کی ابتدا میں سخت سردی رہی، اس

درمیان میں بھوپال تاج المساجد اور بھڑوچ دارالعلوم ماٹلی والا کے اجلاس میں شریک نہیں ہو سکا، اب دیوبند کا ارادہ ہے شیخ الہند اکیڈمی کے کاموں کی نگرانی و مشورہ کے سلسلہ میں، میری ایک کتاب ”ائمہ اربعہ“ وہاں سے شائع ہو چکی ہے، دوسری کتاب ”تدوین سیر و معازی“ زیر طباعت ہے، خدا کرے اس طرح وقفہ وقفہ سے کچھ کتابیں شائع ہوتی رہیں، رمضان میں بمبئی گیا تھا، اب پھر رمضان ہی میں جانا ہے، گھر پر لکھتا پڑھتا رہتا ہوں، ”معارف“ میں اکثر تحقیقی مضامین شائع ہوتے ہیں۔

ان شاء اللہ آپ تعلیمی مشاغل کے ساتھ علمی و تحقیقی مشاغل میں مصروف ہوں گے، اب ہم لوگوں کو جو وقت مل جائے غنیمت ہے، واعظ حضرات بھی نہیں رہے، عجیب قحط الرجال چل رہا ہے، آپ آجائیں تو کسی موقع سے ایک جلسہ کر ڈالوں، وہیں سے یا یہاں آنے کے بعد مجھے اپنی آمد سے مطلع کریں تاکہ ملاقات ہو سکے۔

”کتاب الثقات“ لابن شاہین اگر اس طرف چھپی ہو تو دو چار نسخے میرے لئے ضرور خرید لیں تاکہ ریکارڈ رہے، ”النافع الکبیر“ پر کام ہو رہا ہوگا، وہ آپ کے حدیث پر کام کے سلسلے کی کتاب ہے۔

گا ہے گا ہے ”دارالمصنفین“ چلا جاتا ہوں اور کہاں جاؤں کس سے ملوں، ہم ذوق نہیں ملتے ہیں، لوگ اپنے اپنے کام میں مصروف رہتے ہیں۔

حرین شریفین وغیرہما میں دو تین ماہ علمی کاموں کے سلسلے میں رہنا چاہتا ہوں مگر ویزا مشکل ہے، عمرہ میں جانے سے چودہ دن کے بعد نکلنا پڑے گا، مکہ مکرمہ کے بعض

متعلقین ویزا سے گھبراتے ہیں، ویسے کوشش میں ہوں کہ کسی ذریعہ کم از کم تین ماہ کا ویزا مل جائے اور کچھ دن ان علاقوں کے کتب خانوں اور اہل علم سے استفادہ کر سکوں۔
 آپ جب یہاں تشریف لائیں تو ایک خط سے مطلع کریں تاکہ ملاقات ہو سکے، بمبئی میں بھی اب کوئی نہیں رہ گیا، ہزاروں کی محفل ہمارے لئے سونی ہے، ظفر مسعود اور حسان احمد سلام عرض کرتے ہیں۔

والسلام

قاضی اطہر مبارک پوری

مرکاتیب

قاضی مجاہد الاسلام قاسمیؒ

مکتوب قاضی مجاہد الاسلام قاسمی:

حضرت محترم السلام علیکم ورحمۃ اللہ وبرکاتہ

گرامی نامہ موصول ہوا، بے حد ممنون ہوں، آپ جیسے اصحاب علم کو ”بحث و نظر“ کا پسند آنا میرے جیسے حقیر طالب علم کے لئے فخر و انبساط کی بات ہے، دعا فرمائیں کہ کام جاری رہ سکے اور اللہ تعالیٰ اس کے ذریعہ فائدہ پہنچائے، ان شاء اللہ ”بحث و نظر“ جناب کی خدمت میں جاتا رہے گا۔

میں بہت ممنون ہوں گا اگر حدیث سے متعلق کسی اصولی موضوع پر کوئی مقالہ تحریر فرما کر ”بحث و نظر“ کے لئے ارسال فرمائیں تاکہ بحث و نظر کا حلقہ حضرت والا کے علوم سے فیض یاب ہو سکے، جون کے مہینہ میں ان شاء اللہ گلاسٹون سیمینار بنگلور میں منعقد ہوگا، کیا حضرت والا جون میں وطن تشریف لانے کا کوئی پروگرام رکھتے ہیں، کاش ایسا ہو تو اس سیمینار میں شرکت فرما کر اس حقیر کو خوشی کا موقع عنایت فرمائیں، یہ سیمینار ۸ تا ۱۱ جون بنگلور میں منعقد ہوگا۔

”بحث و نظر“ ظاہر ہے کہ علمی ہی حلقہ میں پڑھا جاتا ہے اور اس کو عوامی بنانا بھی نہیں ہے اس کی اشاعت بڑھانے اور جاری رکھنے کے لئے حضرت والا سے اپنے حلقہ کے اصحاب علم کو متوجہ کرنے کی درخواست ہے۔

فقط والسلام

مجاہد الاسلام

۱۰/۷/۳۱ھ ۱۹۹۰ء

بخدمت گرامی حضرت مولانا تقی الدین ندوی صاحب دامت برکاتہم

السلام علیکم ورحمۃ اللہ وبرکاتہ !

خدا کرے مزاج بخیر ہو۔

گرامی نامہ موصول ہوا، یاد فرمائی اور کرم فرمائی کے لئے بے حد ممنون ہوں، میں بے حد احسان مند ہوں کہ آپ نے اس حقیر کی ایک چھوٹی سی بات (۱) یاد رکھی، اللہ اس کے لئے آپ کو جزائے خیر عطا فرمائے، آمین۔

دوسرے فقہی سمینار کی روداد ”مجلہ فقہ اسلامی“ ارسال خدمت ہے، امید ہے کہ پسند آئے گا، برائے کرم زحمت نہ ہو تو اپنی رائے سے مطلع فرمائیں اور یہ بھی درخواست ہے کہ آئندہ سمینار جو ان شاء اللہ فروری میں ہوگا اس میں شرکت فرمائیں۔ مولانا مفتی محمد نسیم صاحب کو بھیج رہا ہوں، میرا خود ارادہ حاضری کا تھا لیکن ایک بے حد ضروری کام کی وجہ سے آج دہلی جا رہا ہوں، اس لئے مولانا مفتی نسیم صاحب کو بھیج رہا ہوں، ان شاء اللہ میں دو چار مہینوں میں امارات آؤں گا تو تفصیلی گفتگو ہوگی، عنایت فرمائی کے لئے ممنون ہوں۔

فقط والسلام

مجاہد الاسلام قاسمی

۳۰/۷/۱۹۹۰ء / محرم ۱۴۱۱ھ

(۱) تعمیر مسجد کی بات تھی جو مولانا مرحوم کے وطن میں تعمیر ہوئی۔

مکتوب

سید صباح الدین عبدالرحمن

دارالمصنفین کے لئے رابطہ عالم اسلامی سے امداد:

رابطہ عالم اسلامی مکہ مکرمہ میں وہاں حاضری کے موقع پر دارالمصنفین کی امداد کے لیے ایک درخواست دی تھی، جو منظور ہوگئی، وہ دارالمصنفین آ بھی گئی، اس پر جناب صباح الدین عبدالرحمن مرحوم کا یہ گرامی نامہ آیا:

برادر عزیز زندہ باد پابندہ باد!

آپ کے خط سے رابطہ اسلامیہ کی امداد کی خوشخبری ملی، آپ کی وجہ سے بڑا کام انجام پا گیا، آپ آئیں تو آپ کے اعزاز میں دھوم دھام کی دعوت ہوگی، یہ رقم ہم لوگوں کی امیدوں سے کم ہے، ہم تو یک مشت بڑی رقم چاہتے تھے، ہر سال کی کارروائی میں مشکل ہوگی، بہر حال جو مل گیا اللہ تعالیٰ کا شکر ہے۔

آپ یہاں سے ایک درخواست لکھوا کر لے گئے تھے اور کہا تھا کہ مولانا علی میاں کی کوئی تحریر ہونی چاہئے وہ بھجوا رہا ہوں، درخواست کے ساتھ منسلک کرادیں، امید ہے کہ آپ کوئی بڑی رقم دلوائیں گے۔

آپ کی کتاب (۱) چھپ رہی ہے، ان شاء اللہ جلد ہی چھپ جائے گی، خدا کرے آپ ہر طرح مع الخیر ہوں، آپ کے خط کا انتظار رہے گا، آپ کے گذشتہ خط کا جواب دیا تھا ملا ہوگا۔

والسلام

صبح الدین عبدالرحمن
(ناظم دارالمصنفین اعظم گڑھ)

(۱) سیرت کے مصادر اولیٰ۔

مکتوب

شیخ الحدیث مولانا محمد یونس صاحب

شیخ الحدیث مولانا محمد یونس صاحب کا گرامی نامہ:

مکرم و محترم حضرت الحاج مولانا تقی الدین صاحب زاد مجر کم

السلام علیکم ورحمۃ اللہ وبرکاتہ

آپ کا گرامی نامہ بہت دنوں پہلے آیا تھا، باوجود ارادہ کے جواب نہ لکھ سکا، جس کا اصل سبب تو خطوط کے سلسلہ میں اپنی طبعی کاہلی ہے، اس کے علاوہ مصروفیت اور امراض بھی دو سبب ہیں، اسباق کے اختتام پر گھر گیا تو عزیزم مولوی عبدالعظیم صاحب سلمہ نے آپ کی طرف سے ایک گراں قدر ہدیہ دیا جزاکم اللہ فی الدارین خیر الجزاء، آپ کے مدرسہ کا علم تو آپ سے اور پھر وطن میں دوسرے لوگوں سے بھی ہوا اور اس کی عمارت کی قدرے تفصیل بھی معلوم ہوئی، اللہ پاک آپ کے عزائم میں اخلاص دے اور ان کو پایہ تکمیل تک پہنچائے، نصاب مناسب ہے آج کل کے حالات کے مطابق بہت بہتر ہے، لیکن میں تو حدیثی آدمی ہوں اور آپ بھی بحمد اللہ تعالیٰ ایسے ہی ہیں اس لیے جی چاہتا ہے کہ اگر آپ نصاب ندوہ کے ساتھ ایک سال دورہ حدیث شریف کے لیے خاص کر دیں تو زیادہ مناسب ہو، اس لیے کہ دورہ حدیث کو مزاج حدیث شریف کی تکوین میں بہت دخل ہے ویسے جناب کی جو بھی رائے ہو، التعلیق لمجد کی اشاعت اور اس پر مناسب حواشی کا اضافہ خاص طور سے ان بعض مقامات میں جہاں مولانا عبدالحی رحمہ اللہ کو تحقیق الاسانید تک مراجع کے فقدان کی وجہ سے رسائی نہیں ہو سکی بہتر ہے، میرے پاس تو وہی ہندی نسخہ ہے بعض مصری بعض طلبہ کے پاس تھے جو اپنے ساتھ

لے گئے اس میں ان مواقع کی نشان دہی عبدالوہاب عبداللطیف نے کی ہے، ظفر الامانی کی اشاعت و تحقیق کا خیال مبارک ہے اللہ پاک مبارک فرمائے اور پورا کرے، بہت صفائی سے یہ عرض ہے کہ آپ اپنی تالیفات و تحقیقات یا تو وہیں سے بھیج دیں یا ہندوستان میں ان کے ملنے کی جگہ لکھیں تاکہ میں منگوا لوں، اب آپ کی تالیفات میں سے کوئی کتاب اپنے پاس نہیں، آپ کو زیر بار کرنا مقصود نہیں اس لیے دونوں صورتیں لکھ دیں بلکہ دوسری صورت زیادہ آسان ہے، آپ کے مقاصد کے لیے دل سے دعا کرتا ہوں، اللہ کامیابی دیں، آپ سے بھی درخواست ہے۔

صدام حسین کے ظالمانہ رویہ اور اس کے زندقہ سے متاثر ہو کر عربی کے چند اشعار منظوم ہو گئے جو آپ کی ضیافت طبع کے لیے لکھ رہا ہوں، اگر مناسب ہو تو آپ کسی جریدہ میں دے سکتے ہیں۔

أَبَادَ اللَّهُ جِبَارَ الْعِرَاقِ	خَبِيثَ النَّفْسِ فَتَاكَ الرَّفَاقِ
عَدُوَ الْحَقِّ وَالِدِينَ الْمُتَمِينِ	حَلِيفَ الْكُذْبِ وَالْإِثْمِ الْمُبِينِ
لَهُ قَلْبٌ طَمُوْحٌ فِي الْفَسَادِ	مَدِيمَ الشُّوْقِ فِي قَتْلِ الْعِبَادِ
بَعِيدَ الْغُورِ فِي بَغْضِ النَّبِيِّ	شَدِيدَ الْحَيْدِ عَنِ نَهْجِ سَوِيِّ
وَمَذْهَبَهُ كَمَذْهَبِ مَارَاكْسٍ	وَفِيهِ صَبَاحُهُ وَعَلَيْهِ يُمَسِّي

والسلام

محمد یونس

۸-۹-۱۴۱۱ھ ۲۴ مارچ ۱۹۹۱ء

مکتوب

محترم مولانا شاہ محمد قمر الزمان صاحب

محترم مولانا شاہ محمد قمر الزماں صاحب کا گرامی نامہ:

مشفق المکرّم زیدت معالیکم و عنایاتکم..... السلام علیکم ورحمۃ اللہ وبرکاتہ

اس وقت اپنے وطن میں مقیم ہوں، ۱۵ نومبر کو مدرسہ بیت العلوم سرانے میر کے جلسہ میں شرکت کی اور ۱۶ نومبر کو جامعہ اسلامیہ مظفر پور اعظم گڑھ حاضر ہوا، مدرسین نے حق ضیافت ادا کیا اور بیان کے لیے کہا تو قبل طعام پندرہ منٹ طلبہ کے سامنے تقریر کیا، حسن نیت اور علم دین کی اہمیت کے متعلق وضاحت کی، مولانا عبدالرشید صاحب بھی خوش ہوئے اور آپ کے خولیش کے بھانجے غالب مولانا حبیب الرحمن صاحب تو بہت ہی مسرور ہوئے، اللہ ان حضرات کو جزائے خیر دے، اور مدرسہ کی تعمیر ظاہری و باطنی میں روز افزوں ترقی دے، آمین۔

آپ نے حضرت والا مرشدیؒ کے متعلق جو لکھا ہے واقعی حرف بہ حرف صحیح ہے بظاہر اس کی تلافی دشوار معلوم ہوتی ہے، اپنی محبت اور بے لوث عنایت میں امتیازی شان رکھتے تھے علماء و مشائخ کی قدر و منزلت فرماتے تھے اور عجیب و غریب نسبت کے حامل تھے سب لے دے کر رحلت فرما گئے، اب سوائے حسرت کے کیا ہے، مکرم حکیم مولانا محمد اختر صاحب کراچی مدظلہ نے ایک مرتبہ دریافت فرمایا کہ آخر تم کو حضرت والا کیوں اس قدر مانتے ہیں تو اس حقیر نے یہ شعر پڑھ دیا اور بس۔

بندۂ عیب دار کس نخرد با ہزاراں گناہ خرید مرا
ان کو یہ بات حضرت کی پہونچتی تھی کہ قمر الزماں کے متعلق فرماتے ہیں کہ بغیر

ان کے جنت میں نہ جاؤں گا، اور مجھ سے خود فرمایا کہ آپ سے محبت اس لیے کی ہے کہ جنت میں ساتھ ہی ساتھ ہم آپ چلیں اس لیے کہ حدیث پاک ہے، المرء مع من أحب، بہر حال حضرت والا کی محبت و عنایت بہت تھی مگر افسوس کہ اپنی حالت اس لائق نہیں پاتا، عنفوان شباب سے حضرت مصلح الامت کی نگرانی میں سترہ اٹھارہ سال رہا اور ان کے سخت ہاتھوں نے ترتیب کی خدمت انجام دی، پھر حضرت بقیۃ السلف کے لطف و کرم کے سایہ میں رہا، ان کے دست مبارک سے اور ان کی وساطت سے بہت سی نعمتیں نصیب ہوئیں، اس لیے اس حقیر نے بھی اپنے چند روزہ اسفار سے ہمیشہ گریز کیا کہ حضرت والا کو کسی قدر کلفت نہ ہو، ایک دن کیا ایک لمحہ بھی جدائی کو گوارا نہ فرماتے تھے، بلکہ مہیو اجدو در یائے جمنائے پار ہے وہاں بھی جانے کو خوشی سے اجازت نہ دیتے تھے، اب ان الطاف و عنایات سے یہ حقیر محروم ہو گیا ہے، دل افسردہ ہے، اس لیے وطن چلا آیا ہوں تاکہ دل بہل جائے اور کسی قدر تشنت و انتشار سے اپنے کو محفوظ رکھوں اور یکسوئی سے ذکر و شغل کا کام کر سکوں، اگرچہ اب تک کچھ نہ کر سکا مگر اب ارادہ ہے کہ یکسوئی سے انانیت الی اللہ اختیار کروں، اللہ کامیاب فرمائے اور اپنا بنائے، اللہم کن لنا واجعلنا لک، کو قبول فرمائے، آمین۔

مولانا! اپنی طرف سے ہر قربانی و ایثار کے لیے تیار ہوں، محبت و الفت کا جو ایک مزاج ہے اسی پر رہنا چاہتا ہوں، دین و طریق کے مطابق جو اپنا مذاق ہے اسی پر قائم رہنا چاہتا ہوں، اور اپنی اولاد و احباب سے بھی اسی کا طالب گار ہوں، اس بنا پر

اگر کسی کو بارہو تو وہ ذمہ دار ہے اور حضرت والا کے ارشاد کے مطابق اپنا تو یہ معمول ہے ۔

میں نہ کھولوں گا خلاف حق زباں

اور خدا کرے مجھے بھی حضرت مرشدی کا یہ حال نصیب ہو جائے ۔

جور و ستم سے جس نے کیا دل کو پاش پاش احمد نے اس کو بھی تہ دل سے دعا دیا

آپ کی سعادت ہے کہ حضرت والا کے پکے ہوئے پھلوں کا تناول کی نعمت

نصیب ہوئی، اور آپ سے مطمئن و خوش رہے اور باطنی طور سے متوجہ رہے اور اس کی

شہادت بھی خود ہی پیش کر دی، اللہ تعالیٰ آپ کو مزید ترقی عطا فرمائے اور مقامات

سلوک کو طے کرادے اور اپنی نسبت و معرفت سے بہرہ ور فرمائے، آمین۔

یہ حقیر ۲۵ نومبر تک الہ آباد ان شاء اللہ پہنچ جائے گا، اگرچہ یہاں کافی لوگ

متوجہ ہیں، مگر اپنی نالائقی کی بنا پر نام و شرمسار ہوں، مدرسہ کا کام بھی دیکھنا ضروری ہے

اگر زیادہ دن قیام کرتا ہوں تو مدرسہ پر برا اثر پڑے گا، دارالمعارف الاسلامیہ کا بھی

انتظام کرنا ہے، اس لیے سفر الہ آباد ضروری معلوم ہوتا ہے، اللہ تعالیٰ خیر فرمائے اور سکون

و اطمینان سے یہاں وہاں رکھے، آمین۔

آپ جنوری میں تشریف لائیں گے تو ان شاء اللہ زیارت نصیب ہوگی، اور

دل کو سکون و سرور نصیب ہوگا، ان شاء اللہ تعالیٰ، بس یہ حقیر نا کارہ دعائے خیر و عافیت

سکون و طمانینت کا خواستگار ہے۔ والسلام

قمر الزمان

۱۸ نومبر ۱۹۹۱ء ۱۱ جمادی الاولیٰ ۱۴۱۲ھ

محدث جلیل

حضرت مولانا ڈاکٹر تقی الدین ندوی

مختصر تعارفی خاکہ

محدث جلیل

حضرت مولانا ڈاکٹر تقی الدین ندوی

مختصر تعارفی خاکہ

عالم اسلام کے مشہور و معروف عالم دین محدث جلیل حضرت مولانا ڈاکٹر تقی الدین ندوی اعظم گڑھ یوپی (انڈیا) کے ایک گاؤں مظفر پور میں ۱۹۳۲ء میں پیدا ہوئے، مدرسۃ الاصلاح اعظم گڑھ، مظاہر علوم سہارنپور، دارالعلوم ندوۃ العلماء لکھنؤ میں تعلیم حاصل کی اور جامعہ ازہر قاہرہ سے حدیث شریف کے موضوع پر ڈاکٹریٹ کی ڈگری سے سرفراز ہوئے۔

محدث جلیل حضرت مولانا ڈاکٹر تقی الدین ندوی کا شمار ہندوستان کے ممتاز ترین حدیث کے طالب علموں میں ہوتا ہے، انہوں نے حدیث شریف کا علم شیخ الحدیث حضرت مولانا محمد زکریا کاندھلوی اور علامہ ہند حضرت مولانا شاہ حلیم عطاء سلونی جیسے ماہرین فن اور اساطین علم سے حاصل کیا، نوجوانی کے ایام میں ہی انہوں نے اپنے اساتذہ و مشائخ کا اعتبار و اعتماد حاصل کر لیا تھا اور ان کے منظور نظر ہو گئے

تھے، اسی فیضان نظر کا نتیجہ تھا کہ وہ جلد ہی درس و تدریس اور تعلیم و تربیت کے میدان کے شہسوار بن کر ابھرے اور نہ صرف ہندوستان کے بڑے مدارس بلکہ جامعۃ الامارات العربیہ المتحدہ کے فائق ترین اساتذہ میں ان کا شمار ہونے لگا۔ ان کے قلم سے علم حدیث کی نہایت اہم کتابوں کی تحقیق و تعلیق وجود میں آئی، یہ ساری کتابیں علم و تحقیق کی دنیا میں نہ صرف قدر و منزلت کی نگاہوں سے دیکھی جاتی ہیں بلکہ اہل علم و دانش کے درمیان ان سب کتابوں کو استناد و مرجعیت کا درجہ حاصل ہے۔

تعارفی خاکہ

نام: ڈاکٹر تقی الدین ندوی بن بدر الدین بن محمد حسن
 تاریخ ولادت: ۲۴ دسمبر ۱۹۳۴ء
 جائے ولادت: مظفر پور، اعظم گڑھ، یوپی
 تعلیم: جامعہ مظاہر علوم سہارنپور، دارالعلوم ندوۃ العلماء لکھنؤ، پی ایچ ڈی جامعہ ازہر مصر ۱۹۷۶ء۔
 موضوع اختصاص: علم حدیث شریف
 ڈاکٹریٹ کے مقالہ کا موضوع: تحقیق و تعلیق ”الزہد الکبیر للامام الیہتی“
 تدریسی خدمات اور عہدے: شیخ الحدیث دارالعلوم ندوۃ العلماء لکھنؤ، شیخ الحدیث فلاح دارین گجرات، قاضی و مستشار علمی محکمہ شرعیہ ابوظہبی، از ۱۹۷۷ء تا ۱۹۸۲ء، استاذ و پروفیسر حدیث (العین یونیورسٹی) از ۱۹۸۳ء تا ۱۹۹۵ء، مستشار ممثل صدر متحدہ عرب امارات تا ۲۰۱۹ء۔

معمد تعليمات دارالعلوم ندوة العلماء لكهنؤ

باني وسرپرست جامعه اسلاميه مظفرپور، اعظم گڑھ، يوبي (انڈيا)

باني وسرپرست مركز الشيخ ابي الحسن الندوي، مظفرپور، اعظم گڑھ، يوبي (انڈيا)

علمي و تحقيقي خدمات:

- ١- ”الإمام البخاري إمام الحفاظ والمحدثين“، تيسرايڊيشن، دارالقلم دمشق-
- ٢- ”الإمام أبو داود والحافظ الفقيه المحدث“، تيسرايڊيشن، دارالبشار، بيروت-
- ٣- ”الإمام مالك و مكانة كتابه الموطأ“، تيسرايڊيشن، البوطي-
- ٤- ”أعلام المحدثين بالهند“، مطبوعه مدينه منوره ١٩٨١ء-
- ٥- ”السنة مع المستشرقين و المستغربين“، مطبوعه مدينه منوره ١٩٨٥ء-
- ٦- ”علم رجال الحديث“، مطبوعه مدينه منوره ١٩٨٨ء پانچوال يڊيشن بيروت ٢٠٢٠ء-
- ٧- تحقيق وتعليق ”الزهد الكبير للإمام البيهقي“، چوتهايڊيشن دارالفتح، اردن-
- ٨- ”قبسات من القرآن والسنة“، مطبوعه كويت ١٩٨٩ء-
- ٩- تحقيق وتعليق ”التعليق الممجد“، علامه عبدالحى لكهنؤ، مطبوعه دارالقلم دمشق-
- ١٠- تحقيق وتعليق ”ظفر الأمانى في شرح مختصر الجرجاني“، علامه عبدالحى لكهنؤ، مطبوعه مؤسسة الريان بيروت-
- ١١- تحقيق وتعليق ”أوجز المسالك“، علامه محمد زكريا كاندهلوى ١٨ جلدیں مطبوعه دارالقلم، بيروت ٢٠٠٣ء-
- ١٢- تحقيق وتعليق ”بذل المجهود في حل أبي داود“، علامه محدث شيخ خليل احمد

- سهار نیوری ۱۴/جلدیں، مطبوعہ دارالبشائر، بیروت ۲۰۰۶ء۔
- ۱۳- ”أعلام المحدثین و مآثرهم العلمیة“، مطبوعہ بیروت ۲۰۰۰ء۔
- ۱۴- تحقیق و تعلق ”الجامع الصحیح للإمام البخاری مع حاشیة السهار نفوری“، ۱۵/جلدیں، مطبوعہ دارالقلم، دمشق ۲۰۱۱ء۔
- ۱۵- تحقیق و تعلق ”الجامع الصحیح للإمام البخاری مع حاشیة السهار نفوری“، ۶/جلدیں، مطبوعہ دارالقلم، دمشق ۲۰۱۵ء۔
- ۱۶- تحقیق و تعلق ”المواهب اللطیفہ شرح مسند أبی حنیفہ“، شیخ محمّد محمد عابد سنّی، ۷/جلدیں، مطبوعہ دار النوادر، بیروت۔
- ۱۷- تحقیق و تعلق ”إزالة الخفاء عن خلافة الخلفاء“، تالیف: حضرت شاہ ولی اللہ دہلوی، عربی ترجمہ: مولانا سید جاوید احمد ندوی، مولانا فیروز اختر ندوی، ۵/جلدیں، مطبوعہ دارالقلم، بیروت ۲۰۱۳ء۔
- ۱۸- تحقیق و تعلق ”لمعات التنقیح شرح مشکاة المصابیح“، شیخ عبدالحق محمّد دہلوی، ۱۰/جلدیں، مطبوعہ دار النوادر، بیروت۔
- ۱۹- تحقیق و تعلق ”أسماء رجال مشکاة المصابیح“، شیخ عبدالحق محمّد دہلوی، ۱/جلد، مطبوعہ دارالکتب العلمیة، بیروت۔
- ۲۰- تحقیق و تعلق ”الجامع الكبير (سنن الترمذی) مع الكوكب الدرّی“، ۸/جلدیں، مطبوعہ دارالفتح، اردن ۲۰۰۷ء۔
- ۲۱- تحقیق و تعلق ”الشمائل النبویة للترمذی مع حاشیة الشیخ المحدث أحمد زکریا الکاندھلوی“، مطبوعہ دارالفتح، اردن ۲۰۱۷ء۔

۲۲- ”محمد رسول اللہ ﷺ رحمۃ للعالمین“ ۳ جلدیں، زیر طبع۔

زیر نگرائی شائع ہونے والی کتابیں:

- ۱- ”الأبواب والتراجم“ تالیف: حضرت مولانا محمد زکریا کاندھلوی، تحقیق و تعلق: مولانا ڈاکٹر ولی الدین ندوی، ۵ جلدیں، مطبوعہ دار البشائر، بیروت ۲۰۱۲ء۔
- ۲- ”الشیخ محمد یوسف الکاندھلوی حیاته و منهجه فی الدعوة“ تصنیف: مولانا محمد ثانی ندوی، عربی ترجمہ: مولانا محمد جعفر مسعود ندوی، مطبوعہ دار البشائر، بیروت ۲۰۰۴ء۔
- ۳- ”الإمام المحدث الشیخ محمد زکریا و مآثره العلمیة“ تالیف: مولانا سید ابوالحسن ندوی، عربی ترجمہ: مولانا سید محمد جعفر مسعود ندوی، مطبوعہ دار القلم، بیروت ۱۴۳۳ھ۔
- ۵- ”الیانع الجنی بأسانید الشیخ عبد الغنی“ تالیف: شیخ محمد حسن بن یحییٰ ترہتی، تحقیق: مولانا ڈاکٹر ولی الدین ندوی، مطبوعہ دار الفتح، اردن ۲۰۱۵ء۔
- ۶- ”رسائل الأركان فی الفقه“ تالیف: علامہ عبدالعلی فرنگی محلی، تحقیق: مولانا ظفر احمد قاسمی، زیر طبع۔
- ۷- ”الحل المفہم لمشکلات صحیح مسلم“ حاشیہ امام گنگوہی و شیخ محمد زکریا کاندھلوی، ۲ جلدیں، زیر طبع۔

مقدمہ کے ساتھ شائع ہونے والی بعض کتابیں:

- ۱- ”تقریر بخاری“ ترتیب: مولانا محمد شاہ مظاہری
- ۲- ”حقوق الوالدین“ تالیف: مولانا عاشق الہی برنی
- ۳- ”زاد المتقین فی الصلاة والسلام علی سید المرسلین“

- ٢- "حقيقت شكر" تاليف: مولانا عبد الرحيم متالا
 ٥- "اطاعت رسول" تاليف: مولانا يوسف متالا
 ٦- "الكنز المتواري على صحيح البخاري" تاليف: حضرت شيخ
 الحديث مولانا محمد زكريا اندهلوى-

- ٧- "منهج العلامتين شبلي النعماني وسليمان الندوي في كتابهما
 سيرة النبي وتفنيدهما لدعاوي المستشرقين" تاليف: دكتور فريد الدين ندوى-
 ٨- "المحدث الأستاذ الدكتور تقي الدين الندوي وجهوده في
 خدمة الحديث النبوي الشريف" تاليف: دكتور فريد الدين ندوى-

اهم عربي مقالات:

- ١- "تراث الحديث الشريف في الهند" مجله الجامعة الاسلامية، مدينه
 منوره، ١٩٨٠ء-
 ٢- "الإمام الطحاوي المحدث" مجله كلية الآداب، جامعة
 الامارات، ١٩٩٠ء-
 ٣- "أسرار تراجم البخاري" مجله كلية الشريعة والقانون،
 جامعة الامارات، ١٩٩٢ء-
 ٤- "الإمام النسائي والصناعة الحديثية" مجله كلية الآداب، جامعة
 الامارات، ١٩٩٢ء-
 ٥- "المحدث العظيم آبادى وعون المعبود" مجله كلية الآداب،

جامعة الامارات، ۱۹۹۴ء۔

۶- ”منهج الإمام مالك في كتاب الموطأ“، امام مالک کانفرنس، ابوظہبی ۱۹۸۲ء میں پیش کیا گیا مقالہ۔

۷- ”الإمام مسلم“ مجلہ منار الاسلام، وزارة الاوقاف، ابوظہبی، ۱۹۷۹ء۔

۸- ”الإمام ابن ماجه“ مجلہ منار الاسلام، وزارة الاوقاف، ابوظہبی، ۱۹۷۹ء۔

۹- ”الامام الترمذی“ مجلہ منار الاسلام، وزارة الاوقاف، ابوظہبی، ۱۹۸۷ء۔

۱۰- ”السيرة النبوية للعلامة شبلي و تكملته للعلامة السيد

سليمان الندوي“ سيرت وسنت کانفرنس، مدینہ منورہ، ۱۴۲۳ھ میں پیش کیا گیا۔

۱۱- ”السيرة النبوية ومصادرها الأولى“ سيرت وسنت کانفرنس، دوحہ

قطر، ۱۹۸۰ء میں پیش کیا گیا۔

نوٹ: ابوظہبی سے شائع ہونے والے روزنامہ اخبار ”الاتحاد“ میں تقریباً سچاس مقالات شائع ہوئے جو حدیث شریف کے موضوع پر تھے۔

اردو کتابیں اور مقالات:

اردو کتابیں:

۱- ”محدثین عظام اور ان کے علمی کارنامے“ (چار ایڈیشن ہندوستان اور پاکستان

سے شائع ہوئے، اور فارسی میں بھی یہ کتاب شائع ہو چکی ہے)۔

۲- ”فن اسماء الرجال“ چار ایڈیشن۔

۳- ”صحیحہ با اولیاء“ ملفوظات حضرت شیخ الحدیث مولانا محمد زکریا کاندھلوی

تین ایڈیشن۔

- ۴- ”چاند کی تسخیر اور حدیث دجال کی شرح“، اردو، انگریزی، گجراتی۔
- ۵- ”داستاں میری“ سرگذشت حیات ۲ جلدیں۔
- ۶- امام مالک اور ان کی کتاب موطا کا مقام دو ایڈیشن۔
- ۷- امام بخاری حیات اور کارنامے مرکز الشیخ ابوالحسن الندوی۔
- ۸- ”خصائل نبوی شرح شمائل ترمذی“، تحقیق و تعلق و اضافات مرکز الشیخ ابوالحسن الندوی۔
- ۹- ”محمد رسول اللہ ﷺ رحمۃ للعالمین“، ۳ جلدیں زیر طبع۔
- ۱۰- ”تذکرہ رفتگان“، زیر طبع۔
- ۱۱- ”مکتوبات اکابر“، زیر طبع۔

اردو مقالات:

- ۱- ”ہندوستان میں علم حدیث“، مجلہ الفرقان۔
 - ۲- ”اسلام میں سنت کا مقام“، مجلہ الفرقان، الجمعیت۔
 - ۳- ”شاہ ولی اللہ دہلوی اور علم حدیث“، مجلہ برہان، دہلی۔
 - ۴- ”حضرت شیخ الحدیث مولانا محمد زکریا کاندھلوی اور علم حدیث“، مجلہ الفرقان۔
- نوٹ:** اس کے علاوہ بھی متعدد مقالات ہندوستان اور پاکستان کے مجلات میں شائع ہوئے، ریڈیو ابوظہبی اردو پروگرام کے تحت رمضان کے مہینہ میں ہر دن آپ کا کوئی نشریہ نشر کیا جاتا تھا، اور کبھی عربی میں بھی یہ پروگرام ٹیلی ویژن اور ریڈیو پر آتا تھا۔

آپ نے جن کانفرنسوں اور سمیناروں میں شرکت کی:

- ۱- ”رسالۃ المسجد فی العالم“ کانفرنس رابطہ عالم اسلامی، مکہ مکرمہ، ۱۹۷۵ء۔
- ۲- سیرت وسنت کانفرنس قطر، ۱۹۸۰ء۔
- ۳- امام مالک کانفرنس ابوظہبی، ۱۹۸۴ء۔
- ۴- جشن تعلیمی دارالعلوم ندوۃ العلماء لکھنؤ، انڈیا، ۱۹۷۵ء۔
- ۵- صدسالہ اجلاس دارالعلوم دیوبند، انڈیا، ۱۹۸۱ء۔
- ۶- بین الاقوامی کانفرنس دارالمصنفین، اعظم گڑھ، انڈیا، ۱۹۸۱ء۔
- ۷- ادب اسلامی سمینار دارالعلوم ندوۃ العلماء، لکھنؤ، انڈیا، ۱۹۸۱ء۔
- ۸- دعوت اسلامی کانفرنس دارالعلوم ندوۃ العلماء، لکھنؤ، انڈیا، ۱۹۹۶ء۔
- ۹- سیرت وسنت کانفرنس مدینہ منورہ، ۱۴۲۴ھ۔
- ۱۰- شیخ الحدیث مولانا محمد زکریا کاندھلوی سمینار جامعہ اسلامیہ، مظفر پور، اعظم گڑھ، انڈیا، ۲۰۰۴ء۔
- ۱۱- ہندوستان اور علم حدیث سمینار جامعہ اسلامیہ، مظفر پور، اعظم گڑھ، انڈیا، ۲۰۰۰ء۔
- ۱۲- عالم اسلام مشکلات وحل کانفرنس رابطہ عالم اسلامی، ۱۴۳۲ھ۔
- ۱۳- تکلیفی رجحان - اسباب وعلاج کانفرنس مدینہ منورہ، ۲۰۱۱ء۔
- ۱۴- اتحاد اسلامی کانفرنس رابطہ عالم اسلامی، ۲۰۱۴ء۔
- ۱۵- دہشت گردی مخالف کانفرنس زیر سرپرستی خادم الحرمین الشریفین، ۲۰۱۵ء۔
- ۱۶- اسلامی ملکوں میں دینی اقلیتوں کے حقوق کانفرنس مراکش، مغرب، ۲۰۱۶ء۔

- ۱۷- اسلامی معاشرہ میں اتحاد کی ضرورت کا نفرنس ابوظہبی، ۲۰۱۶ء۔
 ۱۸- مسلم اقلیات پر عالمی کانفرنس ”مشکلات اور حل“، ابوظہبی، ۲۰۱۸ء۔

اہم عہدے اور مناصب:

- ۱- بانی و صدر: جامعہ اسلامیہ، مظفر پور، اعظم گڑھ
 ۲- بانی و صدر: مرکز الشیخ ابی الحسن الندوی، مظفر پور، اعظم گڑھ
 ۳- صدر: مدرسہ قاسم العلوم و انٹر کالج منگراواں، اعظم گڑھ
 ۴- معتمد تعلیمات دارالعلوم ندوۃ العلماء لکھنؤ
 ۵- ممبر مجلس شوریٰ: مدرسہ مظاہر علوم سہارن پور
 ۶- ممبر مجلس شوریٰ: دارالمصنفین اعظم گڑھ
 ۷- بعض عرب یونیورسٹیوں میں اساتذہ کی ترقی کے لئے قائم مجلس تحکیم کا ممبر۔
 ۸- پنجاب و کراچی وغیرہ یونیورسٹیوں میں ڈاکٹریٹ کے مقالات کی تحکیم کے لئے قائم مجلس کا ممبر۔
 ۹- ممبر مجلس شوریٰ: دارالعلوم تاج المساجد بھوپال، انڈیا۔

ایوارڈ:

- ۱- علوم اسلامیہ کی خدمات کے اعتراف میں صدر جمہوریہ ہند ایوارڈ ۲۰۰۸ء۔
 ۲- علوم حدیث کی عظیم خدمات کے اعتراف میں شاہ ولی اللہ دہلوی ایوارڈ ۲۰۱۰ء۔
 ۳- مولانا محمد احمد پرتاب گڑھی ایوارڈ ۲۰۱۱ء۔
 ۴- علامہ عبدالحی لکھنوی ایوارڈ ۲۰۱۱ء۔